
॥ अष्टमाध्यायस्य प्रथमः पादः॥ 
सर्वस्य दे॥ 9 ॥ 


सर्वस्येति च दे इति चैतदधिकरृतं वेदितव्यम्‌ । इत उत्तरं यद्‌ वक्ष्यामः प्राक्‌ पदस्य 
( ८.१.१६ ) इत्यतः, सर्वस्य दे भवत इत्येवं तद्‌ वेदितव्यम्‌ । वक्ष्यति- नित्यवीप्सयोः" 
(८.१.४ ) इति, तत्र सर्वस्य स्थाने दे भवतः। के दे भवतः ? ये शब्दतश्चार्थतश्चोभय- 
थान्तरतमे। एकस्य पचतिशब्दस्य दौ पचतिशब्दौ भवतः। पचतिपचति। ग्रामोग्रामो 
रमणीयः। यदा तु दिःप्रयोगो दिर्वचनं तदा स एव पचतिशब्दो दिरावर्तते, तस्य दे 
आवृत्ती भवतः। सर्वस्येति किम्‌ ? विस्पष्टार्थम्‌ । अथ पदस्येत्येव कस्माद्‌ नोच्यते ? नैवं 
शक्यम्‌, इह हि न स्यात्‌-प्रपचतिप्रपचतीति । इह द्रोग्धा, द्रोढा इति घत्वटत्वयोरसिद्ध- 
त्वादकृतयोरेव तयोर्दिर्वचनं प्राप्नोति, तत्र॒ पश्चादिकल्पे सत्यनिष्टमपि स्यात्‌- 
द्रोग्धाद्रोढा, द्रोढाद्रोग्धेति। तस्माद्‌ वक्तव्यमेतत्‌ पूर्वत्रासिद्धीयमदिर्वचने' ( परि० 
११७ ) इति। सर्वस्येत्येतदेव वा कृतं सर्वकार्यप्रतिपत्त्यर्थ द्रष्टव्यम्‌॥ 


तस्य परमाग्रेडितम्‌॥ २ ॥ 


तस्य दिसक्तस्य यत्‌ परं शब्दरूपं तदाम्रेडितसज्ञं भवति । चौरचौर३, वृषलवृषल३, 
दस्योदस्यो३ घातयिष्यामि त्वा, बन्धयिष्यामि त्वा। आग्रेडितप्रदेशाः-'भाग्रेडितं भर्त्सने 
(८.२.६५ ) इत्येवमादयः॥ 


अनुदात्त च॥ ३ ॥ 
अनुदात्तं च तद्‌ भवति यदाप्रेडितसज्ञम्‌। भुट्क्तेभुटक्ते। पशूनुपशून्‌॥ 
नित्यवीप्सयोः॥ ४ ॥ 


नित्ये चार्थे वीप्सायां च यद्‌ वर्तते तस्य दे भवतः। केषु नित्यता ? तिड्षु नित्य- 
ताव्ययकृत्सु च । कुत एतत्‌ ? आभीक्षण्यमिह नित्यता । आभीक्ष्ण्यं च क्रियाधर्मः। यां 
क्रियां कर्ता प्राधान्येनानुपरमन्‌ करोति तन्‌ नित्यम्‌। पचतिपच१ति। जल्पतिज?त्प१ति। 
भुक्त्वाभुक्तवा व्रनति। भोजंभोजं? व्रति । लुनीहिलुनीहि इत्येवायं लुनाति । क्त्वाणमुलो- 
्लोटश्च दिर्वचनापिक्षायामेव पोनःपुन्यप्रकाशने शक्तिः। यङ्‌ तु तन्निरपेक्षः प्रकाशयति । 
पुनः पुनः पचति पापच्यत इति। यदा तु तत्र दिर्वचनं तदा क्रियासमभिहारे पौनःपुन्यं 
रष्टव्यम्‌-पापच्यतेपा१पच्य१त१ इति। अथ केषु वीप्सा ? सुप्सु वीप्सा। का पुनर्वीप्सा? 
व्याप्तिविशेषविषया प्रयोक्तुरिच्छा वीप्सा। का पुनः सा ? नानावाचिनामधिकरणानां 

क्रियागुणाभ्यां युगपत्‌ प्रयोक्तुव्यप्तुमिच्छा वीप्सा । नानाभूतार्थवाचिनां शब्दानां यान्य- 
धिकरणानि वाच्यानि तेषां क्रियागुणाभ्यां युगपत्‌ प्रयोक्तुव्यप्तुमिच्छा वीप्सा । ग्रामो- ग्रामो 
रमणीयः। जनपदोज१न?पपदो रमणीयः। पुरुषःपुरुषो निधनमुधैति। यत्‌ तिडन्तं नित्य- तया 
प्रकर्षण च युक्तं ततः कृतदिर्वचनात्‌ प्रकर्षप्रत्यय इष्यते-पचतिप¶च१ति?तपरामिति। इह तु 
आठ्यतस्मघ्यपतरफननयेति प्रकर्षयुक्तस्य वीप्सायोग इष्यते॥ 


परेर्व्जने॥ ५ ॥ 


परीत्येतस्य वजनऽर्थे दे भवतः। परिप१रि १ त्रिगर्तेभ्यो वृष्टो देवः। परपरि 
सोवीरेभ्यः। परिप¶रि सर्वसेनेभ्यः। वर्जनं परिहारः। वर्जन इति किम्‌ ? ओदनं 
परिषिञ्चति ॥ परर्वजनिऽसमासे वेति वक्तव्यम्‌॥ परिपर्रि १ त्रिगर्तेभ्यो वृष्टो देवः, परि 
त्रिगर्तेभ्यः। समासे तु तेनैवोक्तत्वाद्‌ वर्जनस्य नैव भवति- परित्रिगर्तं वृष्टो देव इति॥ 


प्रसमुपोदः पादपूरणे॥ ६ ॥ 


प्र सम्‌ उप उद्‌ इत्येतेषां पादपूरणे दे भवतः, दिर्वचनेन चेत्‌ पादः पूर्यते । 
्रप्रायमपग्नर्भरतंस्य शृण्वे ( ऋ० ७.८.४ )। संसपमिर्युवसे वृषन्‌ (ऋ० १०.१६१.१ )। 
उर्पोप मे) परां मृश ( ऋ १,१२६.७ )। कि नोह हर्षसे दातवा उ ( ऋ० ४.२१.६ )। 
पादपूरण इति किम्‌ ? प्र दे¶वं देव्या धिया ( ऋ० १०.१७६.२ )। सामर्थ्यात्‌ छन्दस्येवैतद्‌ 
विधानम्‌। भाषायामनर्थकं स्यात्‌ प्रयोगाभावात्‌॥ 


उपर्यध्यधसः सामीप्ये॥ ७ ॥ 


उपरि अधि अधस्‌ इत्येतेषां दे भवतः सामीप्ये विवक्षिते। सामीप्यं प्रत्यासत्तिः 
कालकृता देशकृता च । उपर्युपरि दुःखम्‌। उपर्युपरि ग्रामम्‌। अध्यधि ग्रामम्‌। अधोऽधो 


नगरम्‌। सामीप्य इति किम्‌ ? उपरि चन्द्रमाः। इह कस्माद्‌ न भवति-उपरि शिरसो घटं 
धारयति ? ओत्तराधर्यमेव विवक्षितं न सामीप्यमिति दिर्वचनं न भवति॥ 


वाक्यादेरामन्तितस्यासूयासमतिकोपकुत्सनभर्त्सनेषु॥ ८ ॥ 


एकार्थः पदसमूहो वाक्यम्‌ । वाक्यादेरामन्तरितस्य दे भवतः, असूयासंमतिकोप- 
कुत्सनभर्त्सनेषु यदि तद्‌ वाक्यं भवति। तत्र परगुणानामसहनमसूया। पूजा संमतिः। 
कोपः क्रोधः। निन्दनं कुत्सनम्‌ । अपकारशबर्भयोत्पादनं भर्त्सनम्‌ । एते च प्रयोक्तृधर्माः, 
नाभिधेयधर्माः। असूयायां तावत्‌-माण१व१ क॑ माणवक, अर्िस्पणकंरे अभिरूपक रिक्तं 


9 ~ ' प्रयोक्तुमिच्छा ' इत्यपपाटो मुद्रितेषु । 

त आभिरूप्यम्‌ संमती-माण9व१क॑२ माणवक, अभभिरूभप$क॑२ अभिरूपक शोभनः खल्वसि । 
केमे-माणफव पकं माणवक, अश्विनीत१क अविनीतक इदानीं ज्ञास्यसि जाल्म । कुत्सने- 
शकक्तकिर शक्तिके, यपष्टिकं३ यष्टिके रिक्ता ते शक्तिः। भर््सने-चौरंचौर, वृरषलवृष१ल 
घातयिष्यामि त्वा, बन्धयिष्यामि त्वा। असूयादिषु सस्वरितमाम्रेडितेऽसूयासमतिकोप- 
कुत्सनेषु" ( ८.२.१०३ ) इति पूर्वपदस्य प्लुतः। भर्त्सने तु भग्रेडितं भर्त्सने" ( ८.२.६५) 
इत्याम्रेडितस्यैव प्लुतः। वाक्यादेरिति किम्‌ ? अन्तस्य मध्यस्य च मा भूत्‌। शोभनः 
खल्वसि माणवक । आमन्नितस्येति किम्‌ ? उदारो देवदत्तः। असूयादिष्विति किम्‌ ? 
देवदत्त गामभ्याज शुक्लाम्‌॥ 


एक बहुव्रीहिवत्‌॥ ई ॥ 


एकमित्येतत्‌ शब्दरूप दिस्त बहुव्रीहिवद्‌ भवति । बहुव्रीहिवत्तवे प्रयोजनं सुव्लोप- 
पुवद्भावौ । एकैकमक्षरं पठति । एकैकयाहूत्या जुहोति । सर्वनामसंज्ञाप्रतिषेधस्वरसमा- 
सान्ताः समासाधिकारविहिते बहुव्रीहौ विज्ञायन्ते । तेनातिदेशिके बहुव्रीहौ न भवन्ति । 
एकैकस्मै । न बहूव्रीहौ' ( १.१.२६ ) इति प्रतिषेधो न भवति, बहुव्रीहिरेव यो बहुव्रीहिरिति 
विज्ञानात्‌। नन, सुसु । नञ्सुभ्याम्‌" ( ६.२.१७२ ) इत्यन्तोदात्तत्वं न भवति । ऋगऋक्‌, 
पूःपूः। ऋक्पूः ०" ( ८.४.७४ ) इति समासान्तो न भवति॥ 


आबाधे च॥ १० ॥ 


आवाधनमाबाधः , पीडा प्रयोक्तृधर्मः, नाभिधेयधर्मः। तत्र वर्तमानस्य दे भवतः। 
कार्य ॥ ॥ ॥ ॥ ॥ ॥ ॥ ॥ 
बहूवरीहिवत्‌ चास्य कार्य भवति। ग१तगतः। नणष्टनष्टः। पफतितपंतितः। गभतग॑ता । नरष्ट- 
॥ ॥ तितप॑तिता रेवं 
नष्टा। पति । प्रियस्य चिरगमनादिना पीड्यमानः कश्चिदेवं प्रयुड्क्ते प्रयोक्ता॥ 


कर्मधारयवदुत्तरेषु॥ ११ ॥ 


इत उत्तरेषु दिर्वचनेषु कर्मधारयवत्‌ कार्य भवतीत्येतद्‌ वेदितव्यम्‌ । कर्मधारयवत्त्वे 
प्रयोजनं सुल्लोपपुवद्भावान्तोदात्तत्वानि । सुब्लोपः-पटुपटुः। मृदुमृदुः । पण्डितपण्डितः। 
पुवदूभावः-पट्पट्वी । मृदुमृदूवी । कालककालिका । कोपधाया अपि हि कर्मधारयवद्‌- 
भावात्‌ धुवत्कर्मधारय ० ( ६.३.४२ ) इति पुंवद्भावो भवति। अन्तोदात्तत्वम्‌- 
पटपटः। पटपट्वी । समासान्तोदात्तत्वमनेनैव विधीयत इति परत्वादाम्रेडितानुदात्तत्वं 


वबाध्यते। अधिकारेणैव सिद्धे यदुत्तरेष्विति वचनं तद्‌ विस्पष्टर्थम्‌॥ 


१ ~ ° नाभिधेयधर्मः ' इति नास्ति बाल०। 

प्रकारे गुणवचनस्य ॥ १२ ॥ 


प्रकारो भेदः सादृश्यं च । तदिह सादृश्यं प्रकारो गृह्यते । प्रकारे वर्तमानस्य 
परिपूर्णगुणेन न्यूनगुणस्योपमाने सत्येवं प्रयुज्यते। जातीयरोऽनेन दिर्वचनेन बाधनं 
नेष्यते । पूट्‌- जातीयः, मृदुनातीयः इत्यपि हि भवति । तत्‌ कथम्‌ ? वध््यमाणमन्यतरस्याग्रहणमुभयो 
शेषो विज्ञायते । प्रकार इति किम्‌ ? पटु्देवदत्तः। गुणवचनस्येति किम्‌ ? अग्निर्माणवकः। 
गौर्वाहीकः। यद्यप्यत्राग्निशब्दो गोशब्दश्च मुख्यार्थसंबन्धाद्‌ अवधृतभेदं तैकषण्यजाड्यादि- 
कमर्थान्तरे गुणविशेषमेव प्रतिपादयितुं प्रवृत्तः, तथापि सर्वदा गुणवचनो न भवतीति न 
दिरुच्यते ॥ आनुपूर्व्य दे भवत इति वक्तव्यम्‌॥ मूलेमूले स्थूलाः। अग्रेऽग्रे सृक्ष्माः। 
ज्येष्टज्यष्ठं प्रवेशय ॥ स्वार्थऽवधार्यमाणेऽनेकस्मिन्‌ दे भवत इति वक्तव्यम्‌॥ अस्मात्‌ 
कार्षपिणादिह भवद्भ्यां माषमाषं देहि । स्वार्थ एतद्‌ दिर्वचनम्‌ , न वीप्सायाम्‌ । अत्र हि 
दावेव माषौ दीयेते, न सर्वे कार्षपणसंबन्धिनो माषाः। तेन वीप्सा न विद्यते। अवधार्यमाण 
इति किम्‌ ? अस्मात्‌ का्षपणादिह भवद्भ्यां माषमेक देहि, दौ माषौ देहि, त्रीन्‌ वा माषान्‌ 
देहि। अनेकस्मिनिति किम्‌ ? अस्मात्‌ काषपिणादिह भवद्भ्यां माषमेक देहि ॥ 
चापले दे भवत इति वक्तव्यम्‌॥ संभमेण प्रवत्तिश्चापलम्‌। अहिरहिः, बुध्यस्वबुध्यस्व । 
नावश्यं दावेव शब्दौ प्रयोक्तव्यो । कि तर्हि ? यावद्भिः शब्दैः सोऽर्थोऽवगम्यते तावन्तः 
प्रयोक्तव्याः। अहिरहिरटिः, बुध्यस्ववुध्यस्ववुध्यस्व इति ॥ क्रियासमभिहारे दे भवत 
इति वक्तव्यम्‌॥ स भवान्‌ लुनीहिलुनीहीत्येवायं लुनाति ॥ आभीक्ष्ण्ये दे भवत इति 
वक्तव्यम्‌॥ भुक्त्वाभुक्त्वा व्रजति। भोजंभोजं व्रजति। नित्य०* ( ८.१.४ ) इत्येव 
सिद्धमिति तत्रोक्तम्‌ ॥ डाचि दे भवत इति वक्तव्यम्‌॥ पटपटाकरोति। पटपटायते । 
अव्यक्तानुकरणे डाजन्तस्य दिर्वचनमिष्यते । इह न भवति-दितीयाकरोति, तुतीयाकरोति । 
तदर्थं केचिद्‌ डाचि बहुलम्‌ इति पठन्ति ॥ पूर्वप्रथमयोर्थातिशयविवक्षायां दे भवत 
इति वक्तव्यम्‌॥ पूर्वपूर्वं पुष्प्यन्ति । प्रथमप्रथमं पच्यन्ते। आतिशायिकोऽपि दृश्यते- 
पूर्वतरं पुष्प्यन्ति, प्रथमतरं पच्यन्त इति ॥ उतरडतमयोः समसंप्रधारणयोः स्त्रीनिगदे 
भावे दे भवत इति वक्तव्यम्‌॥ उभाविमावाढौ । कतराकतरा अनयोराठ्यता । सर्व 
इम आढचाः। कतमाकतमा एषामाढचता । उतरडतमाभ्यामन्यत्रापि हि दृश्यते । उभाविमा- 
वाढयौ । कीदृशीकीदृशी अनयोराठ्यता। तथा स्त्रीनिगदाद्‌ भावादन्यत्रापि हि दृश्यते- 
उभाविमावाढ्यौ, कतरःकतरोऽनयोर्विभव इति ॥ कर्मव्यतिहारे सर्वनाम्नो दे भवत 


१ ~ ^ अवभृतभेदम्‌ ' इति है०। 

इति वक्तव्यं समासवच्च बहुलम्‌ । यदा न समासवत्‌ प्रथमेकवचनं तदा पूर्वपदस्य॥ 
अन्योऽन्यमिमे ब्राह्मणा भोजयन्ति । अन्योऽन्यस्य ब्राह्मणा भोजयन्ति । इतरेतरं भोजयन्ति । 
इतरेतरस्य भोजयन्ति ॥ स्त्रीनपुसकयोरुत्तरपदस्य वाम्भावो वक्तव्यः॥ अन्योऽन्यामिमे 
ब्राह्मण्यो भोजयतः। अन्योऽन्यं भोजयतः। इतरेतरां भोजयतः। इतरेतरं भोजयतः। 
अन्योऽन्यामिमे ब्राह्मणकुले भोजयतः। इतरेतरामिमे ब्राह्मणकुले भोजयतः। इतरेतरमिमे 
ब्राह्मणकुले भोजयतः॥ 


अकृच्छ्रे प्रियसुखयोरन्यतरस्याम्‌॥ १३ ॥ 


प्रिय सुख इत्येतयोरन्यतरस्यां दे भवतोऽकृच्छे द्योत्ये । कृच्छर दुःखम्‌ , तदभावोऽकृच्छम्‌ । 
प्रियप्रियेण ददाति। सुखसुखेन ददाति । प्रियेण ददाति। सुखेन ददाति। अखिद्यमानो 
ददातीत्यर्थः। अकरच्छर्‌ इति किम्‌ ? प्रियः पुत्रः। सुखो रथः॥ 


यथास्वे यथायथम्‌॥ १४ ॥ 


यो य आत्मा, यद्‌ यदात्मीयम्‌, तत्‌ तद्‌ यथास्वम्‌, तस्मिन्‌ यथायथमिति निपात्यते । 
दिर्वचनं नपुंसकलिङ्ता ॥ ॥ 
यथाशब्दस्य दिर्वचनं ता च निपात्यते। ज्ञाताः सर्वे पदार्था य१थाय१थम्‌। यथा- 
सर्वेषां ॥ ॥ 
स्वभावमित्यर्थः। सर्वेषां तु य9थाय9थम्‌। यथात्मीयमित्यर्थः॥ 


दन्द रहस्यमर्यादावचनव्युत्रमणयज्ञपात्रप्रयोगाभिव्यक्तिषु॥ १५ ॥ 


दन्दमिति दिशब्दस्य दिर्वचनम्‌, पूर्वपदस्याम्भावः, अत्वं चोत्तरपदस्य निपात्यते 
रहस्य मर्यादावचन व्युत्रमण यज्ञपात्रप्रयोग अभिव्यक्ति इत्येतेष्वर्थेषु । तत्र रहस्यं दन्द- 
शब्दवाच्यम्‌, इतरे विषयभूताः। दन्द मन्त्रयन्ते । मर्यादावचने- मर्यादा स्थित्यनतिक्रमः। 
आचतुरं हीमे पशवो दन्दं मिथुनीयन्ति। माता पुत्रेण मिथुनं गच्छति, पौत्रेण, तत्यत्रेणा- 
पीति मयदिर्थः। व्युक्रमणे-दन्दं व्युक्रान्ताः। व्युत्रमणं भेदः, पृथगवस्थानम्‌ । दिवर्ग- 
संबन्धेन पृथगवस्थिता दन्द व्युत्रान्ता इत्युच्यन्ते । यज्ञपात्रप्रयोगे-दन्द न्यञ्चि यज्ञपात्राणि 


१ - बहुलग्रहणाद्‌ अन्यपरशब्दयोर्न समासवत्‌ , इतरशब्दस्य तु समासवद्‌ नित्यम्‌ इति विवेकः। 
२ ~ इतः पूर्वम्‌ ' अन्यमन्यमिमे ब्राह्मणा भोजयन्ति  इत्यपपाटो मुद्रितेषु । 

३ ~ “ चाम्भावः ` इत्यपपाटो मृद्रितेषु। 

४ ~ (अन्योऽन्यमिमे ब्राह्मणकुले भोजयतः ' इत्यपि स्यात्‌ । 

५ ~ ‹ मन्त्रयते ' इति रै०। 

६ - ‹ ० सम्बन्धनेन ` इति है०। 

प्रयुनक्ति धीरः। अभिव्यक्तो-दन्दं नारदपर्वतौ । दन्दं संकर्षणवासुदेवौ । दावप्यभिव्यक्तौ 
साहचर्येणेत्यर्थः। अन्यत्रापि दन्दमित्येतद्‌ दृश्यते, तदर्थं योगविभागः कर्तव्यः--दन्दं युद्ध 
वर्तते, दन्दानि सहते धीरः, चार्थे दन्दः" ( २.२.२६ ) इति॥ 


पदस्य ॥ १६ ॥ 


पदस्येत्ययमधिकारः प्रागपदान्ताधिकारात्‌ ( ८.३.५५ )। यदित ऊर्ध्वमनुक्रमिष्यामः 
पदस्येत्येवं तद्‌ वेदितव्यम्‌ । वक्ष्यति- संयोगान्तस्य लोपः" ( ८.२.२३ }-पचन्‌। यजन्‌ 
पदस्येति किम्‌ ? पचन्तौ । यजन्तौ । वक्ष्यमाणवाक्यापेक्षया पदस्याधिकरतस्य षष्ठ्यर्थ 
व्यवस्था द्रष्टव्या-क्वचित्‌ स्थानषष्ठी क्वचिदवयवषष्ठी ॥ 


पदात्‌॥ १७ ॥ 


पदादित्ययमधिकारः प्राक्‌ कुत्सने च सुप्यगोत्रादौ" ( ८.१.६६ ) इत्येतस्मात्‌ । 
यदित ऊर्ध्वमनुक्रमिष्यामः पदादित्येवं तद्‌ वेदितव्यम्‌ । वक्ष्यति-भामन्तितस्य चः ( ८. 
१.१६ )। आमन्त्रितस्य पदात्‌ परस्यानुदात्तादेशो भवतीति। पचसि दे४व¶द त्त) । पदादिति 
किम्‌ ? देवदत्त पचसि॥ 


अनुदात्तं सर्वमपादादौ॥ १८ ॥ 


अनुदात्तमिति च, सर्वमिति च, अपादादाविति च । एतत्‌ त्रयमधिकरृतं वेदितव्यमा 
पादपरिसमाप्तेः। इत उत्तरं यद्‌ वक्ष्यामो ऽनुदात्तं सर्वमपादादावित्येवं तद्‌ वेदितव्यम्‌ । 
वक्षयति-' आमन्त्रितस्य च' ( ८.१.१६ ) इति। पयसि देव१द9त्त१। अपादादाविति किम्‌ ? 
यतँ नियानं रज१सं मृत्यो भनवधधृरष्यम्‌ ( शौ० सं० ८.२.१० )। बहुवचनस्य वस्नसौ 
( ८.१.२१ )। ग्रामो व9: स्वम्‌ , जनपदो न4: स्वम्‌। अपादादाविति किम्‌ ? 


सुद्रो विश्वेश्वरो देवो युष्माक कुलदेवता । 
स एव नाथो भगवानस्माकं शतरुमर्दनः॥ 


पादग्रहणेनात्र ऋक्पादः श्लोकपादश्च गृह्यते । सर्वग्रहणं सर्वमनूद्यमानं विधीयमानं 
चानुदात्तं यथा स्यादिति। तेन युष्मदस्मदादेशानामपि वाक्यभेदेनानुदात्तत्वं विधीयते । 
युष्मदस्मदादेशाश्च सर्वस्य सुबन्तस्य पदस्य यथा स्युः, यत्रापि स्वादिपदं ( १.४.१७ } 
पदसंज्ञं भवति । ग्रामो वां दीयते। जनपदो नौ दीयते॥ 


१ ~ ( द्र°-आप० श्रौ १,११.४ )। 

आमन्रितस्य च ॥ १६ ॥ 


आमन्त्रितस्य पदस्य पदात्‌ परस्यापादादौ वर्तमानस्य सर्वमनुदात्तं भवति । पचसि 
देैवपदतत१ । पचसि य॑ज्ञदगत) । आमन्नितायुरात्तेप्रातेवचनम्‌ ॥ समानवाक्ये निघातयुष्मद- 
स्मदादेशा वक्तव्याः॥ इह मा भूवन्‌-अयं दण्डो हरानेन, ओदनं पच तव भविष्यति, 
ओदनं पच मम भविष्यति । इह च यथा स्यात्‌-इह दे१व१ दत्त माता ते कथयति, नद्यास्तष्ट9ति 
कूले, शालीनां त ओदनं दास्यामि इति। आमन्ितान्तं तिडन्तं युष्मदस्मच्छब्दौ च यस्मात्‌ 
पराणि न तेन तेषां सामर्थ्यमिति तदाश्रया निघातयुष्मदस्मदादेशा न स्युः, समर्थः 
पदविधिः ( २.१.१ ) इति वचनात्‌॥ 


युष्मदस्मदोः षष्टीचतुर्धीदितीयास्थयोर्वन्नावौ ॥ २० ॥ 


युष्मदस्मद्‌ इत्येतयोः षष्टीचतुर्थदितीयास्थयोर्यथासंख्यं वाम्‌ नौ इत्येतावादेशौ 
भवतः, तौ चानुदात्तौ । पदस्य पदादनुदात्तं सर्वमपादादाविति सर्वमिह संबध्यते । ग्रामो वां 
स्वम्‌। जनपदो नौ स्वम्‌। ग्रामो वां दीयते। जनपदो नौ दीयते। ग्रामो वां पश्यति। 
जनपदो नौ पश्यति। एकवचनबहुवचनान्तयोरादेशान्तरविधानाद्‌ दिवचनान्तयोरेतावा- 
देशौ विज्ञायेते । षष्टीचतुर्थीदितीयास्थयोरिति किम्‌ ? ग्रामे युवाभ्यां कृतम्‌ । स्थग्रहणं 
श्रूयमाणविभक्त्यर्थम्‌। इह मा भूत्‌-अयं युष्मत्युत्रः, अयमस्मत्युत्र इति॥ 


बहुवचनस्य वस्नसौ ॥ २१ ॥ 


बहुवचनान्तयोर्युष्मदस्मदोः षष्टीचतुर्धीदितीयास्थयोर्यथासंख्यं वस्‌ नस्‌ इत्येतावा- 
देशौ भवतः। ग्रामो वः१ स्वम्‌। जनपदो नः स्वम्‌ । ग्रामो वो दीयते। जनपदो नो दीयते । 
ग्रामो व9: पश्यति। जनपदो नः पश्यति॥ 


तेमयावेकवचनस्य ॥ २२ ॥ 


युष्मदस्मदोरेकवचनान्तयोः षष्टीचतुर्थीस्थयोर्यथासंख्यं ते मे इत्येतावादेशौ भवतः। 
ग्रामस्ते स्वम्‌ । ग्रामो मे स्वम्‌। ग्रामस्ते दीयते । ग्रामो मे9 दीयते । दितीयान्तस्यादेशान्तर- 
विधानसामर्थ्यात्‌ षष्टीचतुध्योरिवायं योगः॥ 


9 ~ “ युष्मदस्मदादेशाः ' इत्यपपाटो मुदितेषु । 
२ ~ ^ तेन ' इति नास्ति मुद्रितेषु । 
३ - ! इह मा भूत्‌--इति युष्मत्पुत्र इति ' इति पद०। 

त्वामौ दितीयायाः ॥ २३ ॥ 


एकवचनस्येति वर्तते। दितीयाया यदेकवचनं तदन्तयोर्युष्मदस्मदोर्यथासंख्यं त्वा 
मा इत्येतावादेशौ भवतः। ग्रामस्त्वा पश्यति ग्रामो मा पश्यति॥ 


न चवाहाहैवयुक्ते ॥ २४ ॥ 


च वा ह अह एव एभिर्यक्ते युष्मदस्मदोर्वान्नावादयो न भवन्ति । पूर्वेण प्रकरणेन 
प्राप्ताः प्रतिषिध्यन्ते । ग्रामस्तव च स्वम्‌, ग्रामो मम च स्वम्‌, युवयोश्च स्वम्‌, भआवयोश्च 
स्वम्‌, युष्माकं च स्वम्‌, अस्माक च स्वम्‌। ग्रामस्तुभ्यं च दीयते, ग्रामो मह्यं च दीयते, 
युवाभ्यां च दीयते, आवाभ्यां च दीयते, युष्मभ्यं च दीयते, अस्मभ्यं च दीयते। ग्रामस्त्वां 
च पश्यति, ग्रामो मां च पश्यति, युवां च पश्यति, आवां च पश्यति, युष्मांश्च पश्यति, 
अस्मांश्च पश्यति । वा-ग्रामस्तव वा स्वम्‌, ग्रामो मम वा स्वम्‌, युवयोर्वा स्वम्‌, आवयोर्वा 
स्वम्‌, युष्माक वा स्वम्‌, अस्माक वा स्वम्‌ । ग्रामस्तुभ्यं वा दीयते, ग्रामो मह्यं वा दीयते, 
युवाभ्यां वा दीयते, आवाभ्यां वा दीयते, युष्मभ्यं वा दीयते, अस्मभ्यं वा दीयते । ग्रामस्त्वां 
वा पश्यति, ग्रामो मां वा पश्यति, युवां वा पश्यति, आवां वा पश्यति, युष्मान्‌ वा पश्यति, 
अस्मान्‌ वा पश्यति । ह-ग्रामस्तव ह स्वम्‌, ग्रामो मम ह स्वम्‌, युवयोर्ह स्वम्‌, आवयोरह 
स्वम्‌, युष्माक ह स्वम्‌, अस्माक ह स्वम्‌। ग्रामस्तुभ्यं ह दीयते, ग्रामो मह्यं ह दीयते, 
युवाभ्यां ह दीयते, आवाभ्यां ह दीयते, युष्मभ्यं ह दीयते, अस्मभ्यं ह दीयते । ग्रामस्त्वां ह 
पश्यति, ग्रामो मां ह पश्यति, युवां ह पश्यति, भवां ह पश्यति, युष्मान्‌ ह पश्यति, अस्मान्‌ 
ह पश्यति। अह-ग्रामस्तवाह स्वम्‌, ग्रामो ममाह स्वम्‌, युवयोरह स्वम्‌, भआवयोरह स्वम्‌, 
युष्माकमह स्वम्‌, अस्माकमह स्वम्‌ । ग्रामस्तुभ्यमह दीयते, ग्रामो मह्यमह दीयते, युवाभ्यामह 
दीयते, भआवाभ्यामह दीयते, युष्मभ्यमह दीयते, अस्मभ्यमह दीयते । ग्रामस्त्वामह पश्यति, 
ग्रामो मामह पश्यति, युवामह पश्यति, आवामह पश्यति, युष्मानह पश्यति, अस्मानह 
पश्यति। एव-ग्रामस्तवैव स्वम्‌, ग्रामो ममैव स्वम्‌, युवयोरेव स्वम्‌, आवयोरेव स्वम्‌, 
युष्माकमेव स्वम्‌, अस्माकमेव स्वम्‌ । ग्रामस्तुभ्यमेव दीयते, ग्रामो मह्यमेव दीयते, युवाभ्यामेव 
दीयते, आवाभ्यामेव दीयते, युष्मभ्यमेव दीयते, अस्मभ्यमेव दीयते । ग्रामस्त्वामेव पश्यति, 
ग्रामो मामेव पश्यति, युवामेव पश्यति, आवामेव पश्यति, युष्मानेव पश्यति, अस्मानेव 
पश्यति । युक्तग्रहणं साक्षाद्योगप्रतिपत््यर्थम्‌ । युक्तयुक्ते प्रतिषेधो न भवति । ग्रामश्च ते 
स्वम्‌। नगरं च मे स्वम्‌॥ 


१ ~ ' प्रकारेण ` इत्यपपाटो है०। 

पश्यार्थेश्चानालोचने ॥ २५ ॥ 


पश्यार्था दर्शनार्थाः। दर्शनं ज्ञानम्‌। आलोचनं चक्ुर्विज्ञानम्‌। तैः पश्यार्थरनालोचने 
वर्तमानैर्यक्ते युष्मदस्मदोर्वन्नावादयो न भवन्ति । ग्रामस्तव स्वं समीक््यागतः। ग्रामो मम 
स्वं समीक्ष्यागतः। ग्रामस्तुभ्यं दीयमानं समीक्ष्यागतः। ग्रामो मह्यं दीयमानं समीक्ष्यागतः। 
ग्रामस्त्वां समीक्ष्यागतः। ग्रामो मां समीक््यागतः। अनालोचन इति किम्‌ ? ग्रामस्त्वा 
पश्यति । ग्रामो मा पश्यति । पश्यार्र्युक्तयुक्तेऽपि च प्रतिषेध इष्यते। तथा चैवोदाहतम्‌॥ 


सपूर्वायाः प्रथमाया विभाषा ॥ २६ ॥ 


विद्यमानपूर्वात्‌ प्रथमान्तात्‌ पदादुत्तरयोरयुष्मदस्मदोर्विभाषा वान्नावादयो न भवन्ति । 
ग्रामे कम्बलस्ते स्वम्‌, ग्रामे कम्बलस्तव स्वम्‌ । ग्रामे कम्बलो मे स्वम्‌, ग्रामे कम्बलो मम 
स्वम्‌ । ग्रामे कम्बलस्ते दीयते, ग्रामे कम्बलस्तुभ्यं दीयते । ग्रामे कम्बलो मे दीयते, ग्रामे 
कम्बलो मह्यं दीयते । ग्रामे छात्रास्त्वा पश्यन्ति, ग्रामे छात्रास्त्वां पश्यन्ति । ग्रामे छात्रा मा 
पश्यन्ति, ग्रामे छात्रा मां पश्यन्ति । सपूर्वाया इति किम्‌ ? कम्बलस्ते स्वम्‌ । कम्बलो मे 
स्वम्‌ । प्रथमाया इति किम्‌ ? कम्बलो ग्रामे ते स्वम्‌। कम्बलो ग्रामे मे स्वम्‌ ॥ युष्मद- 
स्मदोर्विभाषा अनन्वादेश इति वक्तव्यम्‌॥ इह मा भूत्‌-अथो ग्रामे कम्बलस्ते स्वम्‌ । 
अथो ग्रामे कम्बलो मे स्वम्‌। अपर आह ॥ सर्व एव वाननावादयोऽनन्वादेशे विभाषा 
वक्तव्याः॥ कम्बलस्ते स्वम्‌, कम्बलस्तव स्वम्‌। कम्बलो मे स्वम्‌, कम्बलो मम स्वम्‌ । 
अनन्वादेश इति किम्‌ ? अथो कम्बलस्ते स्वम्‌। अथो कम्बलो मे स्वम्‌ । न तर्हीदानीमिदं 
वक्तव्यं सपूर्वायाः प्रथमाया विभाषेति ? वक्तव्यं च । कि प्रयोजनम्‌ ? अन्वादेशार्थम्‌। 
अन्वादेशे हि विभाषा यथा स्यात्‌। अथो ग्रामे कम्बलस्ते स्वम्‌, अथो ग्रामे कम्बलस्तव 
स्वम्‌। अथो ग्रामे कम्बलो मे स्वम्‌, अथो ग्रामे कम्बलो मम स्वम्‌॥ 


तिडो गोत्रादीनि कुत्सनाभीक्षण्ययोः ॥ २७ ॥ 


तिडन्तात्‌ पदात्‌ पराणि गोत्रादीनि कुत्सन आभीक्ष्ण्ये चार्थे वर्तमानान्यनुदात्तानि 
भवन्ति । पचति गोत्रभम्‌। जल्पति गोत्र9म्‌। आभीषण्ये--पचतिपचति गोत्रभम्‌। जत्पतिजलत्पति 
गोत्र9म्‌। ब्रुवः-पचति ब्रुवम्‌। जल्पति ब्रुवम्‌। पचतिपचति ब्रुवम्‌। जल्पतिजल्यति 
ब्रुवम्‌ । ब्रुव इति ब्रुवः कन्‌ निपातनाद्‌ वच्यादेशाभावश्च॥ गोत्र । ब्रुव । प्रवचन । 
प्रहसन । प्रकथन । प्रत्ययन। प्रचक्षण । प्राय । विचक्षण । अवचक्षण । स्वाध्याय । 


१ ~ यथापदमजञ्जरि नेदमुदाहरणम्‌ , ब्रुवशब्दस्य कुत्सितवचनत्वात्‌। 
२ - पूर्व ( ६.३.४३ ) पचाद्यचि निपातनमुक्तम्‌ । 
३ ~ ' प्रसहन ` इति बाल०। 

भूविष्ट । वा नाम॒ ( ग० सू० १८१ )। नामेत्येतद्‌ वा निहन्यते। पक्ष आद्युदात्तमेव 
भवति। पचति नाम१, पचति नाम॑ । तिङ इति किम्‌ ? कुत्सितं गोत्र॑म्‌। गोत्रादीनीति 
किम्‌ ? पचति पापम्‌। कुत्सनाभीक्षण्ययोरिति किम्‌ ? खनति गोत्रं समेत्य कूपम्‌। 
कुत्सनाभीकषण्यग्रहणं च पाटविशेषणं द्रष्टव्यम्‌ । तेनान्यत्र ( ८.१.५८७ ) अपि गोत्रादि- 
ग्रहणेन कुत्सनाभीकषण्ययोरेव कार्य भवति॥ 


तिङ्डतिडः॥ २८ ॥ 


तिडन्तं पदमतिउन्तात्‌ पदात्‌ परमनुदात्तं भवति। देवदत्तः प१चति। यज्ञदत्तः 
॥ ॥ ॥ + 1 
पच १ति। तिङिति किम्‌ ? नीलम्‌ उत्पलम्‌। शुक्तं वस््रम्‌। अतिङ इति किम्‌ ? भवति 
पच॑ति॥ 


न लुट्‌॥ २९६ ॥ 


पूर्वेणातिप्रसक्ते प्रतिषेध आरभ्यते। लुडन्तं तिडन्तं नानुदात्तं भवति। श्वः 
करैर्ता। श्वः कृतर । मासेन कभृर्तारः। तासेः परस्य लसार्वधातुकस्यानुदात्तत्वे सति 
सर्वतासिरेवो- दात्तः। यत्र तु टिलोपः, तत्रोदात्तनिवृत्तिस्वरो भवति॥ 


निपातैर्यद्यदिहन्तकुविन्नेच्येच्चण्कच्चिदूयत्रयुक्तम्‌॥ ३० ॥ 


नेति वर्तते। यत्‌ यदि हन्त कुवित्‌ नेत्‌ चेत्‌ चणू कच्चित्‌ यत्र इत्येतेर्निपातेर्युक्त 
तिडन्तं नानुदात्तं भवति। यत्‌-यत्‌ करोतिं। यत्‌ पच॑ति। यदि-यदि करोतिं। 
यदि पच॑ति। हन्त--हन्त करोति । हन्त पच॑ति। कुवित्‌-कुवित्‌ करोतिं। कुवित्‌ पच॑ 
ति। नेत्‌-नेग्जिह्याय१न्त्यो न॑रकँ पताम ( खि० १०.१०६ )। चेत्‌-स चेद्‌ भुद्क्ते। स 
चेदधीते। चण्‌-णिदिशिष्टोऽयं चेदर्थे व्तते। भयं च मरिष्यति । अयं चेद्‌ मरिष्यतीत्यर्थः। 
समुच्चयादिषु तु यश्चशब्दः, तेन योगे विधिरयं न भवति । कच्चित्‌-कच्चिद्‌ भुट्क्ते । 
कच्चिदधीते । यत्र-यत्र भुट्क्ते। यत्राधीते। निपातैरिति किम्‌ ? यत्‌ कूजति शकटम्‌ । 
गच्छत्‌ कूजति शकटमित्यर्थः। इणः शतरि रूपमेतत्‌। युक्तमिति किम्‌ ? यत्र१ क्व॑ च ते? 
मनो दक्षं दधस उत्तरम्‌ ( ऋ० ६.१६.१७ )॥ 


9 - ° वा ' इति यथान्यासं न स्यात्‌ । 
२ - पठति ' इति मुद्रितेषु । 

३ - तिडन्तं ' इति नास्ति ै०। 

४ - ‹ योगेन ' इति मुद्रितेषु । 

नह प्रत्यारम्भे॥ ३१ ॥ 


नह इत्येतेन युक्त प्रत्यारम्भ तिडन्तं नानुदात्तं भवति । चोदितस्यावधीरणे उपा- 
लिप्सया प्रतिषेधयुक्तः प्रत्यारम्भ क्रियते। नह भोक्ष्य । नह अध्येप्यसे । प्रत्यारम्भ इति 
किम्‌ ? नंह वैँ तंस्मिननमुष्मिन्‌ लोकं दक्षिणामिच्छन्ति ( काट० सं० ६.१२ )॥ 


सत्यं प्रश्ने॥ ३२ ॥ 


सत्यमित्यनेन युक्तं तिडन्तं नानुदात्तं भवति प्रश्ने। सत्यं भोक्ष्यसे ? सत्यम्‌ 
अशध्येषृष्यसे ? प्रश्न इति किम्‌ ? सत्यं वयामि नानुतम्‌ ( शो सं० ४.६.७ )॥ 


अङ्ाप्रातिलोम्ये॥ ३३ ॥ 


अद्र इत्यनेन युक्त तिडन्तमप्रातिलोम्ये गम्यमाने नानुदात्तं भवति । अद्र कुरु । 
अङ्क पचं । अङ्ग पटं । अप्रातिलोम्य इति किम्‌ ? अङ्ग कूज३ वृषल, इदानीं ज्ञास्यसि 
जात्म । कूजनमनभिमतमसौ कुर्वन्‌ प्रतिलोमो भवति॥ 


हि च।॥ ३४ ॥ 


हि इत्यनेन युक्तं तिडन्तमप्रातिलोम्ये नानुदात्तं भवति । स हि कुरु । स हि पचं। 
स हि पटं । अप्रातिलोम्य इत्येव-स हि कूज३ वृषल, इदानीं ज्ञास्यसि जाल्म॥ 


छन्दस्यनेकमपि साकाडक्षम्‌॥ ३५ ॥ 


हि चेति वर्तते। छन्दसि विषये हियुक्त तिडन्तं साकाङक्षमनेकमपि नानुदात्त 
भवति, एकमपि। कदाचिदेक कदाचिदनेकमित्यर्थः। तत्रानेकं तावत्‌-अनूतं हि मत्तो वदं 
ति, पाप्मा एनं विपुनाति । तिडन्तदयमप्येतद्‌ न निहन्यते। एक खल्वपि-अग्निर्हि 
पूर्वमुद- जयत्‌, तमिन्रोऽनूदजयत्‌ । तिडन्तदयमपि हिशब्दयुक्तमेतत्‌ । तत्रैकमुदजयदित्यादयुदात्तम्‌ 
अपरमनुदात्तम्‌। अथजा द्यग्नेरजंनिष्ट१ गर्भात्‌ सा वा अंपश्यज्जनितारगगर ( तै० सं० ४.२. 
१०.४ )। अजनिष्टेत्याद्युदात्तम्‌, अपश्यदित्यनुदात्तम्‌॥ 


9 ~ “ युक्ते ˆ इत्यपपाटो मुद्रितेषु । 
२ ~ “ तस्मिश्च ' इति मुद्रितेषु । 
३ ~ तु° - काट० सं० १४ .५,६ । 


४ - तु० - काट० सं० १२.७। 

यावद्यथाभ्याम्‌॥ ३६ ॥ 


यावद्‌ यथा इत्येताभ्यां युक्त तिडन्तं नानुदात्तं भवति । यावद्‌ भुड्क्ते । यथा 
भुड्वते। यावद१धीते। यथा अधीते । देवदत्तः पच॑ति यावत्‌। देवदत्तः पचति यथा । 
परेणापि योगे भवति प्रतिषेधः॥ 


पूजायां नानन्तरम्‌॥ ३७ ॥ 


यावद्‌ यथा इत्येताभ्यां युक्तमनन्तरं तिडन्तं पूजायां विषये नानुदात्तं न भवति । 
कि तर्हि ? अनुदात्तमेव । यावत्‌ पचति शोभनम्‌। यथा पचति शोभनम्‌। यावत्‌ करोति 
चारु। यथा करोति चारु। पूजायामिति किम्‌ ? यावद्‌ भूड्क्ते। यथा भुड्क्ते । 


अनन्तरमिति किम्‌ ? यावद्‌ देवदत्तः पचति शोभनम्‌। यथा देवदत्तः करोति चारु। 
पूर्वेणात्र निघातः प्रतिषिध्यते॥ 


उपसर्गव्यपेतं च॥ ३८ ॥ 


यावद्यथाभ्यां युक्तम्‌ उपसर्गव्यपेतं च पूजायां विषये नानुदात्तं न भवति। किं 
तर्हि? अनुदात्तमेव भवति । पूर्वमनन्तरमिल्युक्तम्‌, उपसर्गव्यवधानार्थोऽयमारम्भः। यावत्‌ 
॥ ॥ ॥ ॥ ॥ ॥ ॥ 
प्रपच9ति शोभनम्‌। यथा प्रपचति शोभनम्‌ । यावत्‌ प्रक9रोति चारु । यथा प्रक9रोति१ चारु । 
अनन्तरमित्येव--यावद्‌ देवदत्तः प्रपचति शोभनम्‌। यथा विष्णुमित्रः प्रक9रोतिं चार॥ 


तुपश्यपश्यताहैः पूजायाम्‌॥ ३€ ॥ 


तु पश्य पश्यत अह इत्येते्युक्तं तिडन्तं नानुदात्तं भवति पूजायां विषये। तु- 
माणवकस्तु भुड्क्ते शोभनम्‌ । पश्य-पश्य माणवको भुटूक्ते शोभनम्‌ । पश्यत-पश्यत 
माणवको भुड्क्ते शोभनम्‌ । अह--अह माणवको भुड्क्ते शोभनम्‌ । पूजायामिति किमू? 
पश्य मृगो धाव१ति। पूजायामिति वर्तमाने पुनः पूजायामित्युच्यते निधातप्रतिषेधार्थम्‌ । 
तद्धि प्रतिषेधस्य प्रतिषेधेन संबद्भमिति॥ 


अहो च॥ ४० ॥ 


अहो इत्यनेन युक्तं तिडन्तं नानुदात्तं भवति पूजायां विषये । अहो देवदत्तः पचं 
ति शोभनम्‌। अहो विष्णुमित्रः कथरोतिं चारु । पृथग्योगकरणमृत्तरार्थम्‌॥ 


१ - ° शोभनम्‌ › इति नास्ति मृद्रितेषु। 

शेषे विभाषा॥ ४१ ॥ 


अहो इत्यनेन युक्त तिडन्तं शेषे विभाषा नानुदात्तं भवति । कश्च शेषः ? यदन्यत्‌ 
पूजायाः। कटमहो कपरिष्यसिं । मम गेहमहो एष्यसि । असूयावचनमेतत्‌ । पूजायामित्यस्य 
पूर्वत्र चानुकृष्टत्वाद्‌ ( परि० ७८ ) अनधिकारे सिद्धे शेषवचनं विस्पष्टार्थम्‌॥ 


पुरा च परीप्सायाम्‌॥ ४२ ॥ 


पुरा इत्यनेन युक्तं तिडन्तं परीप्सायामर्थ विभाषा नानुदात्तं भवति । परीप्सा त्वरा । 
अधीष्व माणवक, पुरा विद्योत॑ते विद्युत्‌ । पुरा स्त१नय॑ति स्तनयिलनुः। पुराशब्दोऽत् 
भविष्यदासत्तिं योतयति। परीप्सायामिति किम्‌ ? नडेन स्म पुरा अधीयते१। अत्र 
भूतकालविप्रकर्षं पुराश्दो द्योतयति । ऊर्णया स्म पुरा अधीय१ते१॥ 


नन्वित्यनुज्ञेषणायाम्‌॥ ४३ ॥ 


ननु इत्यनेन युक्तं तिडन्तं नानुदात्तं भवत्यनुज्ञैषणायां विषये । अनुज्ञाया एषणा 
प्रार्थना अनु्ञैषणा । अनुन्ञप्रा्थनेत्यर्थः। ननु करोमि भोः। ननु गच्छामि भोः। अनुजानीष्व 
मां करणं प्रतीत्यर्थः। अनुज्ैषणायामिति किमू ? अकार्षीः कटं देवदत्त ? ननु क१रोफमि 
भोः। पृष्टप्रतिवचनमेतत्‌, नानुन्ञेषणा॥ 


कि क्रियाप्रश्नेऽनुपसर्गमप्रतिषिद्धम्‌॥ ४४ ॥ 


किमित्येतत्‌ क्रियाप्रश्ने यदा वर्तते तदानेन युक्तं तिडन्तमनुपसर्गमग्रतिषिद्धं नानुदात्तं 
भवति। किं देवदत्तः पच॑ति, आहोस्विद्‌ भुड्क्ते । कि देवदत्तः शेतं, आहोस्विद धीते । 
अत्र केचिदाहुः-पूर्व कियुक्तमिति तद्‌ न निहन्यते, उत्तरं तु न कियुक्तमिति तद्‌ निहन्यत 
एवेति। अपरे त्वाहुः-यद्यप्येकस्याख्यातस्य समीपे किंशब्दः श्रूयते, तथापि सर्वस्य संशय- 
विषयस्य तेन योग इत्युभयत्र प्रतिषेधेन भवितव्यमिति । क्रियाग्रहणं किम्‌ ? साधनप्रश्ने 
मा भूत्‌-कि देवदत्त ओदनं पचति आहोस्विच्छाकमिति। प्रश्न इति किम्‌ ? किमधीते१ 
देवदत्तः। क्षेपे किंशब्दोऽयम्‌, न प्रश्ने। अनुपसर्गमिति किम्‌ ? किं देवदत्तः प्रपपच१ति, 


१ -“ अहो ' इति नास्ति मुद्रितेषु । 

२ ~ पक्षे निघातोऽप्युदाहार्यः । 

३ - “ ननु गच्छामि भोः ' इत्यूहितः पाटः, न्यासपदमञ्जरीव्याख्याश्रयात्‌ । 
४ ~ “ गमनम्‌ › इति बाल०। 

आहोस्वित्‌ प्रकषरोति। अप्रतिषिद्धमिति किम्‌ ? कि देवदत्तो न पटति आहोस्विद्‌ न 
करेति॥ 


लोपे विभाषा॥ ४५ ॥ 


किमो लोपे क्रियाप्रश्ने तिउन्तमनुपसर्गमप्रतिषिद्धं विभाषा नानुदात्तं भवति । क्व 
चास्य लोपः ? यत्र गम्यते चार्थः, न च प्रयुज्यते किंशब्दः। देवदत्तः पच॑ति, आहोस्वित्‌ 
पटति । विनैव किमा प्रश्नोऽवगम्यते । प्राप्तविभाषेयं किमर्थन योगात्‌ । पूर्ववत्‌ प्रत्यु- 
दाहरणानि॥ 


एहि मन्ये प्रहासे ठट्‌॥ ४६ ॥ 


एहि मन्य इत्यनेन युक्त ठडन्तं नानुदात्तं भवति प्रहासे । प्रकृष्टो हासः प्रहासः, 
क्रीडा । एहि मन्य आदनं भोक्ष्यसे, नहि भोक्ष्यसे, भुक्तः सोऽतिथिभिः। एहि मन्ये रथेन 
यास्यसि, नहि यास्यसि, यातस्तेन ते पिता । प्रहास इति किम्‌ ? एहि मन्यस ओदनं भोक्ष्य 
इति, सुष्टु मन्यसे, साधु मन्यसे । गत्यर्थलोटा ृट्‌०' ( ८.१.८१ ) इत्येव सिद्धे सत्यारम्भो 
नियमार्थः-एहिमन्येयुक्ते प्रहास एव यथा स्यात्‌, अन्यत्र मा भूदिति । एहि मन्यस ओदनं 
भोक्ष्य इति। एहि मन्य इत्युत्तमोपादानमतन्त्रम्‌। प्रहास एव हि मन्यतेरु्तमो विहितः, 
ततोऽन्यत्र मध्यम एव भवति । तत्रानेन नियमेन निवृत्तिः क्रियते-एहि मन्यस ओदनं 
भोय? इति॥ 


जात्वपूर्वम्‌॥ ४७ ॥ 


जातु इत्येतदविद्यमानपूर्वम्‌, तेन युक्तं तिडन्तं नानुदात्तं भवति। जातु भोक्ष्यसे । 
जातु कशरिष्यामिं। अपूर्वमिति किम्‌ ? कटं जातु करिष्य ति॥ 


किवृत्तं च चिदुत्तरम्‌॥ ४८ ॥ 


किमो वृत्तं किवृत्तम्‌। किवृत्तग्रहणेन तदिभक्त्यन्तं प्रतीयात्‌, उतरडतमौ च 
प्रत्ययौ, तत्‌ किवत्तं चिदुत्तरमविद्यमानपूर्वं यत्‌ तेन युक्त तिडन्तं नानुदात्तं भवति । कश्चिद्‌ 
भुख्क्ते। कश्चिद्‌ भोजयंति। कश्चिदधीते। केनचित्‌ कपरोतिं। कस्मैचिद्‌ ददाति । 
कतरश्चित्‌ कभरोतिं कतमश्चिद्‌ भुड्क्ते । चिदुत्तरमिति किम्‌ ? को भुट्क्ते। अपूर्वमित्येव- 
देवदत्तः किंचित्‌ प८१ति॥ 


१ - पक्षे पचतिपटतिशब्दौ निहन्येते । 


काशिका ८४१ 


आहो उताहो चानन्तरम्‌॥ ४६ ॥ 


निधातप्रतिषेधोऽनुवर्तते, अपूर्वमिति च । आहो उताहो इत्येताभ्यामपूर्वाभ्यां युक्तम- 
नन्तरं तिडन्तं नानुदात्तं भवति। आहो भुटूक्ते । उताहो भुड्क्ते । आहो पटति । उताहो 
पटंति। अनन्तरमिति किम्‌ ? शेषे विभाषां ( २.१.५८० ) वक््यति। अपूर्वमित्येव- 
देवदत्त आहो भुड्क्ते१ । देवदत्त उताहो भुख्वते॥ 


शेषे विभाषा॥ ५८० ॥ 


आहो उताहो इत्येताभ्यां युक्तं तिडन्तं नानुदात्तं शेषे विभाषा भवति। कश्च 
॥ ॥ ॥ ॥ ॥ 
शेषः? यदन्यदनन्तरात्‌। आहो देवदत्तः पचति, प१च१ति१। उताहो देवदत्तः पचति, पच१ति। 
1 1 | | 
आहो देवदत्तः पटति, प१८१ति। उताहो देवदत्तः पटति, प१ट१ति॥ 


गत्यर्थलोटा ण्न चेत्‌ कारक स्वन्यत्‌॥ ५१ ॥ 


गमिना समानार्था गत्यर्थाः। गत्यर्थानां लोट्‌ गत्यर्थलोट्‌ । तेन गत्यर्थलोटा युक्त 
ल्डन्तं तिडन्तं नानुदात्तं भवति, न चेत्‌ कारक सवन्यिद्‌ भवति । यत्रैव कारके कर्तरि 
कर्मणि वा लोट्‌ , तत्रैव यदि ठ्डपि भवतीत्यर्थः। कर्तृकर्मणी एवात्र तिउन्तवाच्ये 
कारकग्रहणेन गृह्येते, न करणादि कारकान्तरम्‌। आगच्छ देवदत्त ग्रामं द्रक्ष्यसि एनम्‌ । 
आगच्छ देवदत्त ग्राममोदनं भोक्ष्यसे । उद्यन्तं देवदत्तेन शालयः, तेनैव भोक्ष्यन्ते । उद्यन्तां 
देवदत्तेन शालयः, यज्ञदत्तेन भो्यन्ते। गत्यर्थग्रहणं किम्‌ ? पच देवदत्तोदनं भो्य$स 
एनम्‌। ल्ोटेति किम्‌ ? आगर्छर्देवदत्त ग्रामं दरक्ष्यसि एनम्‌। कडिति किम्‌ ? आगच्छ 
देवदत्त ग्रामं पश्यसि एनम्‌। न चेत्‌ कारक सर्वान्यदिति किम्‌ ? आगच्छ देवदत्त ग्रामम्‌, 
पिता त ओदनं भोक्ष्यते । उद्यन्तां देवदत्तेन शालयः, सक्तवस्तेन पास्य१न्ते । सर्वग्रहणं 
किम्‌? आगच्छ देवदत्त ग्रामम्‌ , त्वं चाहं च द्रक्ष्याव एनमित्यत्रापि निघातप्रतिषेधो यथा 
स्यात्‌। कृडन्तवाच्ये हि सर्वस्मिन्‌ कारकेऽन्यस्मिन्‌ न भवितव्यम्‌ , इह तु यत्‌ लोउन्तस्य 
कारक तत्‌ चान्यत्‌ च ठ्डन्तेनोच्यत इति॥ 


लोट्‌ च ॥ ५२ ॥ 


लोडन्तं तिडन्तं गत्यर्थलोटा युक्त नानुदात्तं भवति, न चेत्‌ कारक सर्वान्यद्‌ 
भवति । लोडन्तयोरेकं कारकं यदि भवतीत्यर्थः। आगच्छ देवदत्त, ग्रामं पश्यं । आगच्छ 
विष्णुमित्र, ग्रामं शाधि । आगम्यतां देवदत्तेन ग्रामो दृश्यतो यज्ञदत्तेन । गत्यथनिामित्येव- 
पच देवदत्तौदनं भुडश्व एनम्‌ । लोटेत्येव-आगच्छरदवदत् ग्रामं प्य एनम्‌ । न चेत्‌ कारक 


१ ~ ' आव्रज ' इति बाल०। 

सर्वान्यदित्येव-आगच्छ देवदत्त ग्रामं पश्यतु एनं यज्ञदत्तः। सर्वग्रहणानुवृत्तेस्त्विह 
॥ ॥ * "~ 1 ॥ 
भवत्येव-आगच्छ देवदत्त ग्रामं त्वं चाहं च पश्याव । पृथग्योगकरणमुत्तरार्थम्‌॥ 


विभाषितं सोपसर्गमनुत्तमम्‌॥ ५३ ॥ 


पूर्वं सर्वमनुवर्तते । प्राप्तविभाषेयम्‌ । लोडन्तं सोपसर्गमुत्तमवर्जितं गत्यर्थलोटा 
युक्तं तिडन्तं विभाषितं नानुदात्तं भवति, न चेत्‌ कारकं सवन्यिद्‌ भवति । आगच्छ देवदत्त 
गरामं प्रविश, प्रविंश। आगच्छ देवदत्त ग्रामं प्रशाधि, प्रशांधि। सोपसर्गमिति किम्‌ ? 
आगच्छ देवदत्त ग्रामं पश्यं । अनुत्तममिति किम्‌ ? अगच्छानि देवदत्त ग्रामं प्रविशानि॥ 


हन्त च॥ ५४॥ 


पूर्व सर्वमनुवर्तते गत्यर्थलोटं वर्जयित्वा । हन्त इत्यनेन युक्त लोडन्तं सोपसर्गमुत्तम- 
वर्जितं विभाषितं नानुदात्तं भवति। हन्त प्रविश, प्रविंश। हन्त प्रशाधि, प्रशाधि । 
सोपसर्गमित्येव-हन्त कुरु । निपातैर्यद्यदिहन्त ०' ( ८.१.२० ) इति नित्यमत्र निघात- 
प्रतिषेधो भवति। अनुत्तममित्येव-हन्त प्रभुनजांवटे । हन्त प्रभुनजामरे॥ 


आम एकान्तरमामचन्रितमनन्तिके॥ ५५ ॥ 


अम उत्तरमेकपदान्तरमामच्नितान्तमनन्तिके नानुदात्तं भवति। आम्‌ पचसि 
देवंदच्च३। आम्‌ भो देवंद्व२। भो इत्यामन्तितान्तमपि नामन्त्रिते समानाधिकरणे 
सामान्यवचनम्‌" ( ८.१.७३ ) इति नाविद्यमानवद्‌ भवति। आम इति किम्‌ ? शाक 
पचसि केवशदच्च २। एकान्तरमिति किम्‌ ? आम्‌ प्रपचसि दे¶व9दच् ३। आमन्तरितमिति 
किम्‌? आम्‌ देवदत्तः प$च४ति9। अनन्तिक इति किम्‌ ? आम्‌ पयसि देषव४दत्। आम 
एकान्तरमामन्तरितं यत्‌ तस्य एकश्चुतेरनुदात्तस्य च प्रतिषेध इष्यते। तदुभयमनेन क्रियत 
इति केचिदाहः । प्लुतोदात्तः पुनरसिद्धत्वाद्‌ न प्रतिषिध्यते। अपरेषां दर्शनम्‌-अनन्तिक 
इत्यनेन यद्‌ न दूरं न सन्निकृष्टं तत्‌ परिगृह्यते, तेनास्मिनेकश्रुतेः प्राप्तिरेव नास्ति, 
प्लुतोदात्तोऽपि नोदाहर्तव्य इति॥ 


यद्धितुपरं छन्दसि॥ ५६ ॥ 


आमन्तितमित्येतदस्वरितत्वाद्‌ नानुवर्तते । तिडिति वर्तत एव । यत्परं हिपरं तुपरं 
च तिडन्तं छन्दसि नानुदात्तं भवति। यत्परं तावत्‌-गवां गोत्रमुदसृजो यदङ्किरः ( ऋ० २. 
२३.१८ )। हिपरम्‌ - इन्दवो वामुशन्ति हि ( ऋ० १.२.४ )। तुपरम्‌-आख्यास्यामि तु 


9 - “ आम्‌ पचति देवदत्तः ' इत्यपपाटो मुद्रितेषु । 
२ - पचसि › इति नास्ति मृद्रितेषु। 


काशिका ८४२ 


ते। निपातेर्यद्यदिहन्त०' ( ८.१.३० ) इति, हि च" ( ८.१.३४ ) इति, तुपश्यपश्यताहैः० 
( ८.१.२३६ ) इति च निघातप्रतिषेधे सिद्धे वचनमिदं नियमार्थम्‌-एभिरेव परैयगि 
प्रतिषेधो भवति, नान्यैरिति । इह न भवति-जाये स्वो रोहावैरिं । एहीत्यनेन गत्यर्थलोटा 
युक्तस्य रोहावेत्यस्य लोडन्तस्य निघातो भवत्येव ॥ 


चनचिदिवगोत्रादितद्धिताग्रेडितेष्वगतेः॥ ५७ ॥ 


चन चिद्‌ इव गोत्रादि तद्धित आम्रेडित इत्येतेषु परतोऽगतेरुत्तरं तिडन्तं नानुदात्त 
भवति। चन-देवदत्तः पचति चन। चित्‌-देवदत्तः पचति चित्‌। इव- 
देवदत्तः पचतीव । गोत्रादि-देवदत्तः पच॑ति गोत्रम्‌ । देवदत्तः पच॑ति ब्रुवम्‌ । देवदत्तः पचं 
ति प्रयचनम्‌। इहापि गोत्रादयः कुत्सनाभीक्ष्ययोः ( ८.१.२७ ) एव गृह्यन्ते । तद्धित- 
देवदत्तः पचतिकल्पम्‌ । देवदत्तः पच॑तिरूपम्‌। अनुदात्तस्तद्धित इहोदाहरणमन्यत्र तद्धित- 
स्वरेण तिड्स्वरो बाध्यते। पच9तिष्देश्यंः। आग्रेडित-देवदत्तः पच॑तिपचति। अगतेरिति 
किम्‌ ? देवदत्तः प्रपचति चन । अत्रागतिग्रहणे सगतिरपि तिङ्‌" ( ८.१.६८ ) इत्यत्र 
चोपसर्गग्रहणं द्ष्टव्यम्‌। इह मा भूत्‌-शुक्लीकरोतिं चन । यत्‌ काष्ठं शुक्लीक9रोतिं। 
यत्‌ काष्टं कृष्णीकरोति॥ 


चादिषु च॥ ५८ ॥ 


चादिषु च परतः तिडन्तमगतेः परं नानुदात्तं भवति । चादयो न चवाहाहैवयुक्ते" 
( ८.१.२४ ) इत्यत्र ये निर्दिष्टाः, त इह परिगृह्यन्ते। चशब्द तावत्‌-देवदत्तः पच॑ति च, 
खादति च। वा-देवदत्तः पचति वा, खादति वा। ह-देवदत्तः पचति ह, खादति ह । 
अह-देवदत्तः पचत्यह, खाद॑त्यह । एव-देवदत्तः पच॑त्येव, खादत्येव । अगतेरित्येव- 
देवदत्तः प्र#पच॑ति च, प्रखांदति च । प्रथमस्यात्र तिडन्तस्य चवायोगे प्रथमा" ( ८.१.५६) 
इति निघातः प्रतिषिध्यत एव, परं तु निहन्यते॥ 


चवायोगे प्रथमा॥ ८६ ॥ 


अगतेरिति पूर्वसूत्रे चानुकरष्टमित्यत्र नानुवर्तते ( परि० ७८ )। च वा इत्येताभ्यां 
योगे प्रथमा तिद्विभक्तिनानुदात्ता भवति। गर्दभांश्च कालयति, वीणां च वा¶द¶य१ति३। 
गर्दभान्‌ वा कालयति, वीणां वा वादयति । योगग्रहणं पूरवभ्यामपि योगे निधातप्रतिषेधो 
यथा स्यादिति । प्रथमाग्रहणं दितीयादेस्तिडन्तस्य मा भूदिति । चवायोगो हि दिसमुच्चये 
विकल्पे च सति भवति। स चानेकस्य धर्म इति॥ 


१ - तु०-जाय एहि स्वो रोहाव ( श० ब्रा० ५.२.१.१० )। 
२ ~ इहोत्तरत्र च प्रथमान्येवोदाहरणानि, दितीयानि तु वाक्यादित्वादेव नानुदात्तानि । 

हेति क्षियायाम्‌॥ ६० ॥ 


ह इत्यनेन युक्ता प्रथमा तिड्विभक्तिननुदात्ता भवति क्षियायां गम्यमानायाम्‌ । 
क्षिया धर्मव्यतिक्रमः, आचारभेदः । स्वयं ह रथेन यातिं३, उपाध्यायं पदातिं ग४म१य ति । स्वयं 
हौदनं भुतं ३, उपाध्यायं सक्तून्‌ पाय१य१ति। प्रथमस्य तिडन्तस्यात्र निघातः प्रति- 
षिध्यते। क्षियाशीगरेषेषु तिडाकाङ्क्षम्‌" ( ८.२.१०४ ) इति च प्लुतो भवति॥ 


अहेति विनियोगे च॥ ६१ ॥ 


अह इत्यनेन युक्ता प्रथमा तिड्विभक्तिननुदात्ता भवति विनियोगे गम्यमाने, 
चशब्दात्‌ क्षियायां च । नानाप्रयोजनो नियोगो विनियोगः। त्वमह ग्रामं गच्छ, त्वमहारण्यं 
॥ ॥ याति (1 पदातिं ॥ ॥ ॥ स्वयमहौदनं 
ग१च्छ१। क्षियायाम्‌-स्वयमह रथेन याति, उपाध्यायं पदाति गमभय१ति। स्वयमहौदनं 
भुट्वतें ^ | 1 
भुड्क्ते, उपाध्यायं सक्तून्‌ पायय १ति। पूर्ववद्‌ निधातप्रतिषेधः, प्लुतश्च॥ 


चाहलोप एवेत्यवधारणम्‌॥ ६२ ॥ 


चलोपेऽहलोपे प्रथमा तिङड्विभक्तिननुदात्ता भवति, एवेत्येतत्‌ चेदवधारणार्थ 
प्रयुज्यते । क्व चास्य लोपः ? यत्र गम्यते चार्थो न च प्रयुज्यते, तत्र लोपः। तत्र चशब्दः 
समुच्चयार्थः, महशब्दः केवलार्थ इति समानकर्तृके चलोपः, नानाकर्तृकेऽहलोपः। चलोपे- 
देवदत्त एव ग्रामं गच्छतु, स देवदत्त एवारण्यं गणच्छवेतु । ग्रामं चारण्यं च गच्छत्वित्यर्थः। 
अहत्नोपे-देवदत्त एव ग्रामं गच्छतु, यज्ञदत्त एवारण्यं ग¶च्छ४तु। ग्रामं केवलम्‌ , अरण्यं 
केवलमित्यर्थः। अवधारणमिति किम्‌ ? देवदत्तः क्येव भो्य$ते । अनवक्लप्तावयमेवशब्दः। 
न क्वचिद्‌ भोक्ष्यत इत्यर्थः। एवे चानियोगे" ( ६.१.६४ वा० ) इति पररूपम्‌॥ 


चादिलोपे विभाषा॥ ६३ ॥ 


चादयो न चवाहाहैवयुक्ते" ( ८.१.२४ ) इति सूत्रनिर्दिष्टा गृह्यन्ते। तेषां लोपे 
प्रथमा तिड्विभक्ति्ननुदात्ता भवति विभाषा । चलोपे-शुक्ला व्रीहयो भवन्ति, भ%वषिन्त१, 
श्वेता गा आज्याय दुहन्ति। भवन्तीत्येतद्‌ विकल्पेन न निहन्यते। वालोपे-त्रीहि- 


भिर्यजैत, य¶जे$त१, यवैर्यभजे१त१। एवं शेषेष्वपि यथादर्शनमुदाहार्यम्‌॥ 
वैवावेति चच्छन्दसि॥ ६४ ॥ 


वै वाव इत्येताभ्यां युक्ता प्रथमा तिड्विभक्तिर्विभाषा नानुदात्ता भवति छन्दसि 
विषये। अर्व दे¶वानामासीद्‌ रा्िरसुंराणाम्‌ ( तै० सं० १.५.६.२ )। वृहस्र्िै दे$वानों 

पुरोहित आसीत्‌ शण्डामक्विसुराणाम्‌ ( तै० सं० ६.४.१०.१ )। वाव--अ१यं वाव हस्त) 
आसीत्‌ ( काट० सं० ३६.७ )। नेतर आसीपत्‌॥ 


एकान्याभ्यां समथभ्याम्‌॥ ६५ ॥ 


एक अन्य इत्येताभ्यां सम्थभ्यां युक्ता प्रथमा तिड्विभक्तेर्विभाषा नानुदात्ता 
भवति छन्दसि विषये । प्रजामेका जिन्वप्ूर्जमेकां रा१ष्ट्मकां रक्षति देवयूनाम्‌ ( शो० सं” 
८.६.१३ )। जिन्वतीत्येतत्‌ पक्षे न निहन्यते। तयोर्न: पिप्पलं स्वादत्तयनंश्ननभन्यो 
अभि चाकशीति ( ऋ० १,१६४.२० )। अत्तीत्येतत्‌ पक्षे न निहन्यते। समथभ्यामिति 
किम्‌? एको देवानुपा१तिथष्ट१त्‌। एक इति संख्यापदमेतद्‌ अन्यार्थे न वर्तते। एकशब्दस्य 
व्यवस्थार्थं च समर्थग्रहणम्‌, व्यभिचारित्वात्‌ तस्य॥ 


यदुवृत्तातित्यम्‌॥ ६६ ॥ 


प्रथमा छन्दसीति च निवृत्तम्‌ । निघातप्रतिषेध इत्येव । यदो वृत्तं यद्वृत्तम्‌ । यत्र 
पदे यच्छब्दो वर्तते तत्‌ सर्वं यदवृत्तम्‌। इह वृत्तग्रहणेन तदिभक्त्यन्तं प्रतीयात्‌, उतरडतमौ 
च प्रत्ययौ इत्येतद्‌ नाश्रीयते । तस्माद्‌ यदूवृत्तादुत्तरं तिडन्तं नानुदात्तं भवति नित्यम्‌। यो 
भुड्क्ते । यं भोजयति । येन भुटूक्ते । यस्मे ददाति । यत्कामास्ते जुहुमः ( ऋ० १०.१२१. 
१० )। यशव्ियंड्‌ वायु्वातिं ( ते० सं ५.५.१.१ )। यदायुः पव॑ते । पञ्चमीनिर्दशेऽप्यत्र 
व्यवहिते कार्यमिष्यते ॥ याथाकाम्ये वेति वक्तव्यम्‌॥ यत्र क्व चन यजन्ते॥ 


पूजनात्‌ पूनितमनुदात्तं काष्टादिभ्यः ॥ ६७ ॥ 


पूजनवचनेभ्यः काष्टादिभ्य उत्तरपदं पूनितमनुदात्तं भवति। काष्ट-काष्टा- 
ध्यापकः। काष्ठाभिरूपकः। दारुण-दारुणाध्यापकः। दारुणाभिरूपकः। अमातापुत्र- 
अमातापुत्राध्यापकः। अयुत-अयुताभिरूपकः। अयुताध्यापकः। अद्भुत-अद्भुता- 
ध्यापकः। अनुक्त-अनुक्ताध्यापकः। भृश-भृशाध्यापकः। घोर-घोराध्यापकः। परम- 
परमाध्यापकः। सु-स्वध्यापकः। अति-अत्यध्यापकः ॥ मलोपश्च ॥ इति वार्तिक- 
कारमतम्‌। मयूरव्यसकादित्वात्‌ समासः। समासे चैतदनुदात्तत्वम्‌। समासान्तोदात्तत्वाप- 
वाद इष्यते। दारुणमध्यापक इत्येवमादिषु न भवति। मलोपश्चेत्यनेनाप्ययमेव विषय 
आख्यायते । यत्र विभक्तेरभावाद्‌ मकारो न श्रूयते, तत्रानुदात्तत्वमिति। असमासे हि 
मलोपो नैवेष्यते। दारुणमधीते दारुणमध्यापक इति । पूजनादित्येव पूनितपरिग्रहे सिद्धे 


१ - यत्रैव क्वचनाग्निमाधाय य॑जते देवयजन एव य॑जते ( मै० सं० ३.२८.४ )। 
२ ~ ' पूजनेभ्यः ' इति मुद्रितेषु। 


~ काशिका 


पूजितग्रहणमनन्तरपूजितप्रतिपत्त्यर्थम्‌। एतदेव ज्ञापकमिह प्रकरणे पञ्चमीनिर्देशेऽपि 
नानन्तर्यमाश्रीयत इति । तथा च चदूवृत्तान्नित्यम्‌"' ( ८.१.६६ ) इत्यत्रोदाहतम्‌। अनुदात्त- 
मिति वर्तमाने पुनरनुदात्तग्रहणं प्रतिषेधनिवृत्त्यर्थम्‌॥ 


सगतिरपि तिड्‌॥ ६८ ॥ 


सगतिरगतिरपि पूजनेभ्यः काष्ठादिभ्यः परं पूजितं तिडन्तमनुदात्तं भवति । यत्‌ 
काष्ठं प्च¶ति। यत्‌ काष्टं प्रणप$चति१। यद्‌ दारुणं पच१ति। यद्‌ दारुणं प्रपचति । 
तिड्डतिडः' ( ८.१.२८ ) इति निघातस्य निपातेर्यद्यदिहन्त०' ( ८.१.३० ) इति प्रतिषेधे 
प्राप्ते पुनर्विधानम्‌। सगतिग्रहणात्‌ च गतिरपि निहन्यते । गतिग्रहणे चात्रोपसर्गग्रहणमिष्यते । 
इह न भवति-यत्‌ काष्टं शुक्लीक१रोतिं। यत्‌ काष्ठं कृष्णीकरोति॥ 


कुत्सने च सुप्यगोत्रादौ॥ ६६ ॥ 


पदादिति निवृत्तम्‌। सगतिरपि तिडिति वर्तते। कुत्सने च सुबन्ते गोत्रादिवजिति 

परतः सगतिरपि तिङ्‌ भगतिरस्यनुदात्तो भवति। पचति पूति । प्र१प$चपति१ पति। पचति 
मिथ्या । प्रपचति मिथ्या । कुत्सन इति किम्‌? पचति शोभनम्‌। सुपीति किम्‌ ? पचं 
ति क्लिश्नाति। अगोत्रादाविति किम्‌ ?2 पचति गोत्रम्‌। पचति ब्रुवम्‌। पचति 
प्रवचनम्‌ ॥ क्रियाकुत्सन इति वक्तव्यम्‌॥ कर्तुः कुत्सने मा भूत्‌। पचति पूतिर्देवदत्तः। 
प्रपचति पूतिः ॥ पूतिश्चानुबन्धो भवतीति वक्तव्यम्‌॥ तेनायं चकारानुबन्धकत्वादन्तोदात्तो 
भवति ॥ विभाषितं चापि बहर्थमनुदात्तं भवतीति वक्तव्यम्‌॥ पण्चरन्ति9 पूते, पचन्ति 
पूतिः प्रपपणच¶न्ति पतिः, परप॑वन्ति१ पूतिः । 

सुपि कुत्सने क्रियाया मलोप इष्टोऽतिडीति चोक्तार्थम्‌ । 

पूतिश्च चानुबन्धो विभाषितं चापि बहर्थम्‌ ॥ 


गतिग्तो॥ ७० ॥ 


गतिर्गतौ परतोऽनुदात्तो भवति। अशभयुद्धरति । समुदान॑यति। अभभिसंपर्या्हिरति । 
गतिरिति किम्‌? दे4व9दभत्तः प्रपयति। गताविति किम्‌ ? आ मभृदधरिद्र हरिभिर्याहि 
मयूररोमभिः ( ऋ० ३.४५.१ )। याहीत्येतत्‌ प्रति क्रियायोगादाडित्येष गतिः। तस्य 
गतावित्येतस्मिनसति गतिरित्यनाश्रितपरनिमित्तकमनुदात्तत्वं स्यात्‌॥ 


१ - भिनवाक्यत्वाद्‌ इदं चिन्त्यमिति हरदत्तः। 


२ - उदानयति ( तै० ब्रा० १.६.५.३ )। 

तिङि चोदात्तवति॥ ७१ ॥ 


गतिरिति वर्तते। तिडन्त उदात्तवति परतो गतिरनुदात्तो भवति । यत्‌ प्र१पच॑ति। 
यत्‌ प्रकरोति । तिडुग्रहणमुदात्तवतः परिमाणार्थम्‌ । अन्यथा हि यं प्रति गतिः, तत्रानुदात्तो 
भवतीति धातावेवोदात्तवति स्यात्‌, प्रत्यये न स्यात्‌-यत्‌ प्र११कभरोतिं इति। चत्कियायुक्ताः 
प्रादयस्तेषां तं प्रति गत्युपसर्गसनज्ञे भवतः" ( महाभाष्य १.७५ ) इति तिङन्ते धातुमेव प्रति 
गतिसज्ञा। आमन्ते तर्हि न प्राप्नोति- प्रपचतितराम्‌, प्रपचतितमामिति ? अत्र केचिदामन्तेन 
गतेः समासं कुर्वन्ति । तेषामव्ययपूर्वदग्रकृतिस्वरत्वे ( ६.२.२ ) सत्यक्रियमाणेऽपि तिड्‌- 
ग्रहणे परमनुदात्तवद्‌ भवतीति गतिनिघातो नैव सिध्यति । अथ तरबन्तस्य गतिसमासः? 
एवमपि सतिशिष्टत्वादाम एव स्वरे सति गतेः अनुदात्तं पदमेकवर्जम्‌" ( ६.१.१५८ ) 
इत्येवानुदात्तत्वं सिद्धम्‌। येषां गतिकारकोपपदानां कृद्भिः समासवचनं प्राक्‌ सुबुत्पत्तेः" 
(परि० ७८ ) इत्यनेन वचनेन कृदन्तेनैव प्राक्‌ सुबुत्पत्तेः समासो भवति नान्येनेति दशनम्‌, 
तेषामेवंविधे विषये समासेन नैव भवितव्यमिति पृथकूस्वरप्रवृत्तौ सत्यामनेन निघातेन 
प्रयोजनमस्ति। तदर्थं यतः कर्तव्यः। उदात्तवतीति किम्‌ ? प्रपचति। प्रकरोति॥ 


आमन्त्रित पूर्वमविद्यमानवत्‌॥ ७२ ॥ 


आमन्त्रितं पूर्वमविद्यमानवद्‌ भवति। तस्मिन्‌ सति यत्‌ कार्य तद्‌ न भवति, 
असति यत्‌ तद्‌ भवति । कानि पुनरविद्यमानवत्त्वे प्रयोजनानि ? आमन्निततिदड्निधात- 
युष्मदस्मदादेशाभावाः। देवदत्त यज्ञदत्त इत्यत्रामन्नितस्य पदात्‌ परस्य ( ८.१.१६ ) इति 
निघातो न भवति। षाष्टिकामन्निता्युदात्तत्वं ( ६.१.१६८ ) भवति। देवदत्त पच॑सि 
इत्यत्र (तिङ्डतिडः' ( ८.१.२८ ) इति निघातो न भवति । देवदत्त तव ग्रामः स्वम्‌, देवदत्त 
मम ग्रामः स्वमित्येवमादिषु युष्मदस्मदादेशा न भवन्ति । प्रूजायामनन्तरप्रतिषेधः प्रयोजनम्‌ । 
यावद्‌ देवदत्त प$च१सि इत्यत्रापि भूजायां नानन्तरम्‌" ( ८.१.२७ ) इत्येव प्रतिषेधो भवति। 
“जात्वपूर्वम्‌” ( २८.१.४७ ) इत्येतद्‌ देवदत्त जातु पचसि इत्यत्रापि भवति । (आहौ उताहो 
चानन्तरम्‌" ( ८.१.४६ ) इति, आहो देवदत्त पच॑सि, उताहो देवदत्त पचसि इत्यत्रापि 
भवति। “आम एकान्तरमामन््ितमनन्तिके" ( ८.१.५५ ) इति आम्‌ भों पचसि देवदत्त 
इत्यत्रापि भवति। आमन्ितमिति किमू ? देवदत्तः प१च?ति। पूर्वमिति किम्‌ ? देव॑दत्त 
इत्येतस्यामन्त्रिताद्युदात्तत्वे कर्तव्ये नाविद्यमानवद्‌ भवति । पूर्वत्वं च परापेक्षं भवतीति 
परस्यैव कार्ये स्वनिमित्तेऽन्यनिमित्ते वा तदविद्यमानवद्‌ भवति, न तु स्वकार्ये । देवंदत्त 
पचसि इत्यत्रापि द्यामन्ितायुदात्तत्वं भवत्येव । इह इ१मं म गङ्े यमुने सरस्वति इति 


9 ~ द्र०-पूर्वत्र ( ६.२.१३६ ) वृत्तिः । 


८ काशिका 


गङ्धेशब्दः पूर्वमामन्तितम्‌, ततः परस्य यमुनेशब्दस्यानुदात्तत्वे कर्तव्ये स्वयमविद्यमान- 
वत्त्वाद्‌ निमित्तं न भवति। मेशब्दस्य निमित्तभावं न प्रतिबध्नाति॥ 


नामन्त्रिते समानाधिकरणे सामान्यवचनम्‌ ॥ ७३ ॥ 


अविद्यमानवततवस्य प्रतिषेधः। आमन्नितान्ते समानाधिकरणे परतः पूर्वमामन्तितान्तं 
सामान्यवचनं नाविद्यमानवद्‌ भवति। किं तर्हिं ? विद्यमानवदेव । अग्नं गृहपते ( तै० 
सं० २.४.५.२ )। माणवक जटिलकाध्यापक । पूर्वस्य विद्यमानवत्त्वात्‌ परमनुदात्तमेव 
भवति। आमन्ित इति किम्‌ ? देव॑दत्त) पच॑सि। समानाधिकरण इति किम्‌ ? देवंदत्त? 
पण्डित यज्ञदत्त । अत्र यज्ञदत्तविशेषणं पण्डितशब्दः, न पूर्वेण समानाधिकरणः। सामान्य- 
वचनमिति किम्‌ ? पययिषु मा भूत्‌। अघ्न्ये देविं सरस्वति ईड काव्ये विहव्ये । 
पर्यायशब्दा एते। एवं दुक्तम्‌-ए१ता तँ अच्ये१ नामानि ( मा० सं० ८.४३ ) इति॥ 


विभाषितं विशेषवचने बहुवचनम्‌ ॥ ७४ ॥ 


पूर्वेणाविद्यमानवत्त्वे प्रतिषिद्धे विकल्प उच्यते। विशेषवचने समानाधिकरण 
आमन्तितान्ते परतः पूर्वमामन्तरितं बहुवचनान्तं विभाषितमविद्यमानवद्‌ भवति । देवाः शरं 
ण्याः, देवाः शरण्याः। ब्राह्मणा वैयाकरणाः, ब्राह्मणा वैयाकरणाः। सामान्यवचना- 
धिकारादेव विशेषवचन इति सिद्धे विशेषवचनग्रहणं विस्पष्टार्थम्‌ । बहुवचनमिति किम्‌? 
माणवक जटिलक । नित्यमेतद्‌ विद्यमानवदेव॥ 


इति श्रीवामनविरचितायां काशिकायां वृत्तावष्टमाध्यायस्य प्रथमः पादः॥ 


१ - इ रन्त हव्ये काम्ये चन्दे ज्योतेऽदिते४ सरस्वति ( मा० सं० ८.४३ )। 

॥ अष्टमाध्यायस्य दितीयः पादः॥ 


पूर्वत्रासिद्धम्‌॥ १ ॥ 


पूर्वत्रासिद्धमित्यधिकारोऽयम्‌ आध्यायपरिसमाप्तेः। यदित ऊर्ध्वमनुक्रमिष्यामः 
पूर्वत्रासिद्धमित्येवं तद्‌ वेदितव्यम्‌ । तत्र येयं सपादसप्ताध्याय्यनुक्रान्ता, एतस्यामयं 
पादोनोऽध्यायोऽसिद्धो भवति। इत उत्तरं चोत्तर उत्तरो योगः पूर्वतरपूर्वत्रासिद्धो भवति, 
असिद्धवद्‌ भवति। सिद्धकार्य न करोतीत्यर्थः। तदेतदसिद्धत्ववचनमादेशलक्षण- 
प्रतिषेधार्थम्‌, उत्सर्गलक्षणभावार्थ च । अस्मा उद्धर, दा अत्र, दा आनय, असा आदित्य 
इत्यत्र व्यलोपस्यासिद्धत्वाद्‌ (भद्‌ गुणः" ( ६.१.८७ ) इति, अकः सवर्णे दीर्घः" ( ६.१. 
१०१) इति च न भवति । अमुष्मै, अमुष्मात्‌, अमुष्मिन्‌ इत्युत्वस्यासिद्धत्वाद्‌ स्मायादयो 
भवन्ति । 
शुष्किका शुष्कजङ्घा च क्षामिमानोजटत्तथा । 
मतो्वत्वे जलां जश्त्वं गुडलिण्मानिदर्शनम्‌॥ 


शुष्किकेत्यत्र शुषः कः' ( ८.२.५१ ) इत्यस्यासिद्धत्वाद्‌ उदीचामातः स्थाने यक- 
पूर्वायाः ( ७.३.४६ ) इत्येतद्‌ न भवति। शुष्कजङ्घा इति न कोपधायाः" ( ६.३.३७ ) 
इति पुंवद्भावप्रतिषेधो न भवति । क्षामिमानिति क्षामस्यापत्यं क्षामिः, क्षामो वा अस्या- 
स्तीति क्षामी। क्षामिः क्षामी वा यस्यास्तीति क्षामिमान्‌। श्षायो मः' ( ८.२.५३ ) 
इत्यस्यासिद्धत्वाद्‌ भमादुपधायाश्च०' ( ८.२.६ ) इति वत्वं न भवति। ओजढदिति 
वहेर्निष्ठायामूढः, तमाख्यदिति णिच्‌, तदन्ताद्‌ लुड्‌, "चडि" ( ६.१.११ ) इति दिर्वचने 
कर्तव्ये ठत्वधत्वष्टुत्वढलोपानामसिद्धत्वाद्‌ णौ च यष्टिलोपस्तस्य स्थानिवदूभावाद्‌ हत 
इत्येतद्‌ दिसुच्यते। अनग्लोपे ( ७.४.६२ ) इति प्रतिषेधात्‌ सन्वदित्वं नास्ति 
तेनोजठदिति भवति। भजिढदित्येतत्‌ तु क्तिननन्तस्य ऊटिशब्दस्य भवति । गुडलिण्मानिति 
गुडलिहोऽस्य सन्तीति मतुप्‌, तत्र ठत्वजश्त्वयोरसिद्धत्वाद्‌ श्यः' ( ८.२.१० ) इति वत्वं 
न भवति । येऽत्र षष्ठीनिर्देशः, सप्तमीनिर्दशाः, पञ्चमीनिर्देशाश्च, तेषां षष्ठी स्थानेयोगा 
( १.१.४६ ), तस्मिन्निति निर्दिष्ट पूर्वस्य ( १.१.६६ ), नतस्मादित्युत्तरस्य' ( १.१.६७) 
इति च कर्तव्ये नासिद्धत्वं भवति। "कार्यकालं हि संज्ञापरिभाषम्‌" ( परि० २ ) इति 
पूर्वत्वमासां परिभाषाणां नास्तीति। विप्रतिषेधे परम्‌०' ( १.४.२ ) इत्येषा तु परिभाषा 
येन पूर्वेण लक्षणेन सह स्पर्धते परं लक्षणम्‌ , तत्‌ प्रति तस्यासिद्धत्वाद्‌ न प्रवर्तते । तथा 
च विस्फोर्यम्‌ , अवगोर्यम्‌ इति गुणः परेण हलि च" ( ८.२.७७ ) इति दी्त्विन न 
बाध्यते। अपवादस्य तु परस्यापि उत्सर्गे कर्तव्ये वचनप्रामाण्यादसिद्धत्वं न भवति । तेन 


१ ~ ‹ जश्त्वे ` इति है तारा०। 


८५८० काशिका 


दोग्धा, दोग्धुमित्यत्र घत्वस्यासिद्धत्वाद्‌ हो ठः' ( ८.२.३१ ) इति न भवति॥ 
नलोपः सुप्स्वरसनज्ञातुग्विधिषु कृति॥ २ ॥ 


नलोपः पूर्वत्रासिद्धो भवति सुव्विधौ, स्वरविधौ, संज्ञाविधौ, तुग्विधौ च कृति । 
विधिशब्दोऽयं प्रत्येकमभिसंबध्यमानः स्वरसनज्ञातुकां विधेयत्वात्‌ तैः कर्मषष्टीयुक्तर्भाव- 
साधनोऽभिसंबध्यते। सुपा तु संबन्धसामान्यवचनषष्ठ्यन्तेन कर्मसाधनः। तेन सुपः 
स्थाने यो विधिः, सुपि च परभूते, सर्वोऽसौ सुव्विधिरिति सर्वत्रासिद्धत्वं भवति । सुव्विधौ 
तावत्‌-राजभिः, तक्षभिः इत्यत्र नलोपस्यासिद्धत्वाद्‌ “भतो भिस एस्‌" ( ७.१.६ ) इति न 
भवति । राजभ्याम्‌, तक्षभ्याम्‌, राजसु, तक्षस्विति सुपि चः (७.३.१०२ ) इति, बहुवचने 
इ्ल्येत्‌" (७.३.१०२ ) इति दीर्धत्वमेत्वं च न भवति । स्वरविधौ-राजवतीत्यत्र नलोपस्यासिद्धत्वाद्‌ 
अन्तोऽवत्याः" ( ६.१.२२० ) इति न भवति । पञ्चार्मम्‌, दशार्ममित्यत्र नलोपस्यासिद्धत्वाद्‌ 
अर्मे चावर्णं क्यच्‌ व्यच्‌" ( ६.२.६० ) इति पूर्वपदस्याद्युदात्तत्वं न भवति । पञ्चदण्डी 
इत्यत्र नलोपस्यासिद्धत्वादिगन्ते दविगौ ( ६.२.२६ ) इति पूर्वपद प्रकृतिस्वरो न भवति । 
संज्ञाविधो-पञ्च ब्राह्मण्यः, दश ब्राह्मण्य इति नलोपस्यासिद्धत्वाद्‌ श्णान्ता षट्‌" ( १.१. 
२४ ) इति षट्सज्ञा भवति । ततश्च न षट्स्वस्रादिभ्यः" ( ४.१.१०) इति टापः प्रतिषेधो 
भवति । तदेतत्‌ प्रयोजनं कथं भवति ? यदि प्रतिकार्य सज्ञाप्रवृत्तिरित्येतद्‌ दर्शनम्‌। या 
हि जश्शसोर्तुगर्था षट्संज्ञा प्रवृत्ता तया स्त्रीप्रत्ययप्रतिषेधो न क्रियत इति सा पुनः 
प्रवर्तयितव्येति। तुग्विधौ-वृत्रहभ्याम्‌, वृत्रहभिरिति नलोपस्यासिद्धत्वाद्‌ स्वस्य पिति 
कृति तुक्‌' ( ६.१.७१ ) इति तुग्‌ न॒ भवति। अत्र केचित्‌ संनिपातलक्षणो 
विधिरनिमित्तं तदिधातस्य' ( परि० ८५ ) इति तुक प्रति नलोपस्यानिमित्तत्वाद्‌ बहिरडलक्षणेन 
वासिद्धत्वात्‌ ( परि० ५८० ) तुग्विधिग्रहणमनर्थकमिति प्रतिपन्नाः। तत्‌ तु क्रियते 
परिभाषादयस्यानित्यत्वं ज्ञापयितुम्‌ । कृतीति किम्‌ ? वत्रहच्छत्रम्‌, वृत्रहच्छाया © च" (६. 
१.७३ ) इति तुग्‌ भवति। अत्र सिद्धे सत्यारम्भो नियमार्थः-एतेष्वेव नलोपोऽसिद्धो 
भवति, नान्यत्र । तेन राजीयति, राजायते, राजाश्व इतीत्वम्‌, दीर्घत्वम्‌, एकदेशश्च 
सिद्धो भवति॥ 


नमुने॥ ३॥ 


मुभावो नाभावे कर्तव्ये नासिद्धो भवति। कि तर्हिं ? सिद्ध एव। अमुना। 
मुभावस्यासिद्धत्वाद्‌ धिलक्षणो नाभावो (७.३.१२० ) न स्यात्‌। कृते तु नाभावे मुभावस्या- 
सिद्धत्वात्‌ सुपि च" ( ७.३.१०२ ) इति दीर्घत्वं यत्‌ प्राप्नोति, तत्‌ सनिपातलक्षणो 
विधिरनिमित्तं तदिघातस्य' ( परि० ८५ ) इति न भवति। अथ वा योगदयमिदमुभयार्थं 
तन्त्रेणोच्चारितम्‌। अथ वा ने परतो यत्‌ प्राप्नोति, तस्मिन्‌ कर्तव्ये मुभावो नासिद्ध इत्येष 

एवात्र सूत्रार्थः। ने तु कर्तव्ये मुभावस्य यत्‌ सिद्धत्वं तदर्थात्‌ संगृहीतम्‌ । तेनात्र मुभावस्य 
सिद्धत्वाद्‌ नाभावश्च भवति, दीर्घत्वं च न भवति ॥ एकादेशस्वरोऽन्तरहः सिद्धो 
वक्तव्यः॥ कि प्रयोजनम्‌ ? भयायावेकादेशशतुस्वरैकाननुदात्तसवनुदात्तार्थम्‌। वृक्ष 
इदम्‌, प्लक्ष इदम्‌। अत्र प्रातिपदिकान्तसप्तम्येकवचनयोरुदात्तानुदात्तयोरेकादेशः। स 
एकादेश उदात्तेनोदात्तः" ( ८.२.५ ) इत्युदात्तः। तस्य सिद्धत्वं वक्तव्यम्‌। आन्तर्यतोऽ- 
यादेश उदात्तो यथा स्यात्‌। भाय्‌-कुमार्या इदम्‌। कथमिदमुदाहरणम्‌ ? यदि उदात्तयणो 
ह्पू्वात्‌" ( ६.१.१७४ ) इत्युदात्तत्वे कृते विभक्तेः आटश्च" ( ६.१.६० ) एकादेशः तदा 
भवतीदमुदाहरणम्‌। अथ तु कृत एकादेश “उदात्तयणो हल्पूर्वात्‌" ( ६.१.१७४ ) इति स्वरः, 
तदा नैतदस्य प्रयोजनं भवति। आव्‌--वृक्षाविंदम्‌। प्लक्षाविंदम्‌। एकादेशस्वरः- 
गाङ्ेऽनूप इति गाङ्केशब्द एकार एकादेश उदात्तेनोदात्तः" ( ८.२.५ ) इत्युदात्तः। तस्य 
सिद्धत्वाद्‌ यः पुनः एडः पदान्तादति" ( ६.१.१०६ ) इत्येकादेशः स एकादेश उदात्तेनोदात्तः" 
( ८.२.५ ) इति, अतः स्वरितो वानुदात्ते पदादौ" ( ८.२.६ ) इत्येतद्‌ भवति । शतृस्वरः- 
तुदती । नुदती । अदुपदेशात्‌ ( ६.१.१८६ ) इति लसार्वधातुकानुदात्तत्वे कृत एकादेशः, 
तदुदात्तस्य सिद्धत्वात्‌ शतुरनुमो नद्यजादी' ( ६.१.१७३ ) अन्तोदात्तादित्येष स्वरो 
भवति। अनुमः ( ६.१.१७३ ) इति प्रतिषेधो ज्ञापकः-एकादेशस्वरः शतृस्वर सिद्ध 
इति। न हि सनुक शत्रन्तं किचिदेकादेशस्वरमन्तरेणान्तोदात्तमस्ति। एकाननुदात्तः- 
तुदन्ति । लिखन्ति । एकादेशस्वरस्य सिद्धत्वात्‌ तेन॒ अनुदात्तं पदमेकवर्जम्‌" ( ६.१. 
१९८) इति वर्ज्यमानता भवति। सर्वनुदात्तः-त्राह्मणास्तुदन्ति । ब्राह्मणा लि१ख१न्ति१। 
एकादेशस्वरस्य सिद्धत्वात्‌ कृते तस्मिन्‌ नतिङ्डतिडः' ( ८.१.२८ ) इति निघातो भवति । 
अन्तरङ्ग इति वचनाद्‌ बहिरङ्गस्यासिद्धत्वम्‌ ( परि० ५० ) एव-पच१तीतिं। प्रप॑च?तीतिं 
॥ संयोगान्तलोपो रोरुत्वे सिद्धो वक्तव्यः॥ किं प्रयोजनम्‌ ? हरिवो मेदिनं त्वा (तै० 
सं० ४.७.१४.४ )। हरिव इति मतुबन्तमेतत्‌। तत्र छन्दसीरः' ( ८.२.१५ ) इति वत्वे, 
संयोगान्तस्य लोपे च कृते, मतुवसो रु संबुद्धौ छन्दसि" ( ८.३.१ ) इति सत्वम्‌। तस्य 
संयोगान्तस्य लोपस्यासिद्धत्वाद्‌ हशि च ( ६.१.११४ ) इत्युत्वं न प्राप्नोति ॥ सिजूलोप 
एकादेशे सिद्धो वक्तव्यः॥ अलावीत्‌। अपावीत्‌। इट ईटि ( ८.२.२८ ) इति 
सिजूलोपस्य सिद्धत्वात्‌ सवर्णदीर्घत्वं भवति ॥ निष्ठादेशः षत्वस्वरप्रत्ययविधीड्विधिषु 
सिद्धो वक्तव्यः॥ वृक्णः। वृक्णवान्‌ । निष्ठादेशस्य सिद्धत्वाद्‌ अलि ( ८.२.३६ ) इति 
षत्वं न भवति । कुत्वं तु प्रत्यसिद्ध एवेति तद्‌ भवति । स्वरप्रत्ययविधीड्विधिषु क्षीबशब्द 
उदाहियते । तत्र च निपातनमनेकधा समाश्रीयते । यदा क्षीबेर्निष्टायामिटि कृत इत्‌शब्दलोपो 
निपात्यते, तदा क्षीबं इति संज्ञायामित्‌शब्दलोपस्यासिद्धत्वाद्‌ निष्ठा च द्यजनात्‌' ( ६.१. 
२०५ ) इत्येष स्वरो न प्राप्नोति, क्षीबेन तरति क्ीविक इति क्यजूलक्षणष्टन्‌ ( ४.४.७) न 
प्राप्नोति। यदा तु तकारलोपो निपात्यते, तदा तस्यासिद्धत्वादिडागमः प्राप्नोति ॥ 

प्लुतविकारस्तुग्विधौ छे सिद्धो वक्तव्यः॥ अग्नाइच्छत्रम्‌। पटा३उच्छत्रम्‌। प्लुत- 
विकारस्यासिद्धत्वात्‌ छ चः ( ६.१.७३ ) इति हस्वलक्षणो नित्यस्तुग्‌ न प्राप्नोति 
॥ श्चुत्वं धुटि सिद्धं वक्तव्यम्‌॥ श्च्युतिर्‌ क्षरणे" ( भ्वा० ३४ ) इत्ययं धातुः सकारादिः 
पट्यते, तस्य श्चुत्वस्यासिद्धत्वाद्‌ अट्श्च्योतति, रट्श्च्योतति इति डः सि धुट्‌" ( ८.३. 
२६) इति प्राप्नोति। अटतीत्यड्‌, रटतीति रड़, क्विबन्तोऽयम्‌। किमर्थ पुनः सकारादिः 
पट्यते ? इह मधु श्च्योततीति मधुश्च्युत्‌, क्विबन्तः। मधुश्च्युतमाचष्ट इति णिच्‌, 
मधुश्च्ययति। मधुश्च्ययतेः पुनः क्विपि कृते सयोगादित्वात्‌ ( ८.२.२६ ) सलोपः, 
संयोगान्तत्वाद्‌ यलोपः, चकारस्य कुत्वम्‌, मधुगिति सिद्धम्‌। शकारादौ पुनरेतस्मिन्‌ 
संयोगान्तलोपेन यकारचकारयोर्तुप्तयोः शकारस्य षत्वे सति मधुडिति स्यात्‌ ॥ अभ्यास- 
जश्त्वचर्त्वे एत्वतुकोः सिद्धे वक्तव्ये॥ बभणतुः। बभणुः। अभ्यासजश्त्वस्यासिद्ध- 
त्यादनादेशादेरित्येत्वं प्राप्नोति । णिदेः विचिच्छित्सति, उच्छेः उचिच्छिषति इति अभ्यासा- 
देशस्यासिद्धत्वात्‌ @ च ( ६.१.७३ ) इति तुक्‌ प्राप्नोति ॥ दिर्वचने परसवर्णत्वं सिरं 
वक्तव्यम्‌॥ सथ्यन्ता, संच्वत्सरः, यतल्लोकम्‌ , तत्ल्लोकमिति परसवर्णस्यासिद्धत्वाद्‌ 
यरः ( २८.४.४७ ) इति दिर्वचनं न स्यात्‌ ॥ पदाधिकारश्येलू लत्वघत्वटत्वनत्वरुत्व- 
षत्वणत्वानुनासिकछत्वानि सिद्धानि वक्तव्यानि॥ ललत्वम्‌-गलोगलः, गरोगरः। घत्वम्‌- 
द्रोग्धाद्रोग्धा, ठत्वम्‌-्रोढाद्रोढा । नत्वम्‌-नुनोनुनः, नुत्तोनुत्तः। रुत्वम्‌-भभिनोऽभिनः, 
जभिनदभिनत्‌। षत्वम्‌-मातुःष्वसामातुःष्वसा, मातुःस्वसामातुःस्वसा। पितुःष्वसा- 
पितुःष्वसा, पितुःस्वसापितुःस्वसा। णत्वम्‌-माषवापाणिमाषवापाणि, माषवापानि- 
माषवापानि। अनुनासिकम्‌-वाङ्नयनवाड्नयनम्‌, वागनयनंवाग्नयनम्‌। छत्वम्‌- 
वाकूच्छयनवाक्च्छयनम्‌, वाक्शयनंवाक्शयनम्‌। लत्वादीनां विकल्पितानामसिद्धत्वात्‌ 
कृते दिर्वचने सत्युपरिष्टाद्‌ विकल्ये सति गरोगलः, गलोगरः इत्येवं रूपमपि दिसक्त स्यात्‌। 
तदेतत्‌ सर्वं न मु ने इति योगविभागेन साध्यते । न इत्येतावदनिष्टे विषये पूर्वत्रासिद्धस्य 
प्रतिषेधार्थम्‌। ततो मु ने इति। नेत्येतदनुवर्तते॥ 


उदात्तस्वरितयोर्यणः स्वरितोऽनुदात्तस्य॥ ४ ॥ 


उदात्तयणः स्वरितयणश्च परस्यानुदात्तस्य स्वरित आदेशो भवति । उदात्तयणः- 
कुमार्यौ, कुमार्यः । उदात्तनिवृत्तिस्वरेण ( ६.१.१६१ ) अयमीकार उदात्तः, तस्य स्थाने 
यणादेशः, स उदात्तयण्‌, तस्मात्‌ परस्यानुदात्तस्य स्वरित भदेशो भवति स्वरितयणः- 
सकरल््यांशा । खलशष्यांशा । सतर्ल्‌ः, खल पूरिति कृत्वरेण ( ६.२.१३६ ) अन्तोदात्त, 


१ - लोपो व्योर्वलि" ( ६.१.६६ ) इति यलोप इति नागेशः ( ८.२.६ उद्योत ) । 
२ ~ (तुक्‌ न प्राप्नोति › इति है० तारा० अपपाटः। 

तयोः भोः सुपि' ( ६.४.८३ ) इति यणादेशः, स उदात्तयण्‌, ततः परस्य सप्तम्येकवचनस्य 
स्वरितत्वम्‌, तस्य यणादेशः स्वरितयण्‌, तस्मात्‌ स्वरितयणः परस्याशाशब्दाकारस्यानुदात्तस्य 
स्वरितो भवति । ननु च सप्तम्येकवचनस्य यदुदात्तयण इति स्वरितत्वम्‌, तदसिद्धं यणादेशे, 
तत्‌ कथमयं स्वरितयण्‌ भवति? आश्रयात्‌ सिद्धत्वं भविष्यति । यद्येवम्‌ “उदात्तादनुदात्तस्य 
स्वरितः" ( ८.४.६६ ) इत्येतस्याप्याश्रयात्‌ सिद्धत्वं प्राप्नोति। ततश्च दध्याशेत्यत्रापि 
स्वरितः स्यात्‌ ? तस्मादयमेव यण्स्वरो यणादेशे सिद्धो वक्तव्यः। केचित्‌ तु ब्रुवते- 
उदात्तात्‌ स्वरितयणोऽपि परस्यानुदात्तस्य स्वरितत्वं दृश्यते । तथा च तैत्तिरीयके शाखान्तरे 
पट्यते-यास्ते9 विश्वाः स¶मिध9: सर्गे (तै० सं० ३.५.५.३ ) इति। अग्न इत्ययमकारः 
स्वरितः पटूयते। तथा ब्राह्मणेऽपि दध्याशयति ( तै० ब्रा० १.७.६.५ ) इत्याकारः स्वरितः 
पट्यत इति। यथा तु वार्तिकं भाष्यं च तथा उदात्तात्‌ स्वरितयणः परस्यानुदात्तस्यानेन 
स्वरितत्वं न भवतीति स्थितम्‌। तथा च भाष्ये स्वरितयणूग्रहणमिद प्रत्याख्यायते, सकृ- 
लल्व्यांशा इत्येवमादावुदात्तयण इत्येव स्वरितस्य सिद्धत्वात्‌। स्वरितयणुव्यवधान- 
मव्यवधानमेव- स्वरविधौ व्यञ्जनमविद्यमानवत्‌" ( परि० ७& ) इति। तत्‌ तु क्रियते, 
पूर्वस्मादपि विधौ स्थानिवद्भावाद्‌ व्यवधानमस्ति, स्वरदीर्घयलोपेषु च लोपाजादेशस्य 
स्थानिवद्भावः प्रतिषिध्यत इति। उदात्तस्वरितयोरिति किम्‌ ? बेदी आशा बेद्याशा। 
शा्रव्याशा। अनुदात्तयणादेशोऽयम्‌। अनुदात्तस्येति किम्‌ ? कुमार्यत्र । किशोर्यत्र | 
अत्रेत्ययमाद्युदात्तो लित्स्वरेण ( ६.१.१६३)॥ 


एकादेश उदात्तेनोदात्तः॥ ५ ॥ 


उदात्तेन सहानुदात्तस्य य एकादेशः स उदात्तो भवति। अनुदात्तस्येति वर्तते। 
अग्नी । वायू । वृक्षः । प्लकषः। उदाततेनेति किम्‌ ? पच॑न्ति। यजन्ति । लसार्वधातुकानुदात्तत्वे 
( ६.१.१८६ ) कृते दयोरनुदात्तयोरयमेकादेशः, पररूपे कर्तव्ये स्वरितस्य ( ८.४.६६ ) 
असिद्धत्वात्‌॥ 


स्वरितो वानुदात्ते पदादौ॥ ६ ॥ 


अनुदात्ते पदादावुदात्तेन सह य एकादेशः स स्वरितो वा भवल्युदात्तो वा। सु 
उत्थितः-सूत्थितः, सूत्तथंतः। वि ईक्षते-वीक्षते, वीक्षते। वसुकः असि-वसुकोऽसि, 
वसुकोऽसिं । सूत्तथित इति सुशब्दः सुः पूनायाम्‌' ( १.४.६४ ) इति कर्मप्रवचनीयः, तस्य 


9 ~ केचिदत्र अनुदात्तस्य › इति नानुवर्तयन्ति । तथा च स्वरितस्यापि उदात्तेन सहैकादेश उदात्तो भवति । 
वृत्तिकारमतमेव भाष्यानुमोदितमिति स्वरसिद्धान्तचन्दरिकात्रैव सूत्रे । 

२ ~ “वृक्षौ प्लक्षौ ' इति न्यासे । 

३ व्यवस्थितेयं विभाषा-मेत्रायण्यां संहितायां स्वरित एव, तैत्तिरीयायां तूदात्त एव स्वरो दृश्यत इति 
युधिष्टिरमीमांसकाः। तथा हि - न॑मोऽस्यद्भ्य9ः ( मै० सं० २.६.४ ), नमोऽस्यद्भ्यः ( तै० सं० ४.५.३.२ ) 

प्रादित्वात्‌ समासे सत्यव्ययपूर्वपदप्रकृतिस्वरत्वेन ( ६.२.२ ) आद्युदात्तत्वम्‌, शेषमनुदात्तम्‌ 
(६.१.१५८ ) इति चानुदात्ते पदादावेकादेशो भवति । वीक्षते, वसुकोऽसीत्यत्रापि तिङ्ङतिङः" 
(८.१.२८ ) इति निघाते कृतेऽनुदात्ते पदादावेकादेशः। स्वरितग्रहणं विस्पष्टार्थम्‌ । उदात्ते 
हि विकल्पिते तस्मिनसत्यान्तर्यत एव स्वरितो भविष्यतीति। अनुदात्त इति किमू? 
देषव१द१त्तोज्रं। पदादाविति किम्‌ ? वनो । वृकनाः॥ 


नलोपः प्रातिपदिकान्तस्य॥ ७ ॥ 


पदस्येति वर्तते। प्रातिपदिकस्य पदस्य योऽन्त्यो नकारस्तस्य लोपो भवति । 
राजा। राजभ्याम्‌। राजभिः। राजता। राजतरः। राजतमः। प्रातिपदिकग्रहणं किम्‌ ? 
अहनम्‌ (ऋ० १,३२.२ )। अन्तग्रहणं किम्‌ ? राजानौ । राजानः । प्रातिपदिकग्रहणम- 
समस्तमेव सुपां सुलुक्‌ ०" (७.१.२६ ) इति षष्ट्या लुका निर्दिष्टम्‌ ॥ अह्यो नलोपप्रतिषेधो 
वक्तव्यः॥ अहः। अहोभ्याम्‌, अहोभिः। भहन्‌', शोऽसुपि' ( ८.२.६८, ६६ ) इति 
रेफरुत्वयोरसिद्धत्वाद्‌ नलोपः प्राप्नोति, सावकाशं तदुभयं संबुद्धौ-हेऽहः, ठे दीघहि 
निदाधेति ? तत्र समाधिमाहुः। भहन्‌' (८.२.६८ ) इति स्विधौ यदुपादीयते प्रथमेकवचनान्त- 
मकृतनलोपं तदावर्त्यते, तत्रैकयावृत््या तदेव॑रूपं नलोपाभावार्थमन्वाख्यायते, दितीययापि 
तस्य रुर्विधीयते॥ 


न डिसबुद्धयोः॥ ८ ॥ 


डौ परतः संबुद्धौ च नकारलोपो न भवति। अररे चर्मन्‌ ( तै० सं० ७.५.६.३ )। 
लोहिते चर्मन्‌ ( काट० सं० २४.२ )। सुपां सुलुक्‌ ० ( ७.१.३६ ) इति उर्लुक्‌। 
सबुद्धौ-हे राजन्‌ । हे तक्षन्‌। एतस्मादेव नलोपप्रतिषेधवचनाद्‌ अप्रत्ययः ( १.२.४५ ) 
इति प्रत्ययलक्षणेन प्रातिपदिकसंज्ञा न प्रतिषिध्यत इति ज्ञाप्यते, भसंज्ञा च न भवतीति । 
तथा च राज्ञः पुरुषो राजपुरुष इत्यत्र नलोपः ( ८.२.७ ) च भवति, अल्लोपः ( ६.४. 
१३४) च न भवति ॥ डावुत्तरपदे प्रतिषेधस्य प्रतिषेधो वक्तव्यः॥ चर्मणि तिला अस्य 
चर्मतिलः। हे राजवृन्दारक इत्यत्र तु समुदायार्थसंबोधनं न पूर्वपदार्थसंबोधनं प्रतीयत 
इति संबुद्यन्तं पूर्वपदं नैव समस्यते ॥ वा नपुसकानामिति वक्तव्यम्‌॥ हे चर्मन्‌। हे 
चर्म॥ 


9 ~ “ आद्युदात्तः ' इत्यपपाटो मुद्रितेषु । 
२ ~ विपर्ययेण सूत्रे उदिध्रयेते । 

३ ~ ^ रोहिते ' इति काट० सं०। 

४ - “राजनूवृन्दारक  इत्यपपाटो है०। 

मादुपधायाश्च मतोर्वोऽयवादिभ्यः॥ & ॥ 


मतोरिह कार्यित्वेनोपादानात्‌ सामर््यलब्धं प्रातिपदिकम्‌, तद्‌ मादिति मकारावणभ्यां 
विशिष्यते, मकारावर्णविशिष्टया चोपधया इत्ययमर्थो भवति-मकारान्ताद्‌ 
मकारोपधादवणन्तादवर्णोपधात्‌ चोत्तरस्य मतोर्व इत्ययमादेशो भवति, यवादिभ्यस्तु परतो 
न भवति । मकारान्तात्‌ तावत्‌-किवान्‌। शवान्‌। मकारोपधात्‌-शमीवान्‌ । दाडिमीवान्‌। 
अव्णन्तात्‌-वृक्षवान्‌ । प्लक्षवान्‌ । खट्वावान्‌। मालावान्‌ । अवर्णोपधात्‌-पयस्वान्‌। 
यशस्वान्‌ । भास्वान्‌ । मादुपधायाश्चेति किम्‌ ? अग्निमान्‌ । वायुमान्‌। अयवादिभ्य 
इति किम्‌ ? यवमान्‌ । दत्मिमान्‌। ऊर्मिमान्‌॥ यव । दत्मि। ऊर्मि। भूमि। कृमि। 
क्रुञ्चा । वशा। द्राक्षा। एतेषां मादुपधायाश्च ०" ( ८.२.६ ) इति प्राप्नोति। धरनि, 
ध्वजि, सज्जि इत्येतेषां छन्दसीरः" ( ८.२.१५ ) इति। हरित्‌, ककुत्‌, गरुत्‌ इत्येतेषां 
लयः" ( ८.२.१० ) इति। इक्षु, मधु, द्रुम, मण्ड, धूम इत्येतेषां "सज्ञायाम्‌ ( ८.२.११ ) 
इति । आकृतिगणश्च यवादिः। अकरृतवत्वो मतुब्‌ यवादिषु द्रष्टव्यः। यस्य सति निमित्ते 
मतुपो वत्वं न दृश्यते, स यवादिषु द्रष्टव्यः। इह नमत इदं नार्मतमिति बहिरङ्गलक्षण- 
त्वात्‌ ( परि० ५० ) अवर्णोपधस्य मतुपो वत्वं न भवति॥ 


ञ्मयः॥ १० ॥ 


ञ्यन्तादुत्तरस्य मतोर्व इत्ययमादेशो भवति । अग्निचित्वान्‌ ग्रामः। उदश्वित्वान्‌ 
घोषः। विद्युत्वान्‌ बलाहकः। इन्द्रो मरुत्वान्‌ ( आ० श्रौ ° २.११.१० )। दृषदान्‌ देशः॥ 


सज्ञायाम्‌॥ ११ ॥ 


संज्ञायां विषये मतोर्व इत्ययमादेशो भवति। अहीवती । कपीवती । ऋषीवती । 
मुनीवती॥ 


आसन्दीवदष्टीवच्चक्रीवतूकक्षीवद्रुमण्वच्चर्मण्वती॥ १२ ॥ 


आसन्दीवद्‌ अष्ठीवत्‌ चक्रीवत्‌ कक्षीवद्‌ रुमण्वत्‌ चर्मण्वती इत्येतानि सज्ञायां 
निपात्यन्ते । वत्वं पूर्वेणैव सिद्धम्‌, आदेशार्थानि निपातनानि । आसन्दीवदिति आसन- 
शब्दस्यासन्दीभावो निपात्यते। आसन्दीवान्‌ ग्रामः। आसन्दीवदहिस्थलम्‌। आसनवानित्ये- 
वान्यत्र। अपरे त्वाहुः-आसन्दीशब्दोऽपि प्रकृत्यन्तरमेवास्ति, तथा चोक्तम्‌-ओोदुम्बरी 
राजासन्दी भवति ( श० त्रा० ३.३.४.२६, २७ ) इति। तस्य संज्ञायाम्‌" ( ८.२.११ ) 


9 - “उदश्वित्वान्‌ घोषः ' इति नास्ति दै०। 

इति वत्वेन सिद्धम्‌, आसन्दीवदित्येतत्‌ प्रपञ्चार्थमिह पट्यते । अष्टीवदिति अस्थ्नोऽ- 
ष्टीभावः। अष्टीवानिति शरीरैकदेशसज्ञा। अस्थिमानित्येवान्यत्न । चक्रीवदिति चक्रशब्दस्य 
चक्रीभावो निपात्यते । चक्रीवान्‌ राजा । चक्रवानित्येवान्यत्र । चक्रीवन्ति सदो हविर्धानानि 
( का० श्रौ° २४.३.२६ ) भवन्तीत्येतत्‌ तु छान्दसत्वाद्‌ अनुगन्तव्यम्‌। कक्षीवदिति 
कक्ष्यायाः सप्रसारणं निपात्यते । कक्षीवान्‌ नाम ऋषिः। कक्ष्यावानित्येवान्यत्र । सुमण्वदिति 
लवणशब्दस्य सुमणूभावो निपात्यते। लवणवानित्येवान्यत्र। अपरे त्वाहुः-रुमन्निति 
प्रकरृत्यन्तरमस्ति, तस्यैतद्‌ निपातनं नकारलोपाभावार्थम्‌, णत्वार्थं च, मतोर्वा नुडर्थमिति। 
चर्मण्वतीति चर्मणो नलोपाभावो णत्वं च निपात्यते, मतोर्वा नुडागमः। चर्मण्वती नाम 
नदी । चर्मवतीत्येवान्यत्र॥ 


उदन्वानुदधौ च॥ १३ ॥ 


उदन्वानित्युदकशब्दस्य मतावुदन्भावो निपात्यत उदधावर्थे संज्ञायां च विषये । 
उदन्वान्‌ नाम ऋषिर्यस्यौदन्वतः पुत्रः। उदधौ-उदन्वान्‌। यस्मिन्नुदक धीयते, स 
एवमुच्यते। उदधाविति किम्‌ ? उदकवान्‌ घट इत्यत्र तु दधात्र्थो न विवक्ष्यते। कि 
तर्हि 2 उदकसत्तासंबन्धसामान्यम्‌॥ 


राजन्वान्‌ सौराज्ये॥ १४ ॥ 


राजन्वानिति निपात्यते सौराज्ये गम्यमाने । शोभनो राजा यस्मिनिति स राजन्वान्‌ 
देशः। राजन्वती पृथ्वी । राजवानित्येवान्यत्र॥ 


छन्दसीरः॥ १५ ॥ 


छन्दसि विषय इव्णान्ताद्‌ रेफान्तात्‌ चोत्तरस्य मतोर्वत्वं भवति। इवणन्तात्‌ 
तावत्‌-त्रिवती याज्यानुवाक्या भवति । हरिवो मेदिनं त्वा ( तै० सं० ४.७.१४.४ )। 
अधिपतिवतीर्जुहोति । चरुरग्निवाँ इव ( ऋ० ७.१०४.२ )। आरेवानेतु मा विशत्‌ । 
“येर्मतौ०' ( ६.१.३७ वा० ) इति संप्रसारणम्‌। सरस्वतीवान्‌ भां रतीवान्‌ ( मै० सं० ३. 
१०.६ )। दधिंवांश्च9रुः ( शौ० सं० १८.४.१७ )। छन्दसि सर्वे विधयो विकल्प्यन्ते" 
(परि० ३५) इतीह न भवति-सप्तर्षिमन्तम्‌, ऋषिमान्‌, ऋतीमान्‌, सूर्य ते द्यावा- 
पृथिवीमन्तमिति । रेफान्तात्‌-गीर्वान्‌ । धर्वान्‌। आशीर्वान्‌॥ 


9 ~ त्रिवतीयज्यानुवाक्या भवन्ति ( काट० सं० ११.१ )। 


२ ~ अधिपतिवतीर्भवन्ति ( काट० सं० २१.३ )। 

अनो नुट्‌॥ १६ ॥ 


छन्दसीति वर्तते। अनन्तादुत्तरस्य मतोर्नूागमो भवति छन्दसि विषये। अरृक्षपण्वन्त4ः 
॥ ॥ | *॥ ॥ ॥ 
कर्णवन्त9:ः सखायः ( ऋ० १०.७१.७ )। अस्थरन्वन्त) यदनस्था बिभर्ति ( ऋ० १.१६४. 
४)। अक्षण्वता लाङ्गलेन ( पै० सं० ६.८.१ )। शीर्ष ण्वतीं ( शौ० सं० १०.१.२ )। 
॥ न्वतीं ५ ५ 
मूर्धन्वती ( ते० सं० २.६.२.२ )। नुटोऽसिद्धत्वात्‌ तस्य च वत्वं न भवति, ततः परस्य च 
भवति॥ 


नाद्‌ घस्य॥ १७ ॥ 


नकारान्तादुत्तरस्य घसज्ञकस्य नुडागमो भवति छन्दसि विषये। सुपथिन्तरः। 
दस्यु- हन्तमः ॥ भूरिदान्नस्तुड्‌ वक्तव्यः॥ भूरिदाक॑तरः (ऋ० ८.५.३६ ) ॥ ईद्रथिनः॥ 
रथिन ईकारान्तादेशो घे परतः। र¶थीतंरः१ (ऋ० १,८४.६ )। रथशब्दादेव वा मत्वर्थीयोऽ- 
यमीकारः छन्दसीवनिपौ ० ( ५.२.१०६ वा० ) इति॥ 


कृपो रो लः॥ १८ ॥ 


कृपेधतिो रेफस्य लकारादेशो भवति । र इति श्रुतिसामान्यमुपादीयते। तेन यः 
केवलो रेफः, यश्च ऋकारस्थः तयोर्दयोरपि ग्रहणम्‌। ल इत्यपि सामान्यमेव । ततोऽयं 
केवलस्य रेफस्य स्थाने लकारादेशो विधीयते । छऋकारस्याप्येकदेशविकारदारेण लकारः, एवं 
च लुटि च क्षः” ( १.३.६३ ) इत्येवमादयो निर्देशा उपपदयन्ते। कल्प्ता, कल्प्तारौ, 
कल्प्तारः। चिक्लप्सति । क्षप्तः। क्टप्तवान्‌ । कृपा इत्येतत्‌ पः सप्रसारणं च' ( ग० 
सू० ३० ) इति भिदादिषु पाटाद्‌ भवति। तस्य हि कृतसप्रसारणस्य लाक्षणिकत्वाद्‌ 
( परि० १०६५ ) इह करप इति ग्रहणं नास्ति। कृपणकरृषीटकर्पूरादयोऽपि क्रपेरेव द्रष्टव्याः । 
उणादयो बहुलम्‌ ( ३.३.१ ) इति वा करपेरेव लत्वाभावः ॥ वालमूललघ्वसुरालमङ्गुलीनां 
वा रो लमापद्यत इति वक्तव्यम्‌ ॥ वालः, वारः। मूलम्‌, मूरम्‌। लघु, रघु । असुरः, 
असुलः। अलम्‌, अरम्‌। अङ्गुलिः, अड्गुरिः ॥ कपिलकादीनां सज्ञाछन्दसोर्वा रो 
लमापद्यत इति वक्तव्यम्‌॥ कपिरकः, कपिलकः। तिल्पिलीकम्‌, तिर्पिरीकम्‌। 
लोमानि, रोमाणि । पांशुरम्‌, पांशुलम्‌। कर्म, कल्म । शुक्रः, शुक्लः। रलयोरेकत्वस्मरणमिति 
केचित्‌। किमिदमेकत्वस्मरणमिति ? समानविषयत्वमेव तयोः स्मर्यत इत्यर्थः॥ 

9 - “ अकरण्वता › इति मुद्रितसंहितायाम्‌ । 

२ - दस्युहन्तमम्‌ ( ऋ० ६.१६.१९ )। 

३ ~ “उपादीयते ` इत्यधिकं बाल०। 


४ ~ अत्र वार्तिकेऽसुरशब्दः प्रक्षिप्तः प्रतीयते । ˆ लो रमापदयते ' इति पाटो युक्तः स्यात्‌ , भाष्ये तथा 
दर्शनात्‌ । ५ - ^ लो रमापद्यते ' इति युक्तः पाटः। 

उपसर्गस्यायतो॥ १६ ॥ 


अयतौ परत उपसर्गस्य यो रेफस्तस्य लकार आदेशो भवति । प्लायते । पलायते । 
अच्र च योऽयमेकादेशः, तस्य स्थानिवद्‌भावादयतेरुपसर्गस्य च विभागे सति, यद्ययतिग्रहणं 
रेफस्य विशेषणम्‌, तदा येन नाव्यवधानं तेन व्यवहितेऽपि वचनप्रामाण्यात्‌ ( व्या० प० 
४६ ) इत्येकेन वर्णेन व्यवधानेऽपि सति लत्वं भवति। तथा च पल्ययत इत्यत्रापि भवति। 
उपसर्गविशेषणे त्वयतिग्रहणे सिद्धमेवैतत्‌ सर्वम्‌, प्रतेरपि तु व्यवहितेऽपि प्राप्नोति । तत्र 
केषांचिद्‌ दर्शनम्‌-भवितव्यमेव प्लत्ययत इति। प्रथमपक्षदर्शनाभिनिविष्टास्तु प्रत्ययत 
इत्येव भवतीति मन्यन्ते । अपरे तु प्रतिशब्दोपसृष्टस्यायतेः प्रयोगमेव नेच्छन्ति । निस्‌ दुस्‌ 
इत्येतयोस्तु रुत्वस्यासिद्धत्वाद्‌ लत्वेन नैव भवितव्यम्‌। निरयणम्‌। दुरयणम्‌॥ 


ग्रो यडि॥ २० ॥ 


गृ इत्येतस्य धातो रेफस्य लकार आदेशो भवति यङि परतः। निजेगिल्यते, 
निजेगिल्यते, निजेगिल्यन्ते। भावगर्हायां ग्रो यड्‌ विहितः ( ३.१.२४ )। केचिद्‌ ग्र इति 
गिरतेर्गृणातेश्च सामान्येन ग्रहणमिच्छन्ति। अपरे तु गिरतेरेव, न गृणातेः। गृणातेर्हि 
यडेव नास्ति, अनभिधानादिति। यडीति किम्‌ ? निगीर्यते॥ 


अचि विभाषा॥ २१ ॥ 


अजादौ प्रत्यये परतो ग्रो रेफस्य विभाषा लकारादेशो भवति । निगिरति, निगिलति । 
निगरणम्‌ , निगलनम्‌। निगारकः, निगालकः। इयं तु व्यवस्थितविभाषा । तेन गल इति 
प्राण्यङे नित्यं लत्वं भवति, गर इति विषे नित्यं न भवति। निगार्यते, निगाल्यत इति 
णिलोपस्य स्थानिवद्‌भावादचि विभाषेति लत्वविकल्पः। पूर्वत्रासिद्धे न स्थानिवत्‌" 
( महाभाष्य १.१५४ ) इत्येतदपि सापवादमेव, तस्य दोषः संयोगादिलोपलत्वणत्वेषु 
(महाभाष्य १.१५५ ) इति । अन्तरङ्त्वाद्‌ वा कृते लत्वविकल्पे णिलोपो भविष्यति । गिरौ, 
गिर इत्यत्र धातोः स्वरूपग्रहणे तत्प्रत्यये कार्यविज्ञानम्‌' ( पु° वृ० ५५ ) इति लत्वं न 
भवति । गिरतिर्वा लत्वविधावधिकरतो गृणातेरेतद्‌ रूपम्‌॥ 


परेश्च घाडुयोः॥ २२॥ 


परि इत्येतस्य यो रेफस्तस्य घशब्देऽदुशब्दे च परतो विभाषा लकार आदेशो 
भवति । परिघः, पलिघः। पर्यडुः, पल्यडुः। घ इति स्वरूपग्रहणमत्रेष्यते, न (तरप्तमपौ ०” 
( १.१.२२ ) इति ॥ योगे चेति वक्तव्यम्‌॥ परियोगः, पलियोगः॥ 

संयोगान्तस्य लोपः॥ २३ ॥ 


संयोगान्तस्य पदस्य लोपो भवति । गोमान्‌ । यवमान्‌ । कृतवान्‌ । हतवान्‌ । इह 
श्रेयान्‌, भूयानिति रुत्वं परमप्यसिद्धत्वात्‌ संयोगान्तस्य लोपं न बाधते। जश्त्वे तु नाप्राप्ते 
तदारभ्यत इति तस्य बाधक भवति-यशः, पय इति । दध्यत्र, मध्वत्रेत्यत्र तु यणादेशस्य 
बहिरङ्लक्षणस्यासिद्धत्वात्‌ संयोगान्तलोपो न भवति॥ 


रात्‌ सस्य॥ २४ ॥ 


संयोगान्तस्य पदस्य यो रेफस्तस्मादुत्तरस्यान्त्यस्य सकारस्य लोपो भवति । 
गो- भिंरक्षाः ( ऋ० ६.१०७.६ )। प्रभैत्यञ्चंमत्साः ( ऋ० १०.२८.४ )। क्षरते त्सरतेश्च 
लुडि सिचश्छान्दसत्वादीडभावो बहुलं छन्दसि" ( ७.३.६७ ) इति वचनात्‌ । वृद्धौ सत्यां 
रूपमेतत्‌। मातुः, पितुरिति ऋत उत्‌" ( ६.१.१११ ) इत्युत्वे कृते रपरत्वे ( १,१.५१ ) च 
सति रात्‌ सस्येति सलोपः। सिद्धे सत्यारम्भो नियमार्थः-रात्‌ सस्यैव लोपो भवति, 
नान्यस्येति। ऊर्जः क्विप्‌-ऊक्‌। मृजेर्लडि-न्यमार्ट्‌॥ 


धि च॥ २५८॥ 


धकारादौ प्रत्यये परतः सकारस्य लोपो भवति। अलविध्वम्‌, अलविद्वम्‌। 
अपवि- ध्वम्‌, भपविद्वम्‌। यद्यत्र सकारलोपो न स्यात्‌, सिचः षत्वे जश्त्वे च विभाषेटः" 
( ८.३.७६) इति मूर्धन्याभावपक्षेऽपि न धकारः श्रूयेत । इतः प्रभृति सिचः सकारस्य लोप 
इष्यते । इह न भवति-चकाद्धि पलितं शिर इति। तथा पयो धावतीत्येवमादावपि न 
भवति । सग्धिः ( मा० सं० १८.६ ) बब्धाम्‌ ( निरु० ५.१२ ) इति छान्दसो वर्णलोपः। 
भाष्यकारस्त्वाह--चकाधीत्येव भवितव्यमिति । तेन पयो धावतीत्येवमादौ यल्नान्तरमास्थेयम्‌॥ 
धि सकारे सिचो लोपश्चकाद्धीति प्रयोजनम्‌ । 
आशाध्वं तु कथं जश्त्वं सकारस्य भविष्यति॥ १॥ 
सर्वमेवं प्रसिद्धं स्याच्छरूतिश्चापि न भिद्यते । 
लुडश्चापि न मूर्धन्ये ग्रहणं सेटि दुष्यति॥ २॥ 
घसिभसोर्न सिध्येत तस्मात्‌ सिज्ग्रहणं न तत्‌। 
छान्दसो वर्णलोपो वा यथेष्कर्तारमध्वरे ॥ ३॥ 
निष्कर्तसमघ्व रस्य ( तै० सं० ४.२.७.३ ) इत्येवं प्राप्ते॥ 


9 ~ समस्तमेतद्‌ मुद्रितेषु । २ ~ (उत्तरस्यान्तस्य ' इति मुद्रितेषु । 
३ - ‹ दीर्घे सति › इत्यपपाटो मुद्रितेषु । 
४ -दुषैष्करर्तसघ्वभरस्य) (ऋ० १०.१४०.९ )। 

जलो अलि॥ २६ ॥ 


इल उत्तरस्य सकारस्य ञ्ललि परतो लोपो भवति। अभित्त। अभित्थाः। 
अच्छित्त । अच्छित्थाः। अवात्ताम्‌ , अवात्तेत्यत्र वा सिचः सकारलोपस्यासिद्धत्वात्‌ 'सः 
स्यार्धधातुके" ( ७.४.४६ ) इति सकारस्य तकारः। ञ्ल इति किम्‌ ? अमंस्त । अमस्थाः। 
इअलीति किम्‌ 2? अभित्साताम्‌। अभित्सत। अयमपि सिच एव लोपः, तेनेह न भवति- 
सोमसुत्‌ स्तोता, दृषत्स्थानमिति॥ 


हस्वादङ्गात्‌॥ २७ ॥ 


हस्वान्तादद्कादुत्तरस्य सकारस्य लोपो भवति लि परतः। अकृत । अकरथाः। 
अहत । अहथाः। हस्वादिति किम्‌ ? अच्योष्ट। अप्लोष्ट । अङ्गादिति किम्‌ ? 
अलाविष्टाम्‌, भलाविषुः। स्ललीत्येव-अकरषाताम्‌, अकृषत । अयमपि सिच एव लोपः, 
तेनेह न भवति-दिष्टराम्‌, दिष्टमामिति। सुजन्ताद्‌ दिशब्दात्तरप्तमपो, अद्रव्यप्रकर्ष 
आतिशायिकाद्‌ आम्‌ प्रत्ययः॥ 


इट ईटि॥ २८ ॥ 


इट उत्तरस्य सकारस्य लोपो भवतीरि परतः। अदेवीत्‌। असेवीत्‌। अकोषीत्‌ । 
अमोषीत्‌। इट इति किम्‌ ? अकार्षीत्‌। अहार्षीत्‌। ईटीति किम्‌ ? अलाविष्टाम्‌, 
अलाविषुः॥ 


स्कोः संयोगाद्योरन्ते च॥ २६ ॥ 


पदस्यान्ते यः संयोगः, ्जलि परतो वा यः संयोगः, तदाद्योः सकारककारयोर्लोपो 
भवति। लस्नेः-लग्नः। लग्नवान्‌। साधुलक्‌। मस्जेः-मग्नः। ककारस्य-तक्षेः- 
तट्‌ । तष्टः। तष्टवान्‌। काष्ठतट्‌ ॥ इलि सङीति वक्तव्यम्‌॥ किमिदं सडीति ? सनः 
सप्रभृति महिडो उकारेण प्रत्याहारः। इह मा भूत्‌-काष्टशकूस्थातेति। थकारे ञ्जलि 
ककारस्य संयोगादेर्लोपिः प्राप्नोति। तदत्र शकेः क्विबन्तस्य प्रयोग एव नास्तीत्याह- 
काष्ठशगेव नास्ति कुतोऽयं काष्टशकि तिष्ठेत्‌" ( महाभाष्य ३.४०० ) इति। वास्यर्थम्‌, 
काकयर्थम्‌ इत्यत्रापि बहिरङ्गलक्षणस्य यणादेशस्यासिद्धत्वात्‌ ( परि० ५० ) संयोगादिलोपो 


9 - ‹ सकारस्य ' इति नास्ति मुद्रितेषु । 

२ ~ ` आतिशायिकः ' इत्यपपाठो मृद्रितेषु । 

३ - “ अदावीत्‌ , अलावीत्‌ ` इति है०। “ आदावीत्‌ इति बाल०। 
४ ~ “यः ' इति महाभाष्यपाटः। 

५८ - ˆ काक्वर्थम्‌ ' इति है०। 

न भवति । स्कोरिति किम्‌ ? नर्नर्ति। वर्वर्ति । संयोगाद्योरिति किम्‌ ? पयः। शक्‌ 
अन्ते चेति किम्‌ ? तक्षिता। तक्षकः ॥ 


चोः कुः॥ ३० ॥ 


चवर्गस्य कवगदिशो भवति ञ्ललि परतः पदान्ते च । पक्ता । पक्तुम्‌ । पक्तव्यम्‌। 
आओदनपक्‌ । वक्ता। वक्तुम्‌ । वक्तव्यम्‌ । वाक्‌ । क्रुञ्चेत्यत्र सदीति वचनाद्‌ जकारस्य 
चकारे अलि कुत्वं न भवति । युजिक्रुञ्चां च ( ३.२.५६ ) इति निपातनाद्‌ वा । नकारोपधो 
वा धातुरयं रेफरहितश्च कुञ्च कोटिल्याल्पीभावयोः' ( भ्वा० ११३ ) इति पटूयते। 
नकारलोपे हि निकुचितिः ( महाभाष्य १.२०० ) इति दृश्यते । युजिक्रुञ्चां च ( ३.२.५६) 
इति तस्यैव रेफोऽधिकः, नकारस्य लोपाभावश्चेति निपात्यते । तत्रानुस्वारस्य परसवर्णस्य 
चासिद्धत्वाद्‌ जकार एव नास्तीति कुत्वं न भविष्यति॥ 


हो ठः॥ ३१ ॥ 


हकारस्य ठकारादेशो भवति इ्ललि परतः, पदान्ते च । सोढा । सोदुम्‌। सोटव्यम्‌। 
जलाषाट्‌। वोढा । वोदुम्‌। वोढव्यम्‌ । प्रष्ठवाट्‌ । दित्यवाट्‌॥ 


दादेधतिोर्घः॥ ३२ ॥ 


दकारादेधतिोर्हकारस्य घकारादेशो भवति ञ्जलि परतः पदान्ते च । दग्धा । दग्धुम्‌। 
दग्धव्यम्‌। काष्ठधक्‌। दोग्धा । दोग्धुम्‌ । दोग्धव्यम्‌। गोधुक्‌ । दादेरिति किम्‌ ? लेढा। 
लेदुम्‌। लेटव्यम्‌। गुडलिट्‌। धातोरिति दादिसमानाधिकरणमेतद्‌ न। कि तर्हिं ? 
तदविशेषणमवयवषष्ट्यन्तम्‌-धातोरवयवो यो दादिः शब्दस्तदवयवस्य हकारस्येति। कि 
कृतं भवति ? अधोगित्यत्रापि घकारः सिद्धो भवति। कथं दोग्धा, दोग्धुमिति ? व्यपदेशिवद्‌- 
भावात्‌ ( परि० ३० )। अथवा धातूपदेशे यो दादिरित्येवं विज्ञायते । तथा च दामलिह- 
मिच्छति दामलिदह्यति, दामलिह्यतेः क्विप्‌ प्रत्ययो दामलिडित्यत्रापि न भवति॥ 


वा द्ुहमुहष्णुहष्णिहाम्‌ ॥ ३३ ॥ 


द्रुह मुह ष्णुह ष्णिह इत्येतेषां धातूनां हकारस्य वा घकारादेशो भवति स्ललि परतः, 
पदान्ते च । द्ुह-द्रोग्धा, द्रोढा । मित्रध्रुक्‌, मित्रधरुट्‌ । मुह-उन्मोग्धा, उन्मोढा । उन्मुक्‌, 


१ ~ “स्कोरिति... वर्वर्ति" इति मूले न स्यात्‌ न्यासे स्वातच््येण व्याख्यातत्वात्‌ । 
२ ~ ‹ अन्ते........तक्षकः ' इति मूले न स्यात्‌ न्यासे स्वातच्येण व्याख्यानात्‌ । 

३ ~ ' तुराषाट्‌ ' इति बाल०। 

४ - ‹ दिव्यवाट्‌ › इति है०। 

उन्मुट्‌ । ष्णुह--उत्स्नोग्धा, उत्स्नोढा । उत्स्नुक्‌, उत्स्नुट्‌ । ष्णिह-स्नेग्धा, स्नेढा । स्निक्‌, 
स्निट्‌ । द्रहेददित्वाद्‌ घत्वं नित्यं प्राप्तम्‌, इतरेषामप्राप्तमेव घत्वं विकल्प्यते॥ 


नहो धः॥ ३४ ॥ 


नहो हकारस्य धकारादेशो भवति ञ्ललि परे, पदान्ते च। नद्धम्‌। नद्धम्‌ । 
नद्धव्यम्‌। उपानत्‌। परीणत्‌॥ 


आहस्थः॥ ३८ ॥ 


आहो हकारस्य थकारादेशो भवति ्जलि परतः। इदमात्थ । किमात्थ । आदेशान्तर- 
करणं श्लषस्तथोर्धोऽधः' ( ८.२.४० ) इत्यस्य निवृत््यर्थम्‌। लीत्येव-आह, आहतुः, 
आहुः ॥ हग्रहोर्भश्छन्दसि हस्येति वक्तव्यम्‌॥ गर्दभभेन१ सरति ( तै० सं० ५.१.५.५ )। 
ग्रभीता। जभ्रिरे। उद्ग्राभं च निग्राभं च१ ब्रह्म॑ देवा अवीवृधन्‌ ( तै० सं० १.१.१३.१)॥ 


व्रश्चभ्रस्जसृजमृजयजराजभ्राजच्छशां षः॥ ३६ ॥ 


व्रश्च भ्रस्न सृज मृज यज राज भ्राज इत्येतेषाम्‌, छकारान्तानाम्‌, शकारान्तानां च 
षकार आदेशो भवति इलि परतः, पदान्ते च। व्रश्च-त्रष्टा। व्रष्टुम्‌। व्रष्टव्यम्‌। 
मूलवृट्‌। भ्रस्ज-भ्रष्टा। भ्रष्टुम्‌। भरष्टव्यम्‌। धानाभृट्‌। सृज-स्रष्टा। स्ष्टम्‌। 
स्रष्टव्यम्‌। रज्जुसृट्‌। मृज-मार्ष्टा । मार्ष्टुम्‌ । मार्ष्टव्यम्‌। कसपरिमृट्‌। यज--यष्टा । 
यष्टुम्‌। यष्टव्यम्‌। उपयट्‌। राज-सम्राट्‌। स्वराट्‌। विराट्‌। भ्राज-विभ्रा्‌। 
राजभ्राजोः पदान्तार्थ ग्रहणम्‌, अलादिराभ्यामिटा पर्यवपद्यते। केचित्‌ तु राष्टर्भ्राष्टिरिति 
क्तिन्नन्तम्‌ इच्छन्ति। छकारान्तानाम्‌-प्रच्छ-ग्रष्टा। प्रष्टुम्‌ । प्रष्टव्यम्‌ । शब्दप्राट्‌ । 
"च्छवोः शूडनुनासिके च ( ६.४.१६ ) इत्यत्र क्डितीत्यनुवर्तत इति छग्रहणमिह क्रियते । 
शकारान्तानाम्‌-लिश्‌-लेष्टा। लेष्टुम्‌। लेष्टव्यम्‌। लिट्‌। विश्‌-वेष्टा। वेष्टुम्‌ । 
वेष्टव्यम्‌। विट्‌॥ 


एकाचो बशो भष्‌ षन्तस्य स्थ्वोः॥ ३७ ॥ 


धातोरवयवो य एकाच्‌ षन्तः तदवयवस्य बशः स्थाने भष्‌ आदेशो भवति ्जलि 
सकारे ध्वशब्दे च परतः, पदान्ते च । अत्र चत्वारो बशः स्थानिनो भषादेशाश्चत्वार एव, 
तत्र संख्यातानुदेशे प्राप्ते उकारस्य स्थानिनोऽभावात्‌ ठकारादेशो न भवति ? आन्तर्यतो 
व्यवस्था विज्ञास्यते । बुध-भोत्स्यते। अभुदटृध्वम्‌। अर्थभुत्‌। गुह-निघोक्ष्ते । न्यघूटूवम्‌ 


9 ~ ^क्विनन्तम्‌  इत्यपपाटो मुद्रितेषु । 
२- (अत्र... विज्ञास्यते ` इति पाठोऽन्ते न्यस्तो बाल० । न्यासे न व्याख्यातः। 
३ - “ भोत्स्यन्ते ' इति मुद्रितेषु । 


काशिका ८६३ 


पर्णयुट्‌ । दुह--धोक््यते। अधुग्ध्वम्‌। गोधुक्‌ । अजर्घाः-गृधर्यङ्लुगन्तस्य लडि सिपि 
लघूपधगुणे कृते सिपो हल्ड्यादिलोपे च धातोरवयवस्यैकाचो बशः स्थाने भष्भावः, ततो 
धकारस्य जश्त्वम्‌, दश्च" ( ८.२.७५ ) इति रुत्वम्‌, रो रि" ( ८.३.१४ ) इति पूर्वरिफस्य 
लोपः, श्रलोपे पूर्वस्य दीर्घोऽणः ( ६.३.१११ ) इति दीर्घत्वम्‌। गर्दभयतेरप्रत्ययः- 
गर्द्धप्‌। एकाच इति किम्‌ ? दामलिहमिच्छति दामलिह्यति, दामलिद्यतेरप्रत्ययो दामलिच्‌ । 
असति द्येकाज्ग्रहणे धातोरित्येतद्‌ बशो विशेषणं स्यात्‌। बश इति किम्‌ ? क्रुध - 
क्रोत्स्यति। स्षषन्तस्येति किम्‌ ? दास्यति। स्ध्वोरिति किम्‌ ? बोद्धा। बोद्धुम्‌ 
बोद्धव्यम्‌ । धकारस्य वकारोपसुष्टस्य ग्रहणं किम्‌ ? दादद्धि। "दध धारणे" ( भ्वा० ७) 
इत्येतस्य यङ्लुकि लोटि दुञ्चल्भ्यो हेर्धिः ( ६.४.१०१ ) इति धिभावे सत्येतद्‌ भवति॥ 


दधस्तथोश्च ॥ ३८ ॥ 


दध इति दधातिः कृतदिर्वचनो निर्दिश्यते। तस्य इ्जषन्तस्य बशः स्थाने भष्‌ 
आदेशो भवति तकारथकारयोः परतः, चकारात्‌ स्थ्वोश्च परतः। धत्तः। धत्थः। धत्से । 
धत्स्व । धद्ध्वम्‌। वचनसामर्थ्यादातो लोपस्य स्थानिवद्भावो न भवति, अभ्यासजश्त्वस्य 
चासिद्धत्वम्‌। तथोरिति किम्‌ ? आनन्तर्यात्‌ स्थ्वोरेव विज्ञायेत । चकारस्तयोरनुवृत््र्थः। 
इअषन्तस्येत्येव--दधाति॥ 


जलां जशोऽन्ते॥ ३६ ॥ 


इलां जश आदेशा भवन्ति पदस्यान्ते वर्तमानानाम्‌। वागत्र । श्वलिडत्र । 
अग्निचिदत्र । त्रिष्टुबत्र। अन्तग्रहणं ञ्जलीत्येतस्य निवृत्त्यर्थम्‌ । वस्ता । वस्तव्यम्‌॥ 


इषस्तथोर्धोऽधः॥ ४० ॥ 
मष उत्तरयोस्तकारथकारयोः स्थाने धकार आदेशो भवति, दधाति वर्जयित्वा । 
लब्धा । लब्धुम्‌। लब्धव्यम्‌ । अलब्ध । मलब्धाः। दुह-दोग्धा । दोग्धुम्‌ । दोग्धव्यम्‌। 
अदुग्ध । अदुग्धाः। लिह-लेढा । लेदुम्‌। लेढव्यम्‌। अलीढ । अलीढाः। बुध--बोद्धा । 
बोद्धुम्‌। बोद्धव्यम्‌। अबुद्ध । अबुद्धाः। अध इति किम्‌ ? धत्तः। धत्थः॥ 
षटोः कः सि॥ ४१ ॥ 


षकारठकारयोः ककारादेशो भवति सकारे परतः। षकारस्य-पिषू-पेकष्यति । 
अपेक्ष्यत्‌ । पिपिक्षति। ठकारस्य-लिह-लेक्ष्यति। अलेक्ष्यत्‌ । लिलिक्षति । सीति किम्‌? 
पिनष्टि। लेटि॥ 


9 ~ ° ज्ञलन्तस्य ' इत्यपपाटो मुद्रितेषु । 

रदाभ्यां निष्ठातो नः पूर्वस्य च दः॥ ४२ ॥ 


रेफदकाराभ्यामुत्तरस्य निष्ठातकारस्य नकार आदेशो भवति, पूर्वस्य च दकारस्य । 
रेफात्‌ तावत्‌-आस्तीर्णम्‌। विस्तीर्णम्‌ । विशीर्णम्‌ । निगीर्णम्‌ । अवगृर्णम्‌। दकारात्‌- 
भिनः। भिननवान्‌। छिननः। छिननवान्‌। रदाभ्यामिति किम्‌ ? कृतः। कृतवान्‌ । र 
इत्यत्र रश्रुतिसामान्यं नोपादीयते । कि तर्हि ? व्यञ्जनमात्रम्‌ । रेफसामान्यनिर्दशेऽपि सति 
रेफात्‌ परा याज्भक्तिः, तदचयवधानाद्‌ नत्वं न भवति । निष्ठेति किम्‌ ? कर्ता। हर्ता । त 
इति किम्‌ ? चरितम्‌। मुदितम्‌। पूर्वस्येति किम्‌ ? परस्य मा भूत्‌-भिननवद्भ्याम्‌, 
भिनवदिभिः। इह कृतस्यापत्यं कार्तिरिति वृद्धर्बहिरङ्गलक्षणाया असिद्धत्वाद्‌ ( परि० ५०) 
नत्वे कर्तव्ये रेफस्यासिद्धत्वम्‌॥ 


संयोगादेरातो धाताोर्यण्वतः॥ ४३ ॥ 


संयोगादिर्यो धातुराकारान्तो यण्वान्‌, तस्मादुत्तरस्य निष्टातकारस्य नकारादेशो 
भवति । प्रद्राणः। प्रद्राणवान्‌। म्लानः। म्लानवान्‌। संयोगादेरिति किम्‌ ? यातः। 
यातवान्‌। आत इति किम्‌ ? च्युतः। च्युतवान्‌। प्लुतः। प्लुतवान्‌। धातोरिति किम्‌? 
नि्यतिः। निर्वातिः। यण्वत इति किम्‌ ? स्नातः। स्नातवान्‌॥ 


ल्वादिभ्यः॥ ४४ ॥ 


(लूञ्‌ छेदने' ( क्रया० १२ ) इत्येतत््रभृति घ्री वरणे" ( क्रया० ३७ ) इति यावत्‌ 
वृत्करणेन समापिता ल्वादयो गृह्यन्ते । तेभ्य उत्तरस्य निष्ठातकारस्य नकारादेशो भवति । 
लूनः। लूनवान्‌। धूनः। धूनवान्‌। जीनः। जीनवान्‌ ॥ ऋकारल्वादिभ्यः 
क्तिन्निष्टावद्‌ भवतीति वक्तव्यम्‌॥ कीर्णिः। गीर्णिः। शीर्णिः। लूनिः। धूनिः ॥ 
दुग्वोरदीर्धश्चेति वक्तव्यम्‌॥ दु-आदूनः। गु-विगूनः ॥ पूजो विनाश इति वक्तव्यम्‌॥ 
पूना यवाः। विनष्टा इत्यर्थः। विनाश इति किम्‌ ? पूतं धान्यम्‌ ॥ सिनोतेरग्रासकर्मकर्तृकस्येति 
वक्तव्यम्‌॥ सिनो ग्रासः स्वयमेव । ग्रासकर्मकर्तृकस्येति किम्‌ ? सिता पाशेन सूकरी । 
ग्रासोऽपि यदा कर्मैव भवति न कर्मकर्ता, तदा न भवति-सितो ग्रासो देवदत्तेनेति॥ 


१ ~ “रेफान्तात्‌ ` इति मुद्रितेषु । 


२ ~ “वृञ्‌ › इत्यपपाटो है० । “वृ ' इत्यप्यपपाटो बाल०। साम्प्रतिकधातुपाठे “प्ली गतौ, वृत्‌ , व्री वरणे 
' इत्यानुपूर्वी । एकविंशतित्ल्वादीन्‌ गणयामास दीक्षितः। 


३ ~ “ऋकारल्वादिभ्यः ' इति हस्वकरयुक्तोऽपपाटो मुद्रितेषु । 
४ - ‹ पूनिः ' इति मुद्रितेषु । हरदत्तः पवतेः पूनिं साधयति ? नागेशोऽपि पुनातेः ? 

ओदितश्च ॥ ४५ ॥ 


आओकारेतो धातोरुत्तरस्य निष्ठातकारस्य नकारादेशो भवति । जलस्जी-लग्नः। 
लग्नवान्‌। ओविजी-उदिग्नः। उदिग्नवान्‌। भोप्यायी वृद्धौ" ( भ्वा० ३२८ ) - 
आपीनः। आपीनवान्‌। स्वादय भदितः' ( दिवा० ३१ )। षूड्‌-सूनः। सूनवान्‌। 
दूड-टूनः। दूनवान्‌। दीड्-दीनः। दीनवान्‌। डीड्‌-डीनः। डीनवान्‌। धीड्-धीनः। 
धीनवान्‌। मीड-मीनः। मीनवान्‌ । रीड्‌-रीणः। रीणवान्‌। लीड्-लीनः। लीनवान्‌ । 
व्रीड्-व्रीणः। व्रीणवान्‌॥ 


क्षियो दीर्घात्‌॥ ४६ ॥ 


क्षियो धातोरदीघदुत्तरस्य निष्ठातकारस्य नकारादेशो भवति । क्षीणाः क्लेशाः। 
क्षीणो जाल्मः । क्रीणस्तपस्वी । श्षियः', निष्टायामण्यदर्थेः, वाक्रोशदैन्ययोः' ( ६.४.५६, 
६०, ६१ ) इति दीर्घत्वं भवति । दीर्घादिति किम्‌ ? अक्षितमसि मा मेक्षेष्टाः ( तै० सं० 
१.६.८.१ )। अक्षितमिति क्तप्रत्ययो भावे, भावश्च ण्यदर्थ इति दीर्घभिावः। हस्वस्यापि 
हि धात्वनुकरणस्य दृष्ट इयडा निर्देशः-श्षियः', निष्ठायामण्यदर्थेः ( ६.४.८६, ६० ) 
इत्यत्र दीर्घग्रहणं क्रियते । विपराभ्यां जेः' ( १.३.१६ ) इत्येवमादौ तु धातुत्वमनुकार्यगतं 
सदप्यविवक्षितत्वाद्‌ जिरूपसामान्यानुकरणं द्रष्टव्यम्‌॥ 


श्योऽस्पर्श॥ ४७ ॥ 


श्यायतेरुत्तरस्य निष्टातकारस्यास्पर्शे नकार आदेशो भवति। शीनं धृतम्‌। शीनं 
मेदः। शीना वसा। अस्पर्शं इति किम्‌ ? शीतं वर्तते। शीतो वायुः। शीतमुदकमित्यत्र 
गुणभूतोऽपि स्पर्शो नत्वप्रतिषेधस्य संप्रसारणस्य च निमित्तं भवति। गुणे च स्पर्शे 
प्रतिषेधोऽयं न रोगे, तेन प्रतिशीन इत्यत्र नत्वं भवत्येव॥ 


अञ्चोऽनपादाने॥ ४८ ॥ 


अञ्चतेरुत्तरस्य निष्ठातकारस्य नकारादेशो भवति, न चेदपादानं तत्र भवति। 
समक्नौ शकुनेः पादौ । तस्मात्‌ पशवो न्यक्नाः ( काट० सं० २६.६ )। अनपादान इति 
किम्‌ ? उदक्तमुदक कूपात्‌। व्यक्तमित्येतदजञ्जे रूपम्‌॥ 


१ - यथान्यासपदमञ्जरि शोधितः पाठः। “इष्टः इति बाल ० । इह › इति तारा०, रै०। 
२ ~ “उत्तरपदस्य › इत्यपपाटो मुद्रितेषु। 

दिवोऽविजिगीषायाम्‌॥ ४६ ॥ 


दिव उत्तरस्य निष्ठातकारस्य नकारादेशो भवति अविजिगीषायामर्थे। आद्यूनः। 
परिद्यूनः। अविजिगीषायामिति किम्‌ ? द्यूतं वर्तते। विजिगीषया हि तत्राक्षपातनादि 
क्रियते॥ 


निर्वाणोऽवाते॥ ५० ॥ 


निर्वाण इति निस्पूर्वाद्‌ वातेरुत्तरस्य निष्ठातकारस्य नकारो निपात्यते, न चेद्‌ 
वाताधिकरणो वात्यर्थो भवति। निर्वाणोऽग्निः। निर्वाणः प्रदीपः। निर्वाणो भिक्षुः। 
अवात इति किम्‌? निवतो वातः। निवि वातेन। निर्वाणः प्रदीपो वातेनेत्यत्र तु 
प्रदीपाधिकरणो वात्यर्थः, वातस्तु तस्य करणमिति भवत्येव नत्वम्‌॥ 


शुषः कः॥ ५१ ॥ 

शुषेधतिोरुत्तरस्य निष्ठातकारस्य ककारादेशो भवति । शुष्कः। शुष्कवान्‌॥ 
पयो वः॥ ५२ ॥ 

पचेधतिोरुत्तरस्य निष्ठातकारस्य वकारादेशो भवति । पक्वः। पक्ववान्‌॥ 
क्षायो मः॥ ५३ ॥ 


्षेधातोरुत्तरस्य निष्ठातकारस्य मकारादेशो भवति । क्षामः। क्षामवान्‌॥ 
प्रस्त्योऽन्यतरस्याम्‌॥ ८४ ॥ 


प्रपूर्वात्‌ स्त्यायतेरुत्तरस्य निष्टातकारस्यान्यतरस्यां मकारादेशो भवति । प्रस्तीमः। 
प्रस्तीमवान्‌ । प्रस्तीतः। प्रस्तीतवान्‌ । यदा मत्वं नास्ति तदा (संयोगादेरातो धातोर्यण्वतः" 
( ८.२.४३ ) इत्यस्य पूर्वत्रासिद्धत्वात्‌ संप्रसारणं प्रथमं क्रियते । तत्र कृते निमित्तव्याघाताद्‌ 
नत्वं न भवति॥ 


अनुपसगत्‌ फुक्षीवकृशोटाघाः॥ ५५ ॥ 


फुल्ल क्षीव कश उल्लाघ इत्येते निपात्यन्ते, न चेदुपसगदत्तरा भवन्ति । फुल्ल 
इति जिफला विशरणे" ( भ्वा० ३४६ ) इत्येतस्माद्‌ धातोरुत्तरस्य निष्ठातकारस्य लकारो 
निपात्यते। उत्वमिडभावश्च सिद्ध एव । क्तवत्वन्तस्याप्येतद्‌ लत्वमिष्यते-फुल्लः, 
फुल्लवानिति । क्ीबकृशोल्लाघा इति क्षीविकृशिभ्यामुूर्वात्‌ च लाघेः क्तप्रत्ययस्य तलोप 

इडभावश्च निपात्यते, कृते वेटि इच्छब्दलोपः। क्षीवः। कृशः। उल्लाघः। अनुपसर्गादिति 
किम्‌ ? प्रफुल्ताः सुमनसः । प्रक्षीवितः। प्रकृशितः। प्रोल्लाधितः। लाघेरुदोऽन्य उपसर्गः 
प्रतिषिध्यते ॥ उत्फुल्लसंफुल्लयोरिति वक्तव्यम्‌॥ उत्फुल्लः। संफुल्लः। परिकृश 
इत्यत्र यः परिशब्दः स क्रियान्तरयोगात्‌ कृशि प्रत्यनुपसर्ग एव-परिगतः कृशः परिकरश 
इति॥ 


नुदविदोन्दत्राप्राहीभ्योऽन्यतरस्याम्‌॥ ५६ ॥ 


नुद विद उन्द त्रा घ्रा ही इत्येतेभ्य उत्तरस्य निष्ठातकारस्य नकार आदेशो 
भवत्यन्यतरस्याम्‌। नुद-नुनः, नुत्तः। विद-विननः, वित्तः। उन्द-समुनः, समुत्तः। 
त्रा-त्राणः, त्रातः। प्रा-्राणः, प्रातः। ही-हीणः, हीतः। ही इत्येतस्मादप्राप्तं नत्वम्‌, 
इतरेषां नित्यं प्राप्तं विकत््यते। विद विचारणे" ( रुधा० १३ ) इत्यस्य विदेरिह ग्रहणमिष्यते । 
एवं द्ुक्तम्‌- 
वेत्तेस्तु विदितो निष्ठा विद्यतेर्विन इष्यते । 
विन्तेर्विनश्च वित्तश्च भोगवित्तश्च विन्दतेः॥ इति॥ 


न ध्याख्यापृमूच्छिमदाम्‌॥ ५७ ॥ 


ध्या ख्या पृ मूर्छ मद इत्येतेषां निष्ठातकारस्य नकारादेशो न भवति । ध्यातः। 
ध्यातवान्‌। ख्यातः। ख्यातवान्‌ । पूर्तः पूर्तवान्‌। मूर्तः । मूर्तवान्‌। मत्तः। मत्तवान्‌। 
रदाभ्यां ०" ( ८.२.४२ ), संयोगादेः०" ( ८.२.४३ ) इति च प्राप्तः प्रतिषिध्यते॥ 


वित्तो भोगप्रत्यययोः॥ ५८ ॥ 


वित्त इति विदेलभिार्थात्‌ ( तुदा० १४१ ) उत्तरस्य क्तस्य नत्वाभावो निपात्यते 
भोगे प्रत्यये चाभिधेये। वित्तमस्य बहु । धनमस्य बहित्यर्थः। धनं हि भुज्यत इति 
भोगोऽभिधीयते। प्रत्यये-वित्तोऽयं मनुष्यः। प्रतीत इत्यर्थः। प्रतीयत इति प्रत्ययः। 
भोगप्रत्यययोरिति किम्‌ ? विननः॥ 


भित्तं शकलम्‌॥ ५६ ॥ 


भित्तमिति निपात्यते शकलं चेत्‌ तद्‌ भवति। भित्तं तिष्ठति । भित्तं प्रपतति । 
शकलपर्यायोऽयम्‌। अत्र भिदिक्रिया शब्दव्युत्पत्तेरेव निमित्तम्‌ । भिदिक्रियाविवक्षायां हि 
शकलविषये भिन्नं भित्तमित्येव भवति॥ 


१ ~ “वित्तो भोगेषु ' इति महाभाष्ये । 

ऋणमाधमर्ण्ये ६० ॥ 


ऋणमिति ऋ इत्येतस्माद्‌ धातोरुत्तरस्य निष्ठातकारस्य नकारो निपात्यत आधमर्ण्य- 
विषये। अधम ऋणेऽधमर्णः। एतस्मादेव निपातनात्‌ सप्तम्यन्तेनोत्तरपदेन समासः, 
तद्धाव आधमर्ण्यम्‌। यदेवम्‌, उत्तमर्ण इति न सिध्यति ? नैष दोषः। कालान्तरदेय- 
विनिमयोपलक्षणार्थं चेदमुपात्तम्‌। तेनोत्तमर्ण इत्यपि हि भवति। ऋणं ददाति। ऋणं 
धारयति । आधमर्ण्यं इति किम्‌ ? ऋतं वक्ष्यामि नानृतम्‌॥ 


नसत्तनिषत्तानुत्तप्रतूर्तसूर्तगृर्तानि छन्दसि॥ ६१ ॥ 


नसत्त निषत्त अनुत्त प्रतूर्त सूर्त गूर्त इत्येतानि छन्दसि विषये निपात्यन्ते । नसत्त 
निषत्तेति सदेर्नस्पूर्वाद्‌ निपूर्वात्‌ च नत्वाभावो निपात्यते। नसत्तमञ्जसा। नसननमिति 
भाषायाम्‌ । निष॑त्तः (ऋ० १.५८.२ )। निषण्ण इति भाषायाम्‌। अनुत्तमित्युन्दर्न्ूर्वस्य 
निपातनम्‌। अनुत्त१मा तै मघव१न्‌ (ऋ० १,१६५.६ )। अनुन्नमिति भाषायाम्‌ । प्रतूर्तमिति 
त्वरतेः, तुर्वी इत्येतस्य वा निपातनम्‌ । प्रतूर्त वाजिन्‌ ( तै० सं० ४.१.२.१ )। प्रतूर्णमिति 
भाषायाम्‌ । सूर्तमिति सु इत्येतस्योत्वं निपात्यते । सूर्ता गावः। सृता गाव इति भाषायाम्‌ । 
गूर्तमिति गूरी इत्येतस्य नत्वाभावो निपात्यते। गूर्ता अमृतंस्य१ ( मा० सं० ६.३४ )। 
गृर्णमिति भाषायाम्‌॥ 


क्विन्प्रत्ययस्य कुः॥ ६२ ॥ 


पदस्येति वर्तते । क्विन्प्रत्ययस्य सर्वत्र पदान्ते कुत्वमिष्यते। क्विन्‌ प्रत्ययो 
यस्माद्‌ धातोः स क्विन्प्रत्ययः, तस्य पदस्यालोऽन्त्यस्य कवगदिशो भवति । स्पृशोऽनुदके 
क्विन्‌" ( ३.२.५८ }- धृतस्पृक्‌ । हलस्पुक्‌ । मन््रस्परक्‌ । क्विनः कुरिति वक्तव्य प्रत्ययग्रहणं 
कृतं बहूव्रीहिविज्ञानार्थम्‌, क्विन्‌ प्रत्ययो यस्माद्‌ विहितस्तस्मादन्यसिमिन्नपि प्रत्यये कुत्वं 
यथा स्यात्‌। मा नो अस्राक्‌ । मा नो द्राक्‌ । सृजिदृशिभ्यां हि क्विन्‌ विहितः, तयोर्लुडि 
कुत्वमेतत्‌। माङ्योगेऽपि छान्दसत्वादडागमः। ईट्‌ च न भवति बहुलं छन्दसि" ( ७.३. 
६७ ) इति। तथा दुग्भ्याम्‌, दृग्भिरिति क्विबन्तस्यापि दृशेः कुत्वं भवति। एवं च सति 
रज्जुसृड्भ्यामित्यत्रापि कुत्वं प्राप्नोति। अथ तु नेष्यते, प्रतिविधानं कर्तव्यमिति॥ 


नशेर्वा ॥ ६३ ॥ 


पदस्येति वर्तते। नशेः पदस्य वा कवगदिशो भवति । सा वै जीवनगाहूतिः। सां 
वै ज़ीवन१डांहतिः ( मै० सं० १. ४.१३ )। नशेरयं संपदादित्वाद्‌ भावे क्विप्‌। जीवस्य 
नाशो जीवनक्‌ , जीवनट्‌। षत्वे प्राप्ते कुत्वविकल्पः॥ 

मो नो धातोः॥ ६४ ॥ 


मकारान्तस्य धातोः पदस्य नकारादेशो भवति। प्रशान्‌। प्रतान्‌ । प्रदान्‌ । 
शमितमिदमादीनां क्विप्‌। “अनुनासिकस्य क्विञ्चलोः वडिति" ( ६.४.१५ ) इति दीर्घत्वम्‌ । 
नत्वस्यासिद्धत्वाद्‌ नलोपो न भवति । म इति किम्‌ ? भित्‌। छित्‌। धातोरिति किम्‌ ? 
इदम्‌। किम्‌। पदस्येत्येव- प्रतामौ । प्रतामः॥ 


म्वोश्च ॥ ६५ ॥ 


मकारवकारयोश्च परतः मकारान्तस्य धातोर्नकारादेशो भवति। अग॑न्म तमं 
सस्पारम्‌ ( मा० सं० १२.७३ )। अगन्व । गमेर्लडि "बहुलं छन्दसि" ( २.४.७३ ) इति शपो 
लुक्‌ । जगन्वान्‌ । विभाषा गमहनविदविशाम्‌" (७.२.६८ ) इति क्वसाविडागमस्याभावः। 
अपदान्तार्थं आरम्भः॥ 


ससजुषो रुः॥ ६६ ॥ 


सकारान्तस्य पदस्य सजुष्‌ इत्येतस्य च रर्भवति। सकारान्तस्य-भग्निरत्र । 
वायुरत्र । सजुष-सषजुत्तुभिः ( मै” सं० २.८.१ )। सजूवेभिः ( ऋ० ७.३२४.१८५ )। 
जुषेः क्विपि सपूर्वस्य रूपमेतत्‌॥ 


अवयाःश्वेतवाःपुरोडाश्च॥ ६७ ॥ 


अवयाः श्वेतवाः पुरोडाः इत्येते निपात्यन्ते । अवपूर्वस्य यजेः, श्वेतपूर्वस्य वहेः, 
पुरस्पूर्वस्य दाशतेः भनचत्रे श्वेतवहोक्थशस्पुरोडाशो ण्विन्‌" , अवे यजः' ( ३.२.७१, ७२) 
इति ण्विनि कृते, श्वेतवहादीनां उस्पदस्य' ( ३.२.७१ वा० ) इति इस्प्रत्यये निपातनान्येतानि । 
किमर्थ तर्हिं निपातनं यावता पूर्वेणैव रुः सिद्धः, दीर्घत्वमपि अत्वसन्तस्य चाधातोः” ( ६. 
४.१४ ) इति ? संबुद्धौ दीर्घार्थमेते निपात्यन्ते । अत्वसन्तस्य चाधातोः" ( ६.४.१४ ) 
इत्यत्र ह्यसंबुद्धाविति वर्तते। हे अवश्याः ( मा० सं० ३.४६ )। हे श्वेतवाः। े पुरोडाः 
( ऋ० ३.२८.२ )। चकारोऽनुक्तसमुच्चयार्थः। हे उक्थशाः ( तै° सं० ३.२.६.१ )॥ 


अहन्‌॥ ६८ ॥ 


अहन्नित्येतस्य पदस्य रुर्भवति। अहोभ्याम्‌। अहोभिः। नलोपमकरृत्वा निर्देशो 
ज्ञापकः-नलोपाभावो यथा स्यादिति । दी्घाहा निदाघः। हे दीघहिऽत्रेति। अहननित्यत्र 


१ ~ ‹ शमितमि.......... दीर्घत्वम्‌ ' इति पाटो न स्याद्‌ यथान्यासम्‌ । 

तु लाक्षणिकत्वात्‌ ( परि० १०५ ) अहनुशब्दस्य रुन भवति ॥ अह्यो सुविधौ रूपरात्नि- 
रथन्तरेषूपसंख्यानं कर्तव्यम्‌॥ अहोरूपम्‌। अहोरात्रः। अहोरथन्तरम्‌। रोऽसुपि" (८. 
२.६६ ) इत्यस्यापवादो रुत्वमुपसंख्यायते। अपर आह-सामान्येन रेफादौ सत्वं भवति- 
अहोरम्यम्‌, अहोरत्नानीति॥ 


रोऽसुपि॥ ६६ ॥ 


अहन्नित्येतस्य रेफादेशो भवत्यसुपि परतः। अहर्ददाति। अहर्भुड्क्ते। असुपीति 
किम्‌ ? अहोभ्याम्‌। अहोभिः। ननु चात्रापि प्रत्ययलक्षणेन ( १.१.६२ ) सुबस्ति- 
अहर्ददाति, अहर्भुड्क्त इति ? नैतदस्ति। उक्तमेतत्‌-भहयो रविधौ लुमता लुप्ते 
प्रत्ययलक्षणं न भवति" ( महाभाष्य १.१६६ ) इति नायमहःशब्दः सुष्परो भवति । यत्र तु 
लोपशब्देन लुप्यते तत्र प्रत्ययलक्षणं भवत्येव, यथा ठे दीघहिोऽत्र, दीर्घाहा निदाघ इति। 
अत्र हि हल्डयाढ्भ्यः०' ( ६.१.६८ ) इति लोपेन प्रत्ययस्य निवृत्तिः॥ 


अम्नरूधरवरित्युभयथा छन्दसि॥ ७० ॥ 


अम्नस्‌ ऊधस्‌ अवस्‌ इत्येतेषां छन्दसि विषय उभयथा भवति, रुर्वा रेफो वा । 
अम्नसू-अपम्नं एवं ( मे० सं० १.६.१० )। अम्नरेव । ऊधस्‌-ऊध एव ( काट० सं० 
७.५ )। ऊध॑र्‌ ( ऋ० १०.१००.११ ) एव । अवसू्‌-अभवः ( शौ० सं० २०.२५.२ ) एव । 
अवरेव। यदा रुत्वं तदा 'भोभगोभघोभपूर्वस्य योऽशि" ( ८.३.१७ ) इति यकारः 
॥ छन्दसि भाषायां च विभाषा प्रचेतसो राजन्युपसंख्यानं कर्तव्यम्‌॥ प्रचेता राजपन्‌ 
(ऋ० १,२४.१४), प्रचेतो राजन्‌ (तै० सं० १.५.११.२ ) ॥ अहरादीनां पत्यादिषूपसंख्यानं 
कर्तव्यम्‌॥ अहर्पतिः, अहःपतिः। गीर्पतिः, गीःपतिः। धूर्पतिः, धूःपतिः। विसर्जनीय 
बाधनार्थमन्र पक्षे रेफस्यैव रेफो विधीयते॥ 


भुवश्च महाव्याहतेः॥ ७१ ॥ 


भुवस्‌ इत्येतस्य महाव्याहतेश्छन्दसि विषय उभयथा भवति, रुर्वा रेफो वा । भुव 
इत्यन्तरिक्षम्‌। भुवरित्यन्तरिक्षम्‌। महाव्याहतेरिति किम्‌ ? भुवौ विश्वेषु सव॑नेषु 
यभृज्ञियंः (ऋ० १०.५०.४ )। भुवरित्येतदव्ययमन्तरिक्षवाचि महाव्याहतिः। 


वसुखसुध्वस्वनडुहां दः॥ ७२ ॥ 


१ ~ ‹ दीर्घाह ` ( बाल० ), ‹ दीघि ' (है० ) इत्यपपाटौ । 
२ ~ अहते (मा० सं० ६.२०) । 


काशिका ८७१ 


'ससजुषोः०' ( ८.२.६६ ) इत्यतः स इति वर्तते। तेन संभवाद्‌ व्यभिचारात्‌ च 
वसुरेव विशेष्यते, न स्रसुध्वसू व्यभिचाराभावाद्‌ , असंभवात्‌ च नानडुहशब्दः। वस्वन्तस्य 
पदस्य सकारान्तस्य, ससु, ध्वसु, अनडुह्‌ इत्येतेषां च दकारादेशो भवति । वसु-विदद्भ्याम्‌, 
विददिभः। पपिवद्भ्याम्‌, पपिवद्भिः। सरसु--उखास्रद्भ्याम्‌, उखास्रद्भिः। ध्वसु- 
पर्णध्वद्भ्याम्‌, पर्णध्वद्भिः। अनडइहू-अनडद्भ्याम्‌, अनइदिभः। स ॒इत्येव-विदान्‌। 
पपिवान्‌ । नकारस्य न भवति । सत्वे नाप्राप्त इदमारभ्यत इति तद्‌ बाध्यते। सयोगान्तलोपस्तु 
नैवमिति तेनैतदेव दत्वं बाध्यते । अनडहयोऽपि ठत्वमनेन बाध्यते । नुमस्तु विधानसामर््याद्‌ 
न भवति-अनडवान्‌। हे अनड्वन्निति । पदस्येत्येव-विदांसौ, विदांसः॥ 


तिप्यनस्तेः॥ ७३ ॥ 


तिपि परतः सकारान्तस्य पदस्यानस्तेर्दकार आदेशो भवति। अचकाद्‌ भवान्‌ । 
अन्वशाद्‌ भवान्‌। तिषीति किम्‌ ? चकास्तः क्विप्‌ , चकाः। अनस्तरिति किम्‌ ? आप 
एवेदं सलिलं सर्वमाः। आ इत्यस्तेर्लडि तिपि बहुलं छन्दसि" ( ७.३.६७ ) इतीड्‌ न 
करतः॥ 
सिपि धातो रर्वा॥ ७४ ॥ 


सिपि परतः सकारान्तस्य पदस्य धातो रुरित्ययमादेशो भवति, दकारो वा। 
अचकास्त्वम्‌, भचकात्‌ त्वम्‌। अन्वशास्त्वम्‌, अन्वशात्‌ त्वम्‌। धातुग्रहणं चोत्तरार्थ 
सग्रहणं च॥ 


दश्च ॥ ७८ ॥ 


दकारान्तस्य धातोः पदस्य सिपि परतो रुर्भवति, दकारो वा। अभिनस्त्वम्‌, 
अभिनत्‌ त्वम्‌। अच्छिनस्त्वम्‌, अच्छिनत्‌ त्वम्‌॥ 


र्वोरुपधाया दीर्घं इकः ॥ ७६ ॥ 


रेफवकारान्तस्य धातोः पदस्योपधाया इको दीर्घो भवति। गीः। धूः। पूः। 
आशीः। वकारग्रहणमुत्तरार्थम्‌। उपधाग्रहणं किम्‌ ? अबिभर्भवान्‌। अभ्यासेकारस्य मा 
भूत्‌ । इक इति किम्‌ ? अत्रैव प्रत्युदाहरणे भशब्दाकारस्य मा भूत्‌ । धातोरित्येव-अग्निः। 
वायुः। पदस्येत्येव-गिरौ, गिरः॥ 


१ - अप्रके$तं संलिलं सर्वमा इषृदम्‌ (ऋ० १०.१२६.३ ) । 

हलि च ॥ ७७ ॥ 


हलि च परतो रेफवकारान्तस्य धातोरुपधाया इको दीर्घो भवति। आस्तीर्णम्‌। 
विस्तीर्णम्‌ । विशीर्णम्‌। अवगृर्णम्‌ । वकारान्तस्य-दीव्यति । सीव्यति । धातोरित्येव- 
दिवमिच्छति दिव्यति। चतुर इच्छति चतुर्यति। इक इत्येव-स्मर्यते। भव्यम्‌। 
अपदान्तार्थोऽयमारम्भः॥ 


उपधायां च ॥ ७८ ॥ 


हलीत्यनुवर्तते। धातोरुपधाभूतौ यौ रेफवकारौ हल्परौ तयोरुपधाया इको दीर्घो 
भवति । हूर्छा-ूर्छिता । मुर्छा-मूर्िता । उर्वी-ऊर्विता। धुर्वी-धूर्विता । हलीत्येव- 
चिरि जिरि-चिरिणोति। निरिणोति। इह कस्माद्‌ न भवति-रि गतो" ( तुदा० ११४} 
रिर्यतुः, रिर्युः, वी गत्यादिषु ( अदा० ४१ ) विव्यतुः, विव्युरिति ? यणादेशस्य स्थानि- 
वत्त्वाद्‌ असिद्धत्वात्‌ च बहिरङ्गलक्षणत्वेन हल्परौ रेफवकारौ न भवतः। चतुर्यतित्यत्रापि 
बहिरङ्लक्षणत्वादतो लोपस्य ( ६.४.४८ ) धातोरुपधाभूतो रेफो न भवति । प्रतिदीन्नेत्यत्र 
तु हलि च" ( ८.२.७७ ) इति दीर्घत्वम्‌, दीर्घविधौ लोपाजादेशस्य स्थानिवद्‌भाव- 
प्रतिषेधात्‌ ( १.१.५८ ) भसिद्धं बहिरङ्गमन्तरङ्ग ( परि० ५० ) इत्येतत्‌ तु नाश्रयितव्यम्‌ 
( ८.२.२ का० )। “उणादयोऽव्युत्पन्नानि प्रातिपदिकानि" ( परि० २२ ) इति जिव्रिः 
किर्योगिर्योरित्येवमादिषु दीर्घो न भवति॥ 


न भकुर्घुराम्‌ ॥ ७६ ॥ 


रेफवकारान्तस्य भस्य कुर्‌ घुर्‌ इत्येतयोश्च दीर्घो न भवति । धुरं वहति धुर्यः। धुरि 
साधु्धर्यः। दिव्यम्‌। कुर्‌-कुर्यात्‌। षुर्‌-ष्टुर्यात्‌। रेफवकाराभ्यां भविशेषणं किम्‌ ? 
प्रतिदीव्ना । प्रतिदीव्ने॥ 


अदसोऽसेददु दो मः ॥ ८० ॥ 


अदसोऽसकारान्तस्य वर्णस्य दात्‌ परस्योवणदिशो भवति, दकारस्य च मकारः। 
अमुम्‌, अमू, अमून्‌। अमुना, अमूभ्याम्‌ । भाव्यमानेनाप्युकारेण सवणनिां ग्रहणमिष्यते" 
(परि० २० ) इत्येकमात्रिकस्य मात्रिकः, दिमाच्निकस्य दिमात्रिक आदेशो भवति। असेरिति 
किम्‌ ? अद इच्छति अदस्यति ॥ अदसोऽनोख इति वक्तव्यम्‌॥ ओकाररेफयोरपि 
प्रतिषेधो यथा स्यादिति। अदोऽत्र। अदः। तदर्थं केचित्‌ सूत्रं वर्णयन्ति-भः सेर्यस्य 
सोऽयमसिः, यत्र सकारस्याकारः क्रियत इति । तेन त्यदाद्यत्वविधान एतद्‌, अन्यत्र न 
भवितव्यमेवेति। अद्रयादेशे कथम्‌ ? 


काशिका = 


अदसो्दरेः पृथङ्‌ मुत्वं केचिदिच्छन्ति लत्ववत्‌। 
केचिद्‌ अन्त्यसदेशस्य नेत्येकेऽसेर्हि दृश्यते॥ इति॥ 


यैरसेरिति सकारस्य प्रतिषेधः क्रियते, 'भनन्त्यविकारेऽन्त्यसदेशस्य० ( परि० 
६८) इति च परिभाषा नाश्रीयते, तेषामुभयोरपि मुत्वेन भवितव्यम्‌-अमुमुयङ्‌, अमुमुयञ्चौ, 
अमुमुयञ्च इति, यथा चलीक्ल्प्यत इति लत्वम्‌ । ये तु परिभाषामाश्रयन्ति, तेषामन्त्यसदेशस्यैव 
भवितव्यम्‌-अदमुयड्‌, अदमुयञ्चौ, अदमुयञ्च इति । येषां तु त्यदाद्यत्वविषय एव मुत्येन 
भवितव्यमिति दर्शनम्‌, तेषामत्र न भवितव्यम्‌-अदक्रड्‌, अदक्रयञ्चौ, अदक्रञ्च इति। 
दादिति किम्‌ ? अलोऽन्त्यस्य मा भूत्‌-अमुया। अमुयोः॥ 


एत ईद्‌ बहुवचने॥ ८१ ॥ 


अदसो दकारादुत्तरस्य एकारस्य ईकारादेशो भवति, दकारस्य च मकारः, बहुवचने 
बहूनामर्थानामुक्तो । अमी। अमीभिः। अमीभ्यः। अमीषाम्‌। अमीषु । बहुवचन 
इत्यर्थनिर्देशोऽयम्‌, पारिभाषिकस्य हि बहुवचनस्य ग्रहणेऽमी इत्यत्र न स्यात्‌॥ 


वाक्यस्य टेः प्लुत उदात्तः॥ ८२ ॥ 


अधिकारोऽयम्‌ । वाक्यस्य टेरिति, प्लुत इति च, उदात्त इति च, एतत्रयमप्यधिकृतं 
वेदितव्यमा पादपरिसमाप्तेः। यदित ऊर्ध्वमनुक्रमिष्यामो वाक्यस्य टेः प्लुत उदात्त इत्येवं 
तद्‌ वेदितव्यम्‌ । वक्ष्यति-प्रत्यभिवादेऽशू्रे' ( ८.२.८३ )। अभिवादये देवदत्तोऽहं भोः, 
आयुष्मानेधि दे१व१दत्त३। पदाधिकारोऽनुवर्तत एव । वाक्यग्रहणमनन्त्यस्य पदस्य प्लुत- 
निवृ््यर्थम्‌। दिग्रहणं व्यञ्जनान्तस्यापि टेरचः प्लुतो यथा स्यात्‌-अ१ग्निचि३त्‌ इति॥ 


प्रत्यभिवादेऽशूद्रे॥ ८३ ॥ 


प्रत्भिवादो नाम यदभिवाद्यमानो गुरुराशिषं प्रयुक्ते, तत्राशूद्रविषये यद्‌ वाक्यं 
वर्तते तस्य टेः प्लुत उदात्तो भवति। अभिवादये देवदत्तोऽहं भोः, आयुष्मानेधि दे१व १ द१त्त३। 
अशूद्र इति किम्‌ ? अभिवादये तुषजकोऽहं भोः, आयुष्मानेधि तुषजक ॥ स्त्रियामपि 
प्रतिषेधो वक्तव्यः॥ अभिवादये गार्ग्यहं भोः, आयुष्मती भव गार्गि । असूयकेऽपि 
केचित्‌ प्रतिषेधमिच्छन्ति। अभिवादये स्थाल्यहं भोः, आयुष्मानेधि स्थालिन्‌ । यावच्च 
तस्यासूयकत्वं न ज्ञायते, तावदेव प्रत्यभिवादवाक्यम्‌। तस्मिस्त्वसूयकत्येन निज्ञति प्रत्य- 
भिवाद एव नास्ति, कुतः प्लुतः ? तथा द्युक्तम्‌-भसूयकस्त्वं जाल्म, न त्वं प्रत्यभिवादम्‌ 


9 ~ “प्रत्यभिवादनम्‌  इत्यपपाटो मुद्रितेषु। 


८.५४ काशिका 


अर्हसि, भिद्यस्व वृषल स्थालिन्‌" ( महाभाष्य ३.४१६ ) इति। अभिवादवाक्ये यत्‌ 
संकीर्तितं नाम गोत्रं वा, तद्‌ यत्र प्रत्यभिवादवाक्यान्ते प्रयुज्यते तत्र प्लुतिरिष्यते। इह न 
भवति-देवदत्त कुशल्यसि, देवदत्त आयुष्मानेधीति ॥ भोराजन्यविशां वेति वक्तव्यम्‌॥ 
भो अभिवादये देवदत्तोऽहम्‌ , आयुष्मानेधि देवदत्त भोः, आयुष्मानेधि देवदत्त भोः। 
राजन्य-अभिवादय इन्दवरमाहं भोः, आयुष्मानेधीन्रवभर्मरन्‌, आयुष्मानेधीन््रवर्मन्‌ । विश्‌- 
अभिवादय इन््पालितोऽहं भोः, आयुष्मानेधीन््र१पालि१त३। आयुप्मानेधीन्द्रपालित॥ 


दूराद्धूते च॥ ८४ ॥ 


दूराद्धूते यद्‌ वाक्यं वर्तते तस्य टेः प्लुतो भवति, स चोदात्तः। आह्वानं हूतम्‌, 
शब्देन संबोधनम्‌। आगच्छ भो माणवक देवदत्त ३ । आगच्छ भो माणवक यज्ञद १३ । दूरं 
यद्यप्यपेक्षाभेदादनवस्थितम्‌, तथापि हूतापेक्षं यत्‌ तदाश्रीयत इति यत्र प्राकृतात्‌ प्रयलात्‌ 
प्रयत्नविशेष आश्रीयमाणे शब्दः श्रूयते तद्‌ दूरम्‌ । हूतग्रहणं च सम्बोधनमात्रोपलक्षणार्थ 
द्रष्टव्यम्‌ । तेन यत्राप्याह्ानं नास्ति, तत्रापि प्लुतिर्भवति- सक्तून्‌ पिब देवदत्त, पलायस्व 
कदरत्त३ इति। अस्याश्च प्लुतेरेकश्रुत्या समावेश इष्यते । दूरादिति किम्‌ ? आगच्छ भो 
माणवक देवदत्त । दूरादाह्वाने वाक्यस्यान्ते यत्र संबोधनपदं भवति, तत्रायं प्लुत इष्यते । 
तेनेह न भवति-देवदत्त आगच्छ॥ 


हिहेप्रयोगे देहयोः॥ ८५ ॥ 


हैटेप्रयोगे दूराद्धूते यद्‌ वाक्यं वर्तते तत्र हिहयोरेव प्लुतो भवति । ह देवदत्त । 
हे३ देवदत्त। देवदत्त है ३। देवदत्त हे३। पुतनर्हैहयोर्ग्रहणम्‌ अनन्त्ययोरपि यथा स्यात्‌॥ 


गुरोरनृतोऽनन्त्यस्याप्येकेकस्य प्राचाम्‌॥ ८६ ॥ 


प्रत्यभिवादेऽशूद्रे' ( ८.२.८३ ) इत्येवमादिना यः प्लुतो विहितः, तस्यैवायं स्थानि- 
विशेष उच्यते। ऋकारवर्जितस्य गुरोरनन्त्यस्य, भपिशब्दादन्त्यस्यापि टेरेकैकस्य संबोधने 
वर्तमानस्य प्लुतो भवति प्राचामाचार्याणां मतेन । दे रवतत, दे$व्द इच दवदत्त ३। 
यरज्गत्त, यज्ञद इत्तयशदत ३ । गुरोरिति किम्‌ ? वकारात्‌ परस्य मा भूत्‌। अनृत इति 
किम्‌ ? कृष्णमिरतरं, कृष्णमित्र२। एकैकग्रहणं पर्यायार्थम्‌ । प्राचामिति ग्रहणं 
विकल्पार्थम्‌-आयुष्मानेधि देवदत्त । तदनेन यदेतदुच्यते- सर्व एव प्लुतः साहसमनिच्छता 


9 - “ अभिवादनवाक्ये ' इति न्यासे , मुद्रितेषु च । 

२ ~ " दूरादाह्वाने... आगच्छ इति पाटो न सार्वत्रिकः । 
३ - ' दूराद्धूते इति नास्ति ै०। 

४ - “ अन्त्ययोरपि ' इत्यपपाटो ह०। 


काशिका ८.७५ 
विभाषा कर्तव्यः" ( महाभाष्य ३.४२० ) इति, तदुपपन्नं भवति॥ 


ओमभ्यादाने॥ ८७ ॥ 


अभ्यादानं प्रारम्भः, तत्र य ओमृशब्दः तस्य प्लुतो भवति। ओम्‌ अ१ग्निमीमे 
पुरोहितम्‌ ( ऋ० १.१.१ )। अभ्यादान इति किम्‌ ? ओमित्येतदक्षरमुदूगीथमुपासीत 
( छा० उप० १.१.१ )॥ 


ये यज्ञकर्मणि॥ ८८ ॥ 


ये इत्येतस्य यज्ञकर्मणि प्लुतो भवति । ये३ यजामहे । यज्ञकर्मणीति किम्‌ ? ये 
यजांमह१ इति पञ्चाक्षरम्‌ ( तै० सं० १.६.११.१ ) इति स्वाध्यायकाले मा भूत्‌ । ये यजामह 
इत्यत्रैवायं प्लुत इष्यते। इह हि न भवति ¬ ये दैवासो दिव्येकादश स्थ ( ऋ० १.१३६. 
११ ) इति॥ 


प्रणवष्टेः॥ ८६ ॥ 


यज्ञकर्मणीति वर्तते । यज्ञकर्मणि टेः प्रणव आदेशो भवति । क एष प्रणवो नाम? 
पादस्य वार्दधर्चस्य वान्त्यमक्षरमुपसंगृह्य तदाद्यक्षरशेषस्य स्थाने त्रिमात्रमोकारमोङ्कारं वा 
विदधति, तं प्रणवमित्याचक्षते। अपां रेतसि जिन्वतोरम्‌ ( ऋ० ८.४४.१६ ) । दे$वान्‌ जिं 
गाति सुम्न¶योइम्‌ ( ऋ० ३.२७.१ )। दिग्रहणं सवदिशार्थम्‌। ओकारः सवदिशो यथा 
स्यात्‌, व्यञ्जनान्तेऽन्त्यस्य मा भूदिति । यज्ञकर्मणीत्येव-अपां रेतोंसि जिन्वति ( ऋ० ८. 
४४.१६ )॥ 


याज्यान्तः॥ 5० ॥ 


याज्या नाम ये याज्याकाण्डे पट्यन्ते मन््रास्तेषामन्त्यो यष्टिः स प्लवते यज्ञकर्मणि । 
स्तोभेर्विधेमाग्नये ३ ( ऋ० ८.४२.११ )। जिह्वामग्ने चक्षे हव्यवाहम्‌ ( तै० सं० ४.४. 
४.१ )। अन्तग्रहणं किम्‌ ? याज्या नाम ऋचः काश्चिद्‌ वाक्यसमुदायरूपाः, तत्र यावन्ति 
वाक्यानि तेषां सर्वेषां टेः प्लुतः प्राप्नोति। सवन्त्यस्येवेष्यते, तदर्थमन्तग्रहणम्‌॥ 


बरूहिप्रेष्यश्रौषड्वौषडावहानामादेः॥ ६१ ॥ 
ब्रूहि प्रेष्य श्रौषट्‌ वौषट्‌ आवह इत्येतेषामादेः प्लुतो भवति यज्ञकर्मणि । अग्नये१5- 


9 ~ तु०-आ० श्रौ० १.२.१० । 
२ ~ द्र०्-मै० सं० ४.१०-१४। 


८७६ काशिका 


नुब्रूरहि ( श० ब्रा० २.५.२.१२ )। प्रेष्य-अग्नये गोमयान्‌ प्रेश््यं । श्रौषट्‌-अस्तु 
श्रौषट्‌ ( ते सं० १.६.११.१ )। वौषट्‌ - सोमस्याग्ने वीहीरवौ३षंट्‌ ( ए ब्रा० ३. 
५,६ )। आवह -- अपैग्निमा २वंह ( तै० ब्रा० ३.५.३.२ )। आवंह देषवान्‌ यज॑मानाय (तै० 
व्रा० ३.५.३.२ ) इत्येवमादावयं प्लुतो न भवति । 'सर्वे विधयश्छन्दसि विकल्प्यन्ते" ( परि० 
३५ ) इति॥ 


अग्नीद्मेषणे परस्य च॥ ६२ ॥ 


अग्नीधः प्रेषणमग्नीत्ेषणम्‌। तत्रादेः प्लुतो भवति परस्य च। आरे श्रां 
इवय ( तै० सं० १,६.११.२ )। ओश्रारवंय। अत्रैवायं प्लुत इष्यते। तेनेह न 
भवति- अग्नीदग्नीन्‌ विहर बर्हिः्तंणाहि ( तै० सं० ६.३.१.२ ) इति। तदर्थं केचिद्‌ 
वक्ष्यमाणं विभाषेत्यभिसंबध्नन्ति। सा च व्यवस्थितविभाषेति। अपर आह-सर्व एव 
प्लुतः साहसमनिच्छता विभाषा विज्ञेयः ( महाभाष्य ३.४२० ) इति । इह तु उद्धररेउद्धर, 
अभिहर ेअभिहर इति छान्दसः प्लुतव्यत्ययः। यज्ञकर्मणीत्येव-आ श्रावय॥ 


विभाषा पृष्टप्रतिवचने हेः॥ ६३ ॥ 


पृष्टप्रतिवचने विभाषा हेः प्लुतो भवति। अकार्षीः कटं देवदत्त ? अकार्षं हि३, 
अकार्षं हि। अलावीः केदारं देवदत्त ? अभलाविषं हि३, अलाविषं हि । पष्टप्रतिवचन इति 
किम्‌ ? कटं करिष्यति हि। हेरिति किम्‌ ? करोमि ननु॥ 


निगृह्यानुयोगे च॥ ६४ ॥ 


स्वमतात्‌ प्रच्यावनं निग्रहः। अनुयोगस्तस्य मतस्याविष्करणम्‌। तत्र निगृह्यानुयोगे 
यद्‌ वाक्यं वर्तते तस्य टेः प्लुतो भवति विभाषा । अनित्यः शब्द इति केनचित्‌ प्रतिज्ञातम्‌, 
तमुपालिप्सुरुपपत्तिभिर्निगृह्य साभ्यसूयमनुयुट्क्तं-अनित्यः शब्द इत्यात्थ ३, अनित्यः 
शब्द इत्यात्थ । अद्य श्राद्धमित्यात्थ३, अद्य श्राद्धमित्यात्थ। अद्यामावास्येत्यात्थ३, 
अद्यामावास्येत्यात्थ । अद्यामावास्येत्येवं वादी युक्त्या प्रच्याव्य स्वमतादेवमनुयुज्यते॥ 


आग्रेडितं भरत्सने॥ ६५ ॥ 


'वाक्यादेरामन्तितस्य०' ( ८.१.८५ ) इति भर्त्सने दिर्वचनमुक्तम्‌, तस्याग्रेडितं 
प्लवते। चौर॑चौर३, वृष॑लरष$ल३, दस्योद१स्यो३ घातयिष्यामि त्वा, बन्धयिष्यामि त्वा ॥ 
भर्त्सने पययिणेति वक्तव्यम्‌॥ चौरश्चौर, चौरंचौर ३। तदर्थमाम्रेितग्रहणं दिरुक्तोप- 
लक्षणार्थं वर्णयन्ति॥ 


काशिका ८५७ 


अङ्गयुक्तं तिडाकाडक्षम्‌॥ ६६ ॥ 


अङ्ग इत्यनेन युक्तं तिडन्तमाकाङ्कषं भर्त्सने प्लवते। अङ्ग कूज३, अदर व्यहर३ 
इदानीं ज्ञास्यसि जात्म । तिडिति किम्‌ ? अङ्ग देवदत्त, मिथ्या वदसि । आकाङक्षमिति 
किम्‌ ? अङ्क पच । नैतदपरमाकादक्षति। भर्त्सन इत्येव-अङ्गाधीष्व, ओदनं ते दास्यामि॥ 


विचार्यमाणानाम्‌॥ ६७ ॥ 


प्रमाणेन वस्तुपरीक्षणं विचारः, तस्य विषये विचार्यमाणानां वाक्यानां टेः प्लुतो 
भवति। हो$तव्यं दीक्षि१तस्यं गृहा ३इ ( तै० सं० ६.१.४.५ )। होतव्यं न होतव्यमिति 
विचार्यते। तिष्टेद्यूपा३ेइ । अनुप्रहरे्यूपा३इ । यूपि तिष्ठेत्‌ , यूपेऽनुप्रहरेदिति विचार्यते॥ 


पूर्व तु भाषायाम्‌॥ €८ ॥ 


भाषायां विषये विचार्यमाणानां पूर्वमेव प्लवते। अहिरनु रज्नुर्नु। लोष्टो नु३ 
कपोतो नु। प्रयोगापेक्ष पूर्वत्वम्‌। इह भाषाग्रहणात्‌ पूर्वयोगश्छन्दसि विज्ञायते॥ 


प्रतिश्रवणे च॥ &६ ॥ 


प्रतिश्रवणमभ्युपगमः, प्रतिज्ञानम्‌, श्रवणाभिमुख्यं च । तत्राविशेषात्‌ सर्वस्य 
ग्रहणम्‌ । प्रतिश्रवणे यद्‌ वाक्यं वर्तते तस्य टेः प्लुतो भवति । देवदत्त भोः, किमात्थ३ । 
गां मे देहि भोः, अहं ते दशदामि३ । नित्यः शब्दो भवितुम १रई१ति३॥ 


अनुदात्तं प्रश्नान्ताभिपूजितयोः॥ १०० ॥ 


अनुदात्तः प्लुतो भवति प्रश्नान्ते, अभिपूनिते च । अगमं: पूर्वान्‌ ग्रामां३न्‌ 
अग्निभूता३ इ, पटा३उ। अग्निभूते, पटो इत्येतयोः प्रश्नान्ते वर्तमानयोरनुदात्तः प्लुतो 
भवति । अगम इत्येवमादीनां तु अनन्त्यस्यापि प्रश्नाख्यानयोः" ( ८.२.१०५ ) इति स्वरितः 
प्लुतो भवति। अभिपूनिते-शोभनः खल्वसि माणवक१३॥ 


9 - ' लोष्टः ` इत्यपपाठो है०। 
२ ~ इदमुदाहरणमन्ते न्यस्तं मुद्रितेषु । 


३ - “ नानेन प्लुतो विधीयते किं तु दूराद्भूतादिषु विहितस्यानन्त्यस्यापि प्रश्नाख्यानयोरिति 
स्वरितप्लुतस्यानुदात्तत्वं गुणमात्रं विधीयते ' इत्यधिकं क्वचित्‌ । 

चिदिति चोपमार्थं प्रयुज्यमाने॥ १०१ ॥ 


अनुदात्तमिति वर्तते। चिदित्येतस्मिन्‌ निपात उपमार्थ प्रयुज्यमाने वाक्यस्य 
टेरनुदात्तः प्लुतो भवति। प्लुतोऽप्यत्र विधीयते, न गुणमात्रम्‌। अग्निचिद्‌ भाया३त्‌। 
राजचिद्‌ भायारत्‌। अग्निरिव भायात्‌, राजेव भायादित्यर्थः। उपमार्थ इति किम्‌ ? 
कथचिदाहुः। प्रयुज्यमान इति किम्‌ ? अग्निर्माणवको भायात्‌॥ 


उपरिस्विदासीदिति च॥ १०२ ॥ 


अनुदात्तमिति वर्तते। उपरिस्विदासीदित्येतस्य टेरनुदात्तः प्लुतो भवति। 
अशधस्स्वंदासी इद्‌ उ9परिं स्विदासीत्‌ ( तै० ब्रा० २.८.६.५ )। अधः स्विदासीदित्यत्र 
विचार्यमाणानाम्‌" ( ८.२.६७ ) इत्युदात्तः प्लुतः। उपरिस्विदासीदित्यत्र तु अनेनानुदात्तः॥ 


स्वरितमाम्रेडितेऽसूयासंमतिकोपकुत्सनेषु॥ १०३ ॥ 


स्वरितः प्लुतो भवति आम्रेडिते परतोऽसूयायाम्‌, संमतौ, कोपे, कुत्सने च गम्यमाने । 
'वाक्यादेरामन्नितस्यासूयासंमतिकोपकुत्सनभर््सनेषु' ( ८.१.८ ) इति दिर्वचनमुक्तम्‌, तत्रायं 
प्लुतविधिः। असूयायां तावत्‌-माण१व१क३ माणवक, अपभिरूभपफक३ अभिरूपक रिक्त त 
आभिरूप्यम्‌। समतो-माण१व१क३ माणवक, अभिरूपक अभिरूपक शोभनः खल्वसि । 
केमे-माणफवपकंर माणवक, अश्विनीत१क अविनीतक इदानीं ज्ञास्यसि जाल्म । कुत्सने- 
शाक्तीकः शाक्तीक, याष्टीकं ३ याष्टीक रिक्ता ते शक्तिः ॥ असूयादिषु वावचनं 


कर्तव्यम्‌॥ माणवक माणवकेत्येवमाद्यपि यथा स्यात्‌॥ 
क्षियाशीय्रेषेषु तिडाकाडक्षम्‌॥ १०४ ॥ 


स्वरित इति वर्तते । क्षिया आचारभेदः, आशीः प्रार्थनाविशेषः, शब्देन व्यापारणं 
प्रेषः-एतेषु गम्यमानेषु तिडन्तमाकाद््षं यत्‌ तस्य स्वरितः प्लुतो भवति । आकाङक्षतीत्या- 
काङ्क्षम्‌, तिडन्तमुत्तरपदमाकाइक्षतीत्यर्थः । क्षियायां तावत्‌-स्वयं रथेन याति, उपाध्यायं 
पदातिं गमयतीति। स्वयम्‌ आदेनं ह भुरुक्तं३, उपाध्यायं सक्तून्‌ पाययति। पूर्वमत्र 
तिडन्तमुत्तरपदमाकाड्क्षतीति आकाङ्क्ष भवति। आशिषि- सुतांश्च लप्सीष्टं२ धनं च 
तात । छन्दोऽध्येषीष्टं३ व्याकरणं च भद्र । प्रैषे-कटं कुरुर ग्रामं च गच्छ । यवान्‌ लुनी- 
हिं सक्तूंश्च पिब । आकाड्क्षमिति किमू ? दीर्घं त आयुरस्तु। अग्नीन्‌ विहर॥ 


9 ~ “ साकाडक्षम्‌ ' इति मुद्रितेषु । 

अनन्त्यस्यापि प्रश्नाख्यानयोः॥ १०५ ॥ 


पदस्येति वर्तते, स्वरितमिति च। अनन्त्यस्यापि अन्त्यस्यापि पदस्य टेः प्लुतो 
भवति प्रश्न आख्याने च । अगमं ३: पूर्वान्‌ ग्रामां इन्‌ अग्निभूतां ३इ, पटा ३उ । सर्वेषामेव 
पदानामेष स्वरितः प्लुतः। अन्त्यस्य अनुदात्तं प्रश्नान्ताभिपूजितयोः' ( ८.२.१०० ) इति 
अनुदात्तोऽपि पक्षे भवति। आख्याने-अगमं३म्‌ पूर्वान्‌ ग्रामां२न्‌ भोः२॥ 


प्लुतावैच इदुतौ॥ १०६ ॥ 


दूराद्रूतादिषु प्लुतो विहितः। तत्र एेचः प्लुतप्रसद्रे तदवयवभूताविदुतौ प्लुतौ । 
एेडतिकायन । ओरेपमन्यव । अत्र यदेवर्णोवर्णयोरवर्णस्य च समविभागः, तदेदुतौ 
दिमात्रावनेन प्लुतौ क्रियेते। प्लुताविति हि क्रियानिमित्तोऽयं व्यपदेशः। इदुतौ प्लवेते 
वृद्धिं गच्छत इत्यर्थः। तावती च सा प्लुतिर्भवति, यावत्या तावैचौ त्रिमात्रो संपद्येते । 
यदा त्वर्धमात्रावर्णस्याध्यर्धमात्रेवर्णोविर्णयोः, तदा तावर्धतृतीयमात्रौ क्रियेते इति। भाष्ये 
तूक्तम्‌-इष्यत एव चतुमत्रिः प्लुत इति। तत्‌ कथम्‌ ? समप्रविभागपक्ष इदुतोरनेन 
त्रिमात्रः प्लुतो विधीयते॥ 


एचोऽगप्रगृह्यस्यादूराद्धूते पूर्वस्यार्धस्यादुत्तरस्येदुतौ॥ १०७ ॥ 


एचोऽगप्रगृह्यस्यादूराद्धूते प्लुतविषयस्य पूर्वस्यार्धस्याकार आदेशो भवति, स च 
प्लुतः, उत्तरस्येकारोकारावादेशौ भवतः। विषयपरिगणनं कर्तव्यम्‌ ॥ प्रश्नान्ताभि- 
पूनितविचार्यमाणप्रत्यभिवादयाज्यान्तेष्विति वक्तव्यम्‌ ॥ प्रश्नान्ते-अगम३ः 
पूर्वान्‌ ग्रामान्‌ अग्निभूता३इ, पटशरेउ। अभिपूनिते-भद्रं करोषि माणवक 
अग्निभूताञ्इ, पटारउ। विचार्यमाणे-होत१व्यं दीकषितस्यं गृहा इइ ( तै० सं० ६.१.४. 
€)। प्रत्यभिवादे-आयुष्मानेधि अग्निभूता३इ, पट ेउ। याज्यान्ते-उगृक्षानांय 
व9शाननांय) सोम॑पृष्ठाय वे१धसै। स्तोमैर्विधेमाग्नया३इ ( ऋ० २८.४३.११ )। सोऽयम्‌ 
अकारः प्लुतो यथाविषयमुदात्तोऽनुदात्तः स्वरितो वेदितव्यः। इदुतौ पुनरुदात्तावेव भवतः। 
परिगणनं किम्‌ ? विष्णुभूते विष्णुभूते३ घातयिष्यामि त्वा। आगच्छ भो माणवक 
विष्णुभूते । परिगणने च सत्यदूराद्भूत इति न वक्तव्यम्‌ । पदान्तग्रहणं तु कर्तव्यम्‌ । इह मा 


9 ~ ^ अगम ३: ' इत्यपपाटो मृद्रितेषु। 
२ ~ “यया ' इति मृद्रितेषु । 

३ - ˆ एव › इति नास्ति बाल०। 

४ - "पूर्वस्य ' इति नास्ति मुद्रितेषु । 
५ ~ ‹ आकारः ' इत्यपपाटो मुद्रितेषु। 

भूत्‌-भद्रं करोषि गौः इति। अप्रगृह्यस्येति किम्‌ ? शोभने खलु स्तः खट्वे१३ 
॥ भआमन्िते छन्दसि प्लुतविकारोऽयं वक्तव्यः॥ अग्ना३ेइ पलनीवा३ः ( तै० सं० 9. 
४.२७.१ )॥ 


तयोर्य्वावचि संहितायाम्‌॥ १०८ ॥ 


तयोरिदुतोर्यकारवकारादेशो भवतोऽचि संहितायां विषये। संहितायामित्येतत्‌ 
चाधिकृतम्‌। इत उत्तरमाध्यायपरिसमाप्तेर्यद्‌ वक्ष्यामः संहितायामित्येवं तद्‌ वेदितव्यम्‌ । 
अग्नाडयाशा। पटारवाशा। अग्नारयिन्द्रम्‌ । पटारवुदकम्‌। अचीति किम्‌ ? अग्ना३द्‌ । 
पटा३उ । संहितायामिति किम्‌ ? अग्ना द्‌ इन्द्रम्‌ । पटा३उ उदकम्‌। इदुतोरसिद्धत्वात्‌ 
इको यणचि" ( ६.१.७७ ) इति न प्राप्नोतीत्ययमारम्भः। अथापि कथचित्‌ तयोः 
सिद्धत्वं स्यात्‌, एवमपि सवर्णदीर्घत्वनिवृत्यर्थम्‌ ( ६.१.१०१ ) शाकलनिवृत््यर्थं ( ६. 
१.१२७ ) च वक्तव्यमेतत्‌। अथापि तन्निवृत्यर्थं यल्नान्तरमस्ति, तथापि यण्स्वर- 
निवृत्त्यर्थमिदमारभ्यते। यणादेशस्यासिद्धत्वाद्‌ “उदात्तस्वरितयोर्यणः स्वरितोऽनुदात्तस्य' 
( ८.२.४ ) इत्येष स्वरो न भवति। 

कितु यणा भवतीह न सिद्धं य्वाविदुतोर्यदयं विदधाति । 

तौ च मम स्वरसन्धिषु सिद्धौ शाकलदीर्घविधी तु निवर्त्यो॥ 

इक्तु यदा भवति प्लुतपूर्वस्तस्य यणं विदधात्यपवादम्‌ । 

तेन तयोश्च न शाकलदीर्घो यण्स्वरबाधनमेव तु हेतुः॥ 


इति श्रीवामनविरचितायां काशिकायां वृत्तावष्टमाध्यायस्य दितीयः पादः॥ 


9 °नु ' इति है०। 


काशिका ८८१ 


॥ अष्टमाध्यायस्य तृतीयः पादः ॥ 
मतुवसो रु सबुद्धौ छन्दसि॥ 9 ॥ 


संहितायामिति वर्तते। मत्वन्तस्य वस्वन्तस्य च पदस्य रुरित्ययमादेशो भवति 
संबुद्धौ परतश्छन्दसि विषये । मत्वन्तस्य तावत्‌ -- इन्द्र॑ मरुत्व इ१ह पाहि सोमम्‌ (तै० सं० 
१,४.१२.१ )। हरिवो मेषदिनंँ त्वा ( तै० सं० ४.७.१४.४ )। मरुतोऽस्य सन्ति, 
हरयोऽस्य सन्तीति मतुप्‌। सुतकारयोः हत्डयादिलोपे ( ६.१.६८ ) संयोगान्तस्य लोपे 
( ८.२.२३ ) च कृते नकारस्य रुर्भवति। वस्वन्तस्य खल्वपि-मीदूवंस्तोकाय तन॑याय 
मृक ( ऋ २.३३.१४ )। इन्द्र साह्नः। क्वसोर्निपातनं दाश्वानूसाह्ानूमीदूवांश्च ( ६. 
१.१२ ) इति। मतुवसोरिति किम्‌ ? ब्रह्मन्‌ स्तोष्यामः। संबुद्धाविति किम्‌ ? य॑ एवे 
विदांनशग्निमुपतिष्टते ( मै० सं० १.५.७ )। छन्दसीति किम्‌ ? हे गोमन्‌। हे पपिवन्‌ 
॥ वन उपसंख्यानं कर्तव्यम्‌॥ यस्त्वायन्तं) वसुना प्रातरित्वः ( ऋ० १,१२५.२ )। इणः 
प्रातःपूर्वस्य छन्दसि क्वनिप्‌॥ विभाषा भवद््‌भगवदघवतामोच्चावस्य॥ छन्दसि भाषायां 
च भवद्‌ भगवद्‌ अघवद्‌ इत्येतेषां विभाषा रर्वक्तव्यः, अवशब्दस्य च ओकारादेशः। 
सामान्येन छन्दसि भाषायां चेदं वचनम्‌। भवत्‌-हे भोः, हे भवन्‌। भगवतु-हे भगोः, 
हे भगवन्‌। भघवत्‌-हे अघोः, हे मघवन्‌ । निपातविज्ञानाद्‌ वा सिद्धम्‌। अथवा भो 
इत्येवमादयो निपाता द्रष्टव्याः । असंबुद्धावपि दिवचनबहुवचनयोरपि दृश्यन्ते । भो देवदत्त- 
यज्ञदत्तौ । भो देवदत्तयज्ञदत्तविष्णुमित्राः। तथा स्त्रियामपि च दृश्यन्ते-भो ब्राह्मणि 
इत्यादि । संहिताधिकार उत्तरत्रोपयुज्यते, यत्र भिन्नपदस्थौ निमित्तनिमित्तिनो- नश्छ्व्य- 
प्रशान्‌" ( ८.३.७ ) इति॥ 


अत्रानुनासिकः पूर्वस्य तु वा॥ २ ॥ 


अधिकारोऽयम्‌ । इत उत्तरं यस्य स्थाने सर्विधीयते, ततः पूर्वस्य तु वर्णस्य वानु- 
नासिको भवतीत्येतदधिकरृतं वेदितव्यम्‌, यदित रऊर्ध्वमनुक्रमिष्यामस्तत्र । वक्ष्यति- 
(समः सुटि" ( ८.३.५ )-सेस्स्कर्ता। संस्स्कर्तुम्‌। संस्स्कर्तव्यम्‌। अत्रग्रहणं रुणा सह 
सनियोगप्रतिपत्त्यर्थम्‌। अधिकारपरिमाणापरिग्रहे हि सति शो ठे लोपः ( ८.३.१३ ) 
इत्यत्रापि पूर्वस्यानुनासिक आशङ्क्येत 


9 - ° सुप्नुमोः इति बाल० ‹ सुप्तकारयोः ' इति तारा०, है०। सर्वत्रापपाटः। 
२ - ° निषातनविज्ञानाद्‌ ' इत्यपपाटो बाल० , दै०। 
३ - ' संहिताधिकार ` - ˆ ` इति › इति पाटः क्वाचित्कः । 

आतोऽटि नित्यम्‌॥ ३ ॥ 


अटि परतो रोः पूर्वस्याकारस्य स्थाने नित्यमनुनासिकादेशो भवति। दीर्घादि 
समानपादे" ( ८.३.६ ) इति रुत्वं वक्ष्यति, ततः पूर्वस्यातोऽनुनासिकविकत्पे प्राप्ते नित्यार्थं 
वचनम्‌। मणौ अंसि ( ऋ० ३.४६.२ )। मर्ह इन्द्रो य ओज॑सा ( ऋ० ८.६.१ )। देवौ 
अच्छा दीद्यत्‌ ( ऋ० ३.१.१ )। केचिदनुस्वारमधीयते, सच्छान्दसो व्यत्ययो द्रष्टव्यः| 
आत इति किम्‌ ? ये वा वन१स्पतीरनुं ( मा० सं० १३.७ )। अटीति किमू ? 
भवांश्चरति। भवांश्छादयति । नित्यग्रहणं विस्पष्टार्थम्‌॥ 


अनुनासिकात्‌ परोऽनुस्वारः॥ ४ ॥ 


अन्यशब्दोऽत्राध्याहर्तव्यः। तदपेक्षया चेयमनुनासिकादिति पञ्चमी । 
अनुनासिकादन्यो यो वर्णो रोः पूर्वः, यस्यानुनासिको न कृतः, ततः परोऽनुस्वार आगमो 
भवति । वक्ष्ति-'समः सुटि" ( ८.३.५८ )- संस्स्कर्ता । सस्स्कर्तुम्‌ । संस्स्कर्तव्यम्‌। धुमः 
खय्यम्परे" ( ८.३.६ )-पुस्कामा। नश्छव्यप्रशान्‌" ( ८.३.७ )-भवांश्चरति। केचित्‌ तु 
परशब्दमेवान्यार्थ वर्णयन्ति । अनुनासिकात्‌ परोऽनुनासिकादन्योऽनुस्वारो भवति । यस्मिन्‌ 
पक्षेऽनुनासिको नास्ति, तत्रानुस्वारागमो भवति । स तु कस्यागमो भवति? रोः पूर्वस्यैवेति 
वर्तते, व्याख्यानादादेशो न भवति॥ 


समः सुटि॥ ५ ॥ 

रुर्वतते। सम्‌ इत्येतस्य रुर्भवति सुटि परतः संहितायां विषये। सैस्स्कर्ता। 
संस्स्कर्तुम्‌। संस्स्कर्तव्यम्‌। सस्स्कर्ता। सस्स्कर्तुम्‌। संस्स्कर्तव्यम्‌। अत्र रोर्विसर्जनीये 
कृते वा शरि" ( ८.३.३६ ) इति पक्षे विसर्जनीय एव प्राप्नोति। व्यवस्थितविभाषा 
द्रष्टव्या । तेनात्र नित्यं सकार एव भवति। अस्मिन्ेव सूत्रे सकारादेशो वा निर्दिश्यते। 
समः स्सुटीति दिसकारको निर्देशः। सम इति किम्‌ ? उपस्कर्ता। सुटीति किम्‌ ? 
संकरतिः। कश्चिदाह--॥ संपुंकानां सो वक्तव्यः॥ सुविधौ ह्यनिष्टप्रसद्गः-संस्स्कर्ता, 
पुंस्कामा, कास्कानिति॥ 


पुमः खय्यम्परे॥ ६ ॥ 
पुमित्येतस्य रुर्भवत्यम्परे खयि परतः। पुंस्कामा, पुंस्कामा । पुस्पुत्रः, पुस्पुत्रः। 


१ ~ “ भवांश्लाघयति › इत्यपपाटो है° तारा०। 
२ ~ “ समः ' इत्यपपाटो मुद्रितेषु। 
३ - अत्र समो वा लोपमेक इच्छन्ति ` इति वचनमपि महाभाष्येऽधीयते। 

पस्फलम्‌, पुंस्फलम्‌ । पुंश्चली, पुंश्चली । पुस्कामेत्यत्र विसर्जनीयस्य कुप्वोः क > पौ 
च' (८.३.३७ ) इति प्राप्नोति । तस्मादत्र सकार एवादेशो वक्तव्यः। दिसकारकनिर्दशपक्षे 
तु पूर्वस्मादेव सूत्रात्‌ स इत्यनुवर्तते । स्त्वं त्वनुवर्तमानमपि नात्राभिसंबध्यते, संबन्धानुवृत्तिस्त- 
स्येति। खयीति किमू ? पुंदासः। पुंगवः। अम्पर इति किमू ? पुक्षीरम्‌। पुश्षुरम्‌। 
परग्रहणं किम्‌? पुमाख्यः। पुमाचारः॥ 


नश्छ्व्यप्रशान्‌॥ ७ ॥ 


अम्पर इति वर्तते। नकारान्तस्य पदस्य प्रशान्वर्जितस्य सुर्भवत्यम्परे छवि परतः। 
भर्वश्छादयति, भवाश्छादयति । भर्वाश्चिनोति, भवांश्चिनोति । भर्वोष्टीकते, भवाष्टीकते । 
भर्वास्तरति, भवांस्तरति । छवीति किम्‌ ? भवान्‌ करोति। अप्रशानिति किम्‌ ? प्रशान्‌ 
छादयति । प्रशान्‌ चिनोति। अम्पर इत्येव-भवान्‌ त्सरुकः॥ 


उभयथर्षु॥ ८ ॥ 


पूर्वेण नित्ये प्राप्ते विकल्पः क्रियते । नकारान्तस्य पदस्य छवि परतोऽम्पर उभयथा 
ऋक्षु भवति, सर्वा नकारो वा । तस्मिस्त्वा दधाति, तस्मिन्त्वा दधाति । ऋष्ष्वति किम्‌ ? 
+ 1 ॥ सुखादितान्‌ * 
रतौस्त्वं खाद न्‌ ( मा० सं० ११.७८ )॥ 


दीर्घादटि समानपादे॥ ६ ॥ 


न इत्यनुवर्तते। दीघदुत्तरस्य पदान्तस्य नकारस्य रुर्भवत्यटि परतः तौ चेद्‌ 
निमित्तनिमित्तिनौ समानपादे भवतः। ऋष्ष्वति प्रकृतत्वाद्‌ ऋक्पाद इह गृह्यते । 
परिधीरति ( ऋ० ६.१०७.१६ )। देवाँ अच्छा दीद्य॑त्‌ ( ऋ० ३.१.१ )। महौ इन्रो य 
ओजं सा ( ऋ० ८.६.१ )। दीर्घादिति किम्‌ ? अह१नहिम्‌ ( ऋ० १.३२.१ )। अटीति 
किमू? इभ्यान्‌ क्षत्रियान्‌ । समानपाद इति किम्‌ ? यातुधानानुपस्पृश ( ऋ० १०.८७.२)। 
उभयथेत्येव-आदित्यान्‌ हवामहे॥ 


नन्‌ पे॥ १० ॥ 


नृनि्येतस्य नकारस्य रुर्भवति पशब्दे परतः। अकार उच्चारणार्थः। नुः पाहि 
( ऋ० ८.८४.३ ), नुः पाहि । नः प्रीणीहि, नुः प्रीणीहि । प इति किम्‌ ? नृन्‌ भोजयति । 
उभयथेत्यपि केचिदनुवर्तयन्ति। नृन्‌ पाहि ( ऋ० १.१७४.१ ) इत्यपि यथा स्यात्‌॥ 


१ ~ तु०-ऋ० १.६५.४। 
२ - तु०-ऋ० १०.६६.४। 

स्वतवान्‌ पायौ॥ ११ ॥ 


स्वतवानित्येतस्य नकारस्य रुर्भवति पायुशबदे परतः। स्वतर्वोः पायुरग्ने ( ऋ० ४. 
२.६ )॥ 


कानाग्रेडिते॥ १२ ॥ 


कानित्येतस्य नकारस्य सर्भवति आग्रेडिते परतः। कास्कानामन्त्रयते । कास्कान्‌ 
भोजयति। अस्य कस्कादिषु ( ८.३.४८ ) पाटो द्रष्टव्यः। तेन कुष्वोः > क > पो चः 
( ८.३.३७ ) इति न भवति। समः सुटि" ( ८.३.५९ ) इत्यतो वा सकारोऽनुवर्तते, स 
एवात्र विधीयते । पूर्वेषु योगेषु संबन्धानुवृत्त्यागतस्य रोरत्रानभिसंबन्धः। आम्रेडित इति 
किम्‌ ? कान्‌ कान्‌ पश्यति। एकोऽत्र कुत्सायाम्‌॥ 


टो ठे लोपः॥ १३ ॥ 


टकारस्य ठकारे लोपो भवति । सत्यपि पदाधिकारे तस्यासंभवादपदान्तस्य ठकार- 
स्यायं लोपो विज्ञायते। लीढम्‌। मीढम्‌ । उपगूढम्‌। प्टत्वस्यात्र सिद्धत्वमाश्रयाद्‌ 
द्रष्टव्यम्‌ । श्वलिड्‌ टौकत इत्यत्र तु जश्त्वे कृते कार्यी नास्तीति लोपाभावः। न च ठलोपो 
जश्त्वापवादो विज्ञातुं शक्यते, तस्य हि लीढादिर्विषयः संभवति। तत्र हि श्रुति- 
कृतमानन्तर्यमस्ति । शाघ््रकृतं तु यदनानन्तर्य ष्टुत्वस्यासिद्धत्वेन प्राप्तम्‌, तत्‌ तु सूत्रकरण- 
सामर््याद्‌ बाध्यते। श्वलिड्‌ दौकत इत्यत्र तु न श्रुतिकृतमानन्तर्यम्‌, न शास्नकृतमिति 
विषयोऽयं ठलोपस्य॥ 


रोरि॥ १४॥ 


रेफस्य रेफे परतो लोपो भवति । नीरक्तम्‌। दूरक्तम्‌। अग्नी रथः। इन्दू रथः। 
पुना रक्त वासः। प्राता राजक्रयः। पदस्येत्यत्र विशेषणे षष्टी, तेनापदान्तस्यापि रेफस्य 
लोपो भवति। ज्गृधेरजर्घाः, पास्पर्धरपास्पा इति॥ 


खरवसानयोर्विसर्जनीयः॥ १५ ॥ 
र इति वर्तते। रेफान्तस्य पदस्य खरि परतोऽवसाने च विसर्जनीयादेशो भवति । 


9 - “ मीढम्‌ ' इति नास्ति मृद्रितेषु। 

२ - ' कार्यम्‌ ' इत्यपपाटो मुद्रितेषु । 

३ - ‹ यदा नानन्तर्यम्‌ › इति रै०। तत्र ˆ यदा ` ‹ तत्‌ ' न संवदेते । 
४ ~ ‹ तेन पदान्तस्यापि ' इति बाल०। 


काशिका ८८५ 


वृक्षश्छादयति । प्लक्षश्छादयति । वृक्षस्तरति । प्लक्षस्तरति। अवसाने-वृक्षः। प्लक्षः। 
खरवसानयोरिति किम्‌ ? अग्निर्नयति । वायुर्नयति । इह नृकुट्यां भवो नाकुटः, नृपतेरपत्यं 
नार्पत्य इति वृद्धर्बहिरङ्गलक्षणत्वात्‌ तदाश्रयस्य रेफस्य असिद्धं बहिरङ्गम्‌०' ( परि० ५० ) 
इत्यसिद्धत्वाद्‌ विसर्जनीयो न भवति॥ 


रोः सुपि॥ १६ ॥ 


रु इत्येतस्य रेफस्य सुपि परतो विसर्जनीयादेशो भवति। पयभ्सु। सर्पिःु। 
यशःसु । सुपीति सप्तमीबहुवचनं गृह्यते। सिद्धे सत्यारम्भो नियमार्थः। रोरेव सुपि 
विसर्जनीयादेशः, नान्यस्य । गीर्षु । धूर्षु॥ 


भोभगोअघोभपूर्वस्य योऽशि॥ १७ ॥ 


भोर्‌ भगोर्‌ अघोर्‌ इत्येवपूर्वस्यावर्णपूर्वस्य च रो रेफस्य यकारादेशो भवत्यशि 
परतः। भो अत्र। भगो अच्र। अघो अत्र। भो ददाति। भगो ददाति। अघो ददाति। 
अवर्णपूर्वस्य-क आस्ते, कय्‌ आस्ते । ब्राह्मणा ददति । पुरुषा ददति । भोभगोअघोअपूर्वस्येति 
किम्‌ ? अग्निरत्र । वायुरत्र । अशूग्रहणं किम्‌ ? वृक्षः । प्लक्षः। नैतदस्ति, संहितायाम्‌" 
( ८.२.१०८ ) इत्यनुवर्तते। तर्हश्ग्रहणमुत्तरार्थम्‌। हलि सर्वेषाम्‌” ( ८.३.२२ ) इत्ययं 
लोपोऽशि हलि यथा स्यात्‌। इह मा भूत्‌-वृक्षं वृश्चतीति वृक्षवृट्‌, तमाचष्टे यः स 
वृक्षवयति, वृक्षवयतेरप्रत्ययो वृक्षव्‌ करोति। अथ तत्रैवाश्ग्रहणं कस्माद्‌ न कृतम्‌ ? 
उत्तरार्थम्‌, मोऽनुस्वारः ( ८.३.२३ ) इति हत्मात्रे यथा स्यात्‌। व्योर्लघुप्रयलतरः 
शाकटायनस्य ( ८.३.१८ ), (लोपः शाकल्यस्य" ( ८.३.१६ ) इत्येतत्‌ च वृक्षव्‌ करोतीत्यत्र 
मा भूदित्यश्ग्रहणम्‌। रोरित्येव-प्रातरत्र । पुनरत्र ॥ 


व्योर्लघुप्रयततरः शाकटायनस्य ॥ १८ ॥ 


वकारयकारयोभोभगोअघोअवर्णपूर्वयोः पदान्तयो्लघुप्रयलतर आदेशो भवत्यशि 
परतः शाकटायनस्याचार्यस्य मतेन । भोयत्र, भो अत्र । भगोयत्र, भगो अत्र । अघोयत्र, 
अघो अत्र। कयास्ते, क आस्ते। अस्मायुद्धर, अस्मा उद्धर । असावादित्यः, असा 
आदित्यः। दावत्र, दा अत्र । दावानय, दा आनय । लघुप्रयलतरत्वमुच्चारणे स्थानकरण- 
शेथिल्यम्‌। स्थानं ताल्वादि । करणं जिह्वामूलादि । तयोरुच्वारणे शेथिल्यं मन्दप्रयतता॥ 


9 - “वृक्षष्टकारः, प्लक्षष्टकारः, वृक्षश्चिनोति, प्लक्षश्चिनोति, वृक्षष्टीकते, प्लक्षष्टीकते ' इत्यधिक क्वचित्‌| 
२ ~ ‹ इत्यस्य › इति रै०। 

लोपः शाकल्यस्य ॥ १६ ॥ 


वकारयकारयोः पदान्तयोरवर्णपूर्वयोर्लोपो भवति शाकल्यस्याचार्यस्य मतेनाशि 
परतः। क आस्ते, कयास्ते। काक आस्ते, काकयास्ते। अस्मा उद्धर, अस्मायुद्धर । दा 
अच्र, दावत्र। असा आदित्यः, असावादित्यः। शाकल्यग्रहणं विभाषार्थम्‌ । तेन यदापि 
लघुप्रयलतरो न भवत्यादेशः, तदापि व्योः पक्षे श्रवणं भवति॥ 


ओतो गार्ग्यस्य॥ २० ॥ 


ओकाराटुत्तरस्य यकारस्य लोपो भवति गार्ग्यस्याचार्यस्य मतेनाशि परतः। भो 
अन्न । भगो अत्र। भो इदम्‌। भगो इदम्‌। नित्यार्थोऽयमारम्भः। गार्ग्यग्रहणं पूजार्थम्‌ । 
योऽयमलयुप्रयत्नस्य विकल्पेन लोपः क्रियते सोऽनेन निवर्त्यते । लघुप्रयलतरस्तु भवत्येव 
यकारः। भो अत्र, भोयत्र। भगो अत्र, भगोयत्र। अघो अत्र, अघोयत्र। केचित्‌ तु 
सर्वमेव यकारमत्र नेच्छन्ति॥ 


उञि च पदे॥ २१॥ 


अवर्णपूर्वयोर्व्योः पदान्तयो्लोपो भवत्युञि च पदे परतः। सं उ एकविंशं 
वर्तनिः ( मे० सं० २.७.२० )। स उ एकाग्निः। पद इति किम्‌ ? तन्त्र उतम्‌, तन्त्रयुतम्‌। 
वेजः संप्रसारणे करत उजिति भूतपूर्वेण जकारेण शक्यते प्रतिपत्तुमिति । अथोजित्येवंरूपो 
निपातः प्रतिपदोक्तोऽस्ति, तदा लाक्षणिकत्वाद्‌ वेजादेशस्य ग्रहणमिह नास्ति ( परि० 
१०९५), उत्तरार्थं पदग्रहणं क्रियते॥ 


हलि सर्वेषाम्‌॥ २२ ॥ 


हलि परतो भोभगोअघोभपूर्वस्य यकारस्य पदान्तस्य लोपो भवति सर्वेषामाचार्याणां 
मतेन । भो हसति। भगो हसति। अघो हसति। भो याति। भगो याति। अघो याति। 
वृक्षा हसन्ति । सर्वेषाग्रहणं शाकटायनस्यापि लोपो यथा स्यात्‌, लघुप्रयत्तरो मा भूदिति॥ 


मोऽनुस्वारः॥ २३ ॥ 


मकारान्तस्य पदस्य अनुस्वार आदेशो भवति हलि परतः। कुण्डं हसति। वनं 
हसति । कुण्ड याति। वनं याति । हलीत्येव-त्वमव्र । किमत्र । पदान्तस्येत्येव-गम्यते । 
रम्यते॥ 


१ ~ ‹ मकारस्य पदान्तस्य › इति मुद्रितेषु । स तु न युज्यते । 
२ ~ ( वनं याति ' इति नास्ति बाल०। 

नश्चापदान्तस्य अलि॥ २४ ॥ 


नकारस्य मकारस्य चापदान्तस्यानुस्वारादेशो भवति ञ्जलि परतः। पयासि। 
यशासि। सर्पीषि। धनूषि। मकारस्य-आक्रस्यते। आचिक्रसते। अधिजिगासते। 
अपदान्तस्येति किम्‌ ? राजन्‌ भुद्‌कष्च । ञ्ललीति किम्‌ ? रम्यते। गम्यते॥ 


मो राजि समः क्वौ॥ २५ ॥ 


समो मकारस्य मकार आदेशो भवति राजतौ क्चिप्प्रत्ययान्ते परतः। सम्राट्‌ 
साम्राज्यम्‌ । मकारस्य मकारवचनमनुस्वारनिवृ््यर्थम्‌ । राजीति किम्‌ ? संयत्‌। सम इति 
किम्‌ ? किराट्‌। क्वाविति किम्‌ ? संराजिता। संराजितुम्‌। संराजितव्यम्‌॥ 


हे मपरे वा॥ २६ ॥ 


हकारे मकारपरे परतो मकारस्य वा मकार आदेशो भवति । किम्‌ ह्मलयति, कि 
ह्यलयति। कथम्‌ हयलयति, कथं ह्मलयति ॥ यवलपरे यवला वा॥ यवलपरे हकारे 
मकारस्य यवला यथासंख्यं वा भवन्तीति वक्तव्यम्‌। किये ह्यः, कि ह्यः। किव हलयति, 
कि हलयति । किलं ह्ादयति, कि ह्ञादयति॥ 


नपरे नः॥ २७ ॥ 


नकारपरे हे परतो मकारस्य वा नकारादेशो भवति । किन्‌ हते, कि हुते। कथन्‌ 
हुते, कथं हूुते॥ 


ङ्णोः कुक्टुक्‌ शरि॥ २८ ॥ 


उकारणकारयोः पदान्तयोः कुक्‌ टग्‌ इत्येतावागमौ वा भवतः शरि परतः । प्राड्क्‌ 
शेते, प्राड्‌ शेते । प्राड्क्‌ षष्टः, प्राड्‌ षष्टः। प्राड्क्‌ साये, प्राड्‌ साये । णकारस्य-वणट्‌ 
शेते, वणू शेते । पूर्वान्तिकरणं प्राङ्क छेते इत्यत्र छत्वार्थम्‌ । शश्छोऽटि" ( ८.४.६३ ) इति 
हि पदान्ताद्‌ ञ्य इति तद्‌ विज्ञायते। इह मा भूत्‌--पुरा करूरस्यं वि9 सुपो विरष्शिन्‌ ( मा० 
सं० १.२८ ), प्राड्क्‌ साय इत्यत्रापि सात्पदाद्योः" ( ८.३.१०६ ) इति षत्वप्रतिषेधार्थं च, 
वणूट्‌ साय इत्यत्र च “न पदान्ताटरोरनाम्‌' ( ८.४.४२ ) इति ष्टुत्वप्रतिषेधार्थम्‌॥ 


9 ~ ^ धनूषि ' इति नास्ति है०। 
२ ~ “ आचिक्रस्यते ' इति मृद्रितेषु। 

डः सि धुट्‌॥ २६ ॥ 


उकारान्तात्‌ पदादुत्तरस्य सकारादेः पदस्य वा धुडागमो भवति । श्वलिट्त्साये, 
श्वलिट्‌ साये । मधुलिटृत्साये, मधुलिट्‌ साये । परादिकरणं न पदान्ताटोरनाम्‌' ( ८.४.४२) 
इति ष्टुत्वप्रतिषेधार्थम्‌॥ 


नश्च ॥ ३० ॥ 


नकारान्तात्‌ पदादुत्तरस्य सकारस्य वा धुडागमो भवति । भवान्त्साये, भवान्‌ 
साये। महान्त्साये, महान्‌ साये । धुटश्चर्त्वस्य चासिद्धत्वाद्‌ नश्छव्यप्रशान्‌" ( ८.३.७ ) 
इति रुत्वं न भवति॥ 


शि तुक्‌॥ ३१ ॥ 


नकारस्य पदान्तस्य शकारे परतो वा तुगागमो भवति । भवाञ्च्छेते । पूर्वान्तिकरणं 
छत्वार्थम्‌। यद्येवं कुर्वञ्च्छेते इत्यत्र नकारस्यापदान्तत्वाद्‌ णत्वं प्राप्नोति । तत्र समाधिमाहुः- 
(स्तोः श्चुना श्चुः" ( ८.४.४० ) इत्यत्र योगविभागः क्रियते णत्वप्रतिषेधार्थम्‌ , स्तोः श्चुना 
णकारो न भवतीति, ततः श्चुरिति॥ 


ङमो हस्वादचि उमुण्‌ नित्यम्‌॥ ३२ ॥ 


हस्वात्‌ परो यो उम्‌ तदन्तात्‌ पदादुत्तरस्याचो उमुडागमो भवति नित्यम्‌ । ङणनेभ्यो 
यथासंख्यं ङणना भवन्ति-उकारान्ताद्‌ इट्‌-ग्रत्यङ्डास्ते । णकारान्ताद्‌ णुट्‌-वण्णास्ते । 
वण्णवोचत्‌। नकारान्ताद्‌ नुट्‌-कुर्वन्नास्ते । कुर्वनवोचत्‌। कृषन्नास्ते । कृषननवोचत्‌। 
डम इति किम्‌ ? त्वमास्से। हस्वादिति किम्‌ ? प्राडास्ते। भवानास्ते। अचीति 
किम्‌? प्रत्यङ्‌ करोति। इह परमदण्डिनौ, परमदण्डिनेति “उत्तरपदत्वे चापदादिविधौ" ( 
महाभाष्य १.१६६ ) इति प्रत्ययलक्षणप्रतिषेधादुत्तरपदस्य पदत्वं नास्तीति उमुड्‌ न भवति । 
अथवा उनि च पदे" ( ८.३.२१ ) इत्यतः सप्तम्यन्तं पद इत्यनुवर्तते । तेनाजादौ पदे उमुड्‌ 
भवति॥ 


मय उजोवोवा॥ ३३ ॥ 


मय उत्तरस्य उञो वा वकारादेशो भवत्यचि परतः। शम्व॑स्तु ( मा० सं० २३.४४) 


१ - वस्तुतस्त्वत्र रुत्वप्राप्तिरेव नास्ति, छवोऽम्परत्वाभावात्‌ । व्याख्याकृतोः कल्पना तु श्रद्धातिरेकमात्रम्‌ । 
अग्रन्थोऽयमित्येव साम्प्रतम्‌ । 

वेदिः, शमु अस्तु वेदिः। तदस्य परेतः, तदु अस्य परेतः। किम्वावपनम्‌ ( मा० सं० २३. 
६ ), किमु आवपनम्‌ । प्रगृह्यत्वादुञः प्रकृतिभाव प्राप्ते वकारो विधीयते । तस्यासिद्धत्वाद्‌ 
हलीति मोऽनुस्वारः" ( ८.३.२३ ) न भवति॥ 


विसर्जनीयस्य सः॥ ३४ ॥ 


खरीत्यनुवर्तते । विसर्जनीयस्य सकार आदेशो भवति खरि परतः। वृक्षश्छादयति । 
प्लक्षश्छादयति । वुक्षष्टकारः। प्लक्षष्टकारः। वृक्षस्थकारः। प्लक्षस्थकारः। वृक्षश्चिनोति। 
प्लक्षश्चिनोति। वृक्षष्टीकते। प्लक्षष्टीकते। वृक्षस्तरति । प्लक्षस्तरति॥ 


शर्परे विसर्जनीयः॥ ३५ ॥ 


शर्परे खरि परतो विसर्जनीयस्य विसर्जनीयादेशो भवति। शशः क्षुरम्‌ । पुरुषः 
्षुरम्‌। अद्भिः प्सातम्‌। वासः क्षौमम्‌। पुरुषः त्सरुः। घनाघनः क्षोभंणश्चर्षणीनाम्‌ 
( ऋ० १०.१०३.१ )। नेति वक्तव्ये विसर्जनीयस्य विसर्जनीयादेशविधानं विकार- 
निवृत्यर्थम्‌। तेन जिहवामूलीयोपध्मानीयौ न भवतः॥ 


वा शरि॥ ३६ ॥ 


विसर्जनीयस्य विसर्जनीयादेशो वा भवति शरि परे । वृक्षः शेते, वृक्षश्शेते । प्लक्षः 
शेते, प्लक्षश्शेते । वृक्षः षण्डे, वृक्षष्यण्डे । वृक्षः साये, वृक्स्साये ॥ खर्परे शरि वा लोपो 
वक्तव्यः॥ वृक्षा स्थातारः, वृक्षाः स्थातारः, वृक्षास्स्थातारः॥ 


कुप्वोः कपौ च॥ ३७ ॥ 


कवर्गपवर्गयोः परतो विसर्जनीयस्य यथासंख्यं * क > प इत्येतावादेशौ भवतः, 
चकाराद्‌ विसर्जनीयश्च । वृक्ष > करोति, वृक्षः करोति । वृक्ष > खनति, वृक्षः खनति । वृक्ष 
> पचति, वृक्षः पचति । वृक्ष > फलति, वृक्षः फलति । कपावुच्चारणार्थो । जिह्वामूलीयो- 
पध्मानीयावेतावादेशौ । विसर्जनीयस्य सः' ( ८.३.२४ ) इत्येतस्मिन्‌ नाप्राप्त इदमारभ्यत 
इत्येतस्य बाधकम्‌, शर्परे विसर्जनीयः" ( ८.३.३५ ) इत्येतत्‌ तु न बाध्यते-वासः क्षौमम्‌, 
अद्भिः प्सातम्‌। पूर्वत्रासिद्धे नास्ति विप्रतिषेधोऽभावादुत्तरस्येति शर्परे विसर्जनीयः" 
( ८.३.३५ ) इत्येतदेव भवति । केचित्‌ तु एतदर्थं योगविभागं कुर्वन्ति। कुप्वोः शर्परयोः 
विसर्जनीयस्य विसर्जनीय आदेशो भवति। किमर्थमिदम्‌ ? > क > पौ चेति वक्ष्यति, 
तद्बाधनार्थमिति॥ 

सोऽपदादौ॥ ३८ ॥ 


सकार आदेशो भवति विसर्जनीयस्य कुप्वोरपदाद्योः परतः। पाशकल्पक- 
काम्येषु । याप्ये पाशप्‌" ( ५.३.४७ }-पयस्पाशम्‌ । ईषदसमाप्तौ कल्पप्‌०' ( ८.३.६७)- 
पयस्कल्यम्‌। यशस्कल्पम्‌। ्रागिवात्‌ कः' ( ५.३.७० }-पयस्कम्‌। यशस्कम्‌ । 
काम्यय्‌०" ( ३.१.६ )-पयस्काम्यति। यशस्काम्यति। अपदादाविति किम्‌ ? पय > 
कामयते। पय > पिबति ॥ सोऽपदादावित्यनव्ययस्येति वक्तव्यम्‌॥ इह मा भूत्‌- 
प्रातःकल्पम्‌, पुनःकल्पमिति ॥ रोः काम्ये नियमार्थम्‌॥ रोरेव काम्ये नान्यस्येति नियमार्थ 
वक्तव्यम्‌। पयस्काम्यति। यशस्काम्यति। इह मा भूत्‌-गीःकाम्यति । धूःकाम्यति 
॥ उपध्मानीयस्य च॥ कवर्गे परतः सकार आदेशौ भवतीति वक्तव्यम्‌ । कि प्रयोजनम्‌? 
उव्निरुपध्मानीयोपधः पटूयत इति दश्नेऽभ्युटूगः, समुद्ग इति यथा स्यात्‌॥ 


इणः षः॥ ३६5 ॥ 


अपदादाविति वर्तते । इण उत्तरस्य विसर्जनीयस्य षकारादेशो भवति कुप्वोरपदाद्योः 
परतः। पाशकल्पककाम्येषु । पाश-सर्पिष्पाशम्‌। यजुष्पाशम्‌। कल्प-सर्पिष्कल्पम्‌। 
यजुष्कल्पम्‌। क-सर्पिष्कम्‌। यजुष्कम्‌। काम्य-सर्पिष्काम्यति । यजुष्काम्यति। अपदादा- 
वित्येव-भग्निः करोति। वायुः करोति। अग्निः पचति। वायुः पचति । कुप्वोरित्येव- 
सर्षिस्ते। यजुस्ते। इत उत्तरं स इति, इणः ष इति च वर्तते। तत्रेणः परो यो 
विसर्जनीयस्तस्य षकारो भवति, अन्यस्य सकारो भवति॥ 


नमस्पुरसोर्गत्योः॥ ४० ॥ 


नमस्‌ पुरस्‌ इत्येतयोर्गतिसज्ञकयोर्विसर्जनीयस्य सकारादेशो भवति कुप्वोः परतः। 
नमस्कर्ता । नमस्कर्तुम्‌ । नमस्कर्तव्यम्‌ । पुरस्कर्ता । पुरस्कर्तुम्‌ । पुरस्कर्तव्यम्‌। गत्योरिति 
किम्‌ ? पूः, पुरो, पुरः करोति॥ 


इदुदुपधस्य चाप्रत्ययस्य ॥ ४१ ॥ 


इकारोपधस्य उकारोपधस्य चाप्रत्ययस्य विसर्जनीयस्य षकार आदेशो भवति 
कुप्वोः परतः। निर्दर्बहिराविश्चतुरूप्रादुस्‌ । निस्‌-निष्करेतम्‌। निष्यीतम्‌ । दुस्‌-दुष्कृतम्‌ । 
दुष्पीतम्‌। बहिसू्‌-बटिष्करृतम्‌। बहिष्ीतम्‌। आविस्‌-आविष्करृतम्‌। आविष्पीतम्‌। 


१ ~ ‹च ` इति नास्ति मुद्रितेषु । 
२ - “पुरस्कर्ता, पुरस्कर्तुम्‌, पुरस्कर्तव्यम्‌ ' इति नास्ति मुद्रितेषु । 

चतुर्‌-चतुष्कृतम्‌। चतुष्कपालम्‌। चतुष्कलम्‌ । चतुष्कण्टकम्‌। चतुष्पीतम्‌ । प्रादुस्‌- 
प्रादुष्कृतम्‌। प्रादुष्पीतम्‌। अप्रत्ययस्येति किम्‌ ? अग्निः करोति । वायुः करोति। मातुः 
करोति। पितुः करोति। अत्र “रात्‌ सस्य' ( ८.२.२४ ) इति सकारलोपे कृते रेफस्य यो 
विसर्जनीयः, तस्याप्रत्ययविसर्जनीयत्वात्‌ षत्वं प्राप्नोति। कस्कादिषु ( ८.३.४८ ) तु 
भ्रातुष्युत्रग्रहणं ज्ञापकमेकादेशनिमित्तत्वात्‌ षत्वप्रतिषेधस्य ॥ पुम्मुहुसोः प्रतिषेधो 
वक्तव्यः॥ पुंस्कामा । मुहु > कामा। नेष्कुल्यम्‌ । दौष्कुल्यम्‌। दौष्पुरुष्यम्‌। निरेष्कुलम्‌। 
दुरष्कुलम्‌। दुरष्युरुषः। बहिरङ्गलक्षणयोर्वद्धिप्लुतयोरसिद्धत्वात्‌ ( परि ५० ) षत्वं 
प्रवर्तते॥ 


तिरसोऽन्यतरस्याम्‌॥ ४२ ॥ 


तिरसो विसर्जनीयस्यान्यतरस्यां सकारादेशो भवति कुप्वोः परतः। तिरस्कर्ता। 
तिरस्कर्तुम्‌ । तिरस्कर्तव्यम्‌। तिरः कर्ता । तिरः कर्तुम्‌ । तिरः कर्तव्यम्‌। गतेरित्येव-तिरः 
कृत्वा काण्डं गतः॥ 


दिश्िश्चतुरिति कृत्वोऽर्थ॥ ४३ ॥ 


ष इति संबध्यते । दिस त्रिस्‌ चतुर्‌ इत्येतेषां कृत्वो ऽर्थं वर्तमानानां विसर्जनीयस्य 
षकार आदेशो भवत्यन्यतरस्यां कुप्वोः परतः। दिष्करोति, दिःकरोति। त्रिष्करोति, 
त्रिःकरोति। चतुष्करोति, चतुःकरोति। दिष्पचति, दिःपचति । त्रिष्पचति, त्रिःपचति । 
चतुष्पचति, चतुःपचति । कृत्वोऽर्थ इति किम्‌ ? चतुष्कपालम्‌। चतुष्कण्टकम्‌ । पूर्वेण 
नित्यं षत्वं भवति । “इदुदुपधस्य ०" ( २८.३.४१ ) इत्यस्यानुवृत्तौ सत्यां कृत्वोऽर्थविषयेण 
च पदेन विसर्जनीये विशेष्यमाणे दिस्विश्चतुरिति शक्यमकर्तुम्‌ । 

कृत्वसुजर्थं षत्वं ब्रवीति कस्माच्चतुष्कपाले मा । 
षत्वं विभाषया भूननु सिद्धं तत्र॒ पूर्वेण॥ १॥ 
सिद्धे ह्ययं विधत्ते चतुरः षत्वं यदापि कृत्वोऽ्थे। 
लुप्ते कृत्वोऽर्थये रेफस्य विसर्जनीयो हि॥ २॥ 
एवं सति त्विदानीं दिस्तरिश्चतुरित्यनेन कि कार्यम्‌ । 
अन्यो हि नेदुदुपधः कृत्वोऽर्थः कश्चिदप्यस्ति॥ ३॥ 
अक्रियमाणे ग्रहणे विसर्जनीयस्तदा विशेष्येत । 
चतुरो न सिध्यति तथा रेफस्य विसर्जनीयो हि॥ ४॥ 
तस्मिस्तु क्रियमाणे युक्तं चतुरो विशेषणं भवति । 
प्रकृतं पदं तदन्तं तस्यापि विशेषणं न्याय्यम्‌॥ ५॥ 
१ - “ चतुष्पीतम्‌ › इति नास्ति मृद्रितेषु । 

एवं त्वक्रियमाणे दिस्तिश्चतुर््रहणे चतुःशब्दस्य करृत्वोऽर्थेऽपि वर्तमानस्य पूर्वेणैव 
नित्यं षत्वं स्यात्‌ । पूर्वत्रासिद्धे नास्ति विप्रतिषेधो ऽभावादुत्तरस्य॥ 


इसुसोः सामर्थ्ये ॥ ४४ ॥ 


ष इति संबध्यते। इस्‌ उस्‌ इत्येतयोर्विसर्जनीयस्यान्यतरस्यां षकारादेशो भवति 
सामर्थ्ये कुप्वोः परतः। सर्पिष्करोति, सर्पिः करोति। यजुष्करोति, यजुः करोति । सामर्थ्य 
इति किम्‌ ? तिष्ठतु सर्पिः, पिब त्वमुदकम्‌। सामर्ध्यमिह व्यपेक्षा, न पुनरेकार्थीभावः, 
उभयं वा॥ 


नित्यं समासेऽनुत्तरपदस्थस्य॥ ४५ ॥ 


इसुसोरिति वर्तते। समासविषय इसुसोर्विसर्जनीयस्यानुत्तरपदस्थस्य नित्यं षत्वं 
भवति कुप्वोः परतः। सर्पिष्कुण्डिका। धनुष्कपालम्‌। सर्पिष्पानम्‌। धनुष्फलम्‌ । 
अनुत्तर- पदस्थस्येति किम्‌ ? परमसर्पिःकुण्डिका । परमधनुःकपालम्‌ । पूर्वसूत्रेण विकल्पोऽप्यत्र 
न भवति। एतदेवानुत्तरपदस्थस्येति वचनं ज्ञापकम्‌-इसुसोः प्रत्ययग्रहणे यस्मात्‌ स 
विहितस्तदादेः०" ( परि० २३ ) इत्ययं नियमो न भवति । तेन वाक्येऽपि-परमसर्पिष्करोति, 
परमसर्पिः करोति, इसुसोः सामर्ध्ये' ( ८.३.४४ ) इत्येतद्‌ भवति। व्यपेक्षा च तत्र 
सामर्थ्यमाशितमिति समासे न भवति॥ 


अतः कृकमिकसकुम्भपात्रकुशाकर्णीष्वनव्ययस्य॥ ४६ ॥ 


अकारादुत्तरस्यानव्ययविसर्जनीयस्य समासेऽनुत्तरपदस्थस्य नित्यं सकारादेशो 
भवति कृ कमि कस कुम्भ पात्र कुशा कर्णीं इत्येतेषु परतः। कृ-अयस्कारः। पयस्कारः। 
कमि-अयस्कामः। पयस्कामः। कस-अयस्कसः। पयस्कसः। कुम्भ-अयस्कुम्भः। 
पयस्कुम्भः। अयस्कुम्भी, पयस्कुम्भीत्यत्रापि भवति, प्रातिपदिकग्रहणे लिङ्गविशिष्टस्यापि 
ग्रहणं भवति" ( परि० ७१ ) इति। पात्र-अयस्पात्रम्‌। पयस्पात्रम्‌। अयस्यात्री । 
पयस्पात्री। कुशा-अयस्कुशा । पयस्कुशा । कर्णी-भयस्कर्णी । पयस्कर्णी । शुनस्कर्णं 
इत्ययं तु कस्कादिषु ( ८.३.४८ ) द्रष्टव्यः। अत इति किम्‌ ? गीःकारः। धूःकारः। 
तपरकरणं किम्‌ ? भाःकरणम्‌। भास्कर इत्ययं तु कस्कादिषु ( ८.३.४८ ) द्रष्टव्यः। 
अनव्ययस्येति किम्‌ ? श्वःकारः। पुनःकारः। समास इत्येव-यशः करोति । पयः करोति । 
यशः कामयते। अनुत्तरपदस्थस्येत्येव-परमपयःकारः। परमपयःकामः॥ 


अधःशिरसी पदे॥ ४७ ॥ 


9 ~ ^च क्रियमाणे ' इति बाल०, ‹ तु क्रियमाणे › इति है० तारा० । मुद्रितेष्वपपाटः सर्वत्र । 

अधस्‌ शिरस्‌ इत्येतयोर्विसर्जनीयस्य समासेऽनुत्तरपदस्थस्य सकार आदेशो भवति 
पदशब्द परतः। अधस्पदम्‌ । शिरस्पदम्‌। अधस्पदी। शिरस्पदी । समास इत्येव-अधः 
पदम्‌ । अनुत्तरपदस्थस्येत्येव-परमशिरःपदम्‌। भधस्पदमिति मयूरव्यसकादित्वात्‌ (२.१. 
७२ ) समासः। 


कस्कादिषु च॥ ४८ ॥ 


कस्क इत्येवमादिषु च विसर्जनीयस्य सकारः षकारो वा यथायोगमादेशो भवति 
कुप्वोः परतः। कस्कः। कौतस्कुतः। तत आगत इत्यण्‌। भ्रातुष्ुत्रः। शुनस्कर्णः। 
सद्यस्कालः। सद्यस््रीः। क्रीणातेरयं संपदादित्वात्‌ ( ३.३.६४ वा० ) क्विप्‌ प्रत्ययः। तत्र 
भवः क्रतुः साद्यस्क्रः । कास्कान्‌ । कानाम्रेडिते" (८.३.१२ ) इति रुत्वमत्र । सर्पिष्कुण्डिका, 
धनुष्कपालम्‌, बर्हिष्पूलम्‌, यजुष्पात्रमित्येषां पाट उत्तरपदस्थस्यापि षत्वं यथा स्यादिति । 
परमसर्पिःफलमित्येवमापिप्रत्युदाहरणादिति पारायणिका आहुः। भाष्ये वृत्तौ च नित्यं 
समासेऽनुत्तरपदस्थस्य" ( ८.३.४५ ) इत्यत्र परमसर्पिःकुण्डिकेत्येतदेव प्रत्युदाहरणम्‌। अय- 
स्काण्डः। मेदस्पिण्डः। अविहितलक्षण उपचारः कस्कादिषु द्रष्टव्यः॥ 


छन्दसि वाप्राग्रेडितयोः॥ ४६ ॥ 


छन्दसि विषये विसर्जनीयस्य वा सकारादेशो भवति कुप्वोः परतः प्रशब्दमाग्रेडितं 
च वर्जयित्वा। अयः्पात्रम्‌, अयस्पात्रम्‌ ( शौ० सं० ८.१३.२ )। विश्वतः पात्रम्‌, 
विश्वतस्पात्रम्‌। उरु णः कारः, उरु णस्कारः। अप्राम्रडितयोरिति किम्‌ ? अशग्निः 
प्र॑विदान्‌ ( शौ० सं० ५.२६.१ )। परुषःपरुष9ः परि ( मा० सं० १३.२० )। सूर्यरश्मि9- 
हरिकेशः पुरस्तात्‌ ( ऋ० १०.१३६.१ ), स न॑ः पावकः ( ऋ० १,१२.१० ) इत्येवमादिषु 
शर्वे विधयश्छन्दसि विकल्प्यन्ते" ( परि० ३५ ) इति सत्वं न भवति॥ 


कः करत्करतिकरृधिकरृतेष्वनदितेः॥ ५० ॥ 


कः करत्‌ करति कृधि कृत इत्येतेषु परतोऽनदितेर्विसर्जनीयस्य सकारादेशो भवति 
छन्दसि विषये । कः-विश्वतस्कः। करत्‌-विश्वतस्करत्‌। करति-पयस्करति । कृधि- 
उरु ण॑स्कृधि (ऋ० २८.७५.११ )। कृत--सदस्कृतम्‌। अनदितेरिति किमू ? यथां नो अदिं 
तिः करत्‌ ( ऋ० १,४३.२ )॥ 


१ ~ ‹ कुत ' इति मृद्रितेषु । 

पञ्चम्याः परावध्यर्थ॥ ५१ ॥ 


छन्दसीत्येव । पञ्चमीविसर्जनीयस्य सकारादेशो भवति परौ परतोऽध्यर्थ । दिवस्परि 
प्रथमं ज॑ज्ञे ( ऋ० १०.४५.१ )। अग्निः हिमवतस्परि ( शो० सं० ४.६.६ )। दिवस्परि 
( ऋ० १,१२१.१० )। महस्परि। पञ्चम्या इति किमू ? अर्हिरिव भोगैः पर्येति बाहुम्‌ 
( ऋ० ६.७५.१४ )। पराविति किम्‌ ? एभ्यो वा एतल्लोकेभ्यः प्रजापतिः समैरयत्‌ 
अध्यर्थं इति किम्‌ ? दिवस्परथिव्याः पर्योज उद्भृतम्‌ ( ऋ० ६.४७.२७ )। अत्र परिः 
सर्वतोभावे, अध्यर्थं उपरिभावः॥ 


पातौ च बहुलम्‌॥ ५२ ॥ 


पातौ च धातौ परतः पञ्चमीविसर्जनीयस्य बहुलं सकार आदेशो भवति छन्दसि 
विषये । दिवस्पातु ( ० १०.१५८.१ )। राज्ञस्पातु। न च भवति-परिषदः पातु॥ 


षष्ठयाः पतिपुत्रपृष्टपारपदपयस्पोषेषु॥ ८३ ॥ 


षष्टीविसर्जनीयस्य सकारादेशो भवति पति पुत्र पृष्ट पार पद पयस्‌ पोष इत्येतेषु 
परतः छन्दसि विषये। वाचस्पतिं विश्वकर्माणमूतये ( ऋ० १०.८१.७ )। पुत्र- 
दिवस्पुत्राय सूर्याय ( ऋ० १०.३७.१ )। पृष्ट-दिवस्ष्ठे धावमानं सुपर्णम्‌ ( शौ सं 
१३.२.३७)। पार-अगंनम तम॑सस्पारम्‌ ( मा० सं० १२.७३ )। पद-इडस्पणदे समिध्यसे 
( ऋ० १०.१६१.१ )। पयसू-सूर्य चकर्दिवस्पयः। पोष-रायस्पोषं यज॑मानेषु धारय 
( ऋ० १०.१२२.८ )। षष्ट्या इति किम्‌ ? मनुः पुत्रेभ्यो दायं व्यभजत्‌ ( तै० सं० ३. 
१.६.४ )॥ 


इडाया वा॥ ८४ ॥ 


इडायाः षष्टीविसर्जनीयस्य वा सकार आदेशो भवति पत्यादिषु परतश्छन्दसि 
विषये । इडायास्पतिः, इडायाः पतिः । इडायास्पुत्रः (ऋ० ३.२६. ), इडायाः पुत्रः । इडायास्ष्टम्‌, 
इडायाः पृष्टम्‌ । इडायास्पारम्‌, इडायाः पारम्‌ । इडांयास्पदम्‌ ( मा० सं० ४.२२ ), इडायाः 
पदम्‌ (ते सं० १.२.५.१ )। इडायास्पयः, इडायाः पयः। इडायास्पोषम्‌, इडायाः पोषम्‌॥ 


अपदान्तस्य मूर्धन्यः॥ ५५॥ 


१ - “जातम्‌ ' इति शौ० सं० पाटः। 
२ ~ दिवस्य: (ऋ० १०.११४.१ ) । 
३ - ^ धत्तम्‌ › इति बाल०। 

४ ~ ‹ पदे ' इति तै० सं० पाटः। 

पदाधिकारो निवृत्तः। अपदान्तस्येति मूर्धन्य इति चैतदधिकरृतं वेदितव्यमा पादपरि- 
समाप्तेः। वक्ष्यति-*भादेशप्रत्यययोः' ( ८.३.५६ }-सिषेव । सुष्वाप । अग्निषु । वायुषु । 
अपदान्तस्येति किम्‌ ? अग्निस्तत्र । वायुस्तत्र । ष इत्येव सिद्ध मूर्धन्यग्रहणं ठकारार्थम्‌। 
अकरृद्वम्‌। चकरटूवे॥ 


सहेः साडः सः॥ ५८६ ॥ 


सहेधतिोः साइ्रूपस्य यः सकारस्तस्य मूर्धन्य आदेशो भवति। जलाषाट्‌। 
तुराषाट्‌। पृतनाषाद्‌। सहेरिति किम्‌ ? सह उन वर्तते सडः, तस्यापत्यं साडिः। 
साइग्रहणं किम्‌ ? यत्रास्येतद्‌ रूपं तत्र यथा स्यात्‌। इह मा भूत्‌-तुरासाहम्‌। स इति 
किम्‌ ? आकारस्य मा भूत्‌॥ 


इण्कोः॥ ५७ ॥ 


इण्कोरित्येतदधिकृतं वेदितव्यम्‌ । इत उत्तरं यद्‌ वक्ष्यामः, इणः कवर्गात्‌ चेत्येवं 
तद्‌ वेदितव्यम्‌। वक्ष्यति- आदेशप्रत्यययोः" ( ८.३.५६ )-सिषेव । सुष्वाप। अग्निषु । 
वायुषु । कर्तृषु । हर्तृषु । गीर्षु । धूर्षु । वाक्षु। त्वक्षु। इण्कोरिति किम्‌ ? दास्यति। 
असौ॥ 


नुम्विसर्जनीयशर्व्यवायेऽपि॥ ५८ ॥ 


नुम्व्यवायेऽपि विसर्जनीयव्यवायेऽपि शर्व्यवायेऽपि इण्कोरुत्तरस्य सकारस्य 
मूर्धन्यादेशो भवति। व्यवायशब्दः प्रत्येकमभिसंबध्यते। नुम्व्यवाये तावत्‌-सर्पीषि। 
यजूषि । हवीषि । विसर्जनीयव्यवाये-सर्पिःषु। यजुःषु । हविष्षु । शर्व्यवाये- सर्पिष्षु । 
यजुष्षु । हविष्षु । नुमादिभिः प्रत्येक व्यवाये षत्वमिष्यते, न समस्तेः। तेनेह न भवति- 
निस्से, निस्स्व इति। णिसि चुम्बन इत्येतस्येतद्‌ रूपम्‌। अत्र हि नुमा सकारेण च शरा 
व्यवधानम्‌॥ 


आदेशप्रत्यययोः॥ ५६ ॥ 


मूर्धन्य इति वर्तते, स इति च । आदेशप्रत्यययोरिति षष्टी भेदेन संबध्यते। आदेशो 
यः सकारः, प्रत्ययस्य च यः सकारः इण्कोरुत्तरस्तस्य मूर्धन्यो भवत्यादेशः। आदेशस्य 


१ - ° इत्येवम्‌ ` इति मुद्रितेषु । 

२ ~ इतः प्राग्‌  जलासाहम्‌ ' इति पाटो मुद्रितेषु । स त्वयुक्तं इति न्यासः। 
३ ~ (निस्स्वः › इत्यपपाटो है०। 

४ - “ शरा च › इति विपर्यस्तः पाठो है तारा०। 

तावत्‌-सिषेव । सुष्वाप। प्रत्ययस्य-अग्निषु। वायुषु । कर्तृषु । हर्तृषु । इन्द्रो मा 
वक्षत्‌, स दे¶वान्‌ य॑कषत्‌ (ऋ० ३.४.२३ ) इति व्यपदेशिवदूभावात्‌ प्रत्ययस्येति षत्वं भवति । 
यजतेर्वहतेश्च पञ्चमलकारे परस्मैपदप्रथमैकवचन इकारलोपः, लेटोऽडाटौ" ( ३.४.६४ ) 
इत्यद्‌, सिब्बहुलं लेटि" ( ३.१.३४ ) इति सिप्‌, ततः सिद्धं यक्षत्‌, वक्षद्‌ इति॥ 


शासिवसिघसीनां च॥ ६० ॥ 


शासि वसि घसि इत्येतेषां चेण्कोरुत्तरस्य सकारस्य मूर्धन्यो भवति । अन्वशिषत्‌, 
अन्वशिषताम्‌, अन्वशिषन्‌ । शिष्टः। शिष्टवान्‌ । वसि-उपितः। उषितवान्‌ । उषित्वा । 
घसि-जक्षतुः, जक्षुः। घसिभसोः०' ( ६.४.१०० ) इत्युपधालोपः। अक्षन्‌ पितरोऽ- 
मीमदन्त पितरः ( मा० सं० १६.३६ )। अनादेशार्थं वचनम्‌। घसिर्य्यप्यादेशः सकार- 
स्त्वादेशो न भवति। इण्कोरित्येव-शास्ति। वसति। जघास॥ 


स्तोतिण्योरेव षण्यभ्यासात्‌॥ ६१ ॥ 


स्तोतेर्ण्यन्तानां च षभूते सनि परतोऽभ्यासादिण उत्तरस्य भआदेशसकारस्य मूर्धन्यादेशो 
भवति। तुष्टूषति। ण्यन्तानाम्‌-सिषेचयिषति। सिषञ्जयिषति। सुष्वापयिषति । 
सिद्धे सत्यारम्भो नियमार्थः, स्तौतिण्योरेव षण्यभ्यासाद्‌ यथा स्याद्‌, अन्यस्य मा भूत्‌- 
सिसिक्षति। सुसूषते । एवकारकरणमिष्टतोऽवधारणार्थम्‌। स्तौतिण्योः षण्येवेति हि 
विज्ञायमाने तुष्टावेत्यत्र न स्यात्‌, इह च स्यादेव-सिसिक्षतीति । षणीति किम्‌ ? अन्यत्र 
नियमो मा भूत्‌-सिषेच । को विनतेऽनुरोधः ? अविनते नियमो मा भूत्‌-सुषुप्सति । 
तिष्ठासति। कः सानुबन्धेऽनुरोधः ? षशब्दमात्रे नियमो मा भूत्‌-सुषुपिष इन्द्रम्‌ । 
अभ्यासादिति किम्‌ ? अभ्यासाद्‌ या प्राप्तिस्तस्या नियमो यथा स्यात्‌, धातोर्या प्राप्तिस्तस्या 
नियमो मा भूत्‌-प्रतीषिषति। अधीषिषति॥ 


सः स्विदिस्वदिसहीनां च॥ ६२ ॥ 


स्विदि स्वदि सहि इत्येतेषां ण्यन्तानां सनि षभूते परतोऽभ्यासादुत्तरस्य सकारस्य 
सकारादेशो भवति । स्विदि-सिस्वेदयिषति । स्वदि-सिस्वादयिषति। सहि-सिसाहयिषति। 
सकारस्य सकारवचनं मूर्धन्यनिवृत्त्यर्थम्‌॥ 


१ - ˆ गमहनजनखनघसाम्‌ ०" ( ६.४.६८ ) इति पाटोऽत्र युक्तः स्यात्‌। 

२- ' अक्षनमीमदन्त पितरः ' इति बाल०। अक्ष4ननमींमदन्त१ हि (ऋ० १,८२.२) । 
३ ~ “ सिषेवयिषति ` इति मुद्रितेषु । 

४ ~ ^ सुसूषति ` इति मुद्रितेषु । 

६ - तु° ~ सुुपुषं इन्दि भयम्‌ ( तै० सं० ६.१.४.७ )। 

प्राक्‌ सितादड्व्यवायेऽपि॥ ६३ ॥ 


सेवसित० ( ८.३.७० ) इति वक्ष्यति। प्राक्‌ सितसंशब्दनाद्‌ यानित 
ऊर्ध्वमनुक्रमिष्यामस्तत्राड्व्यवायेऽपि मूर्धन्यो भवतीत्येवं वेदितव्यम्‌, अपिशब्दादनड्‌- 
व्यवायेऽपि। वश्ष्यति- उपसर्गात्‌ सुनोतिसुवति ० ( २८.३.६५ ) इति षत्वम्‌ । 
अभिषुणोति परिषुणोति। विषुणोति। निषुणोति। अभ्यषुणोत्‌ । पर्यषुणोत्‌ । व्यषुणोत्‌ । 
न्यषुणोत्‌॥ 


स्थादिष्वभ्यासेन चाभ्यासस्य ॥ ६४ ॥ 


प्राक्‌ सितादिति वर्तते। उपसर्गात्‌ सुनोति०" (८.२.६५ ) इत्यत्र स्थासेनयसेधेति 
स्थादयः, तेषु स्थादिषु प्राक्‌ सितसंशब्दनाद्‌ अभ्यासेन व्यवाये मूर्धन्यो भवति, अभ्यास- 
सकारस्य च भवतीत्येवं वेदितव्यम्‌ । अभ्यासेन व्यवाये अषोपदेशार्थ च-अभिषिषेणयिषति, 
परिषिषेणयिषति। अवणन्ताभ्यासार्थं च-अभितष्टौ, परितष्टौ । षणि प्रतिषेधार्थं च- 
अभिषिषिक्षति, परिषिषिक्षति। अभ्यासस्येति वचनं नियमार्थम्‌-स्थादिष्येवाभ्याससकारस्य 
मूर्धन्यो भवति, नान्यत्र । अभिसुसूषति। अभिसिषासति॥ 


उपसर्गात्‌ सुनोतिसुवतिस्यतिस्तौतिस्तोभतिस्थासेनयसेधसिच- 
सञ्जस्वञ्जाम्‌ ॥ ६५॥ 


मूर्धन्य इति वर्तते, स इति च । उपसर्गस्थाद्‌ निमित्तादुत्तरस्य सुनोति सुवति स्यति 
स्तौति स्तोभति स्था सेनय सेध सिच सञ्ज स्वञ्ज इत्येतेषां सकारस्य मूर्धन्यादेशो भवति । 
सुनोति-अभिषुणोति। परिषुणोति। अभ्यषुणोत्‌। पर्यषुणोत्‌। सुवति-अभिषुवति । 
परिषुवति। अभ्यषुवत्‌। पर्यषुवत्‌। स्यति-अभिष्यति। परिष्यति। अभ्यष्यत्‌। 
पर्यष्यत्‌ । स्तोति-अभिष्टोति । परिष्टोति। अभ्यष्टोत्‌ । पर्यष्टौत्‌ । स्तोभति-अभिष्टोभते। 
परिष्टोभते। अभ्यष्टोभत । पर्यष्टोभत । स्था-अभिष्टास्यति । परिष्टास्यति। अभ्यष्ठात्‌। 
पर्यष्ठात्‌। अभितष्टौ । परितष्टौ । सेनय-अभिषेणयति। परिषेणयति। अभ्यषेणयत्‌। 
पर्यषेणयत्‌। अभिषिषेणयिषति। परिषिषेणयिषति। सेध-अभिषेधति। परिषेधति । 
अभ्यषेधत्‌ । प्यषेधत्‌ । सिच-अभिषिञ्चति । परिषिञ्चति । अभ्यषिञ्चत्‌ । पर्यषिञ्चत्‌ । 
अभिषिषिक्षति। परिषिषिक्षति। सञ्ज-अभिषजति। परिषजति। अभ्यषजत्‌। पर्यषजत्‌। 
अभिषिषडक्षति। परिषिषट्क्षति। स्वञ्ज-भभिष्वजते। परिष्वजते। अभ्यष्वजत । 


१ - { यदितः › इति बाल०। 
२- “तद्‌ ' इत्यधिकं मुद्रितेषु । ३ - ˆ परितष्टौ ' इत्यधिकं बाल० तारा०। 

पर्यष्वजत । अभिषिष्वदक्षते। परिषिष्वङ्क्षते। सेध इति शव्विकरणनिर्देशः सिध्यति- 
निवृत्त्यर्थः। उपसर्गादिति किम्‌ ? दधि सिञ्चति। मधु सिञ्चति। निर्गताः सेचका 
अस्माद्‌ देशाद्‌ निःसेचको देश इति नायं सिचेरुपसर्गः। अभिसावकीयतीत्यत्रापि न सुनोति 
प्रति क्रियायोगः। कि तर्हिं ? सावकीयं प्रति। अभिषावयतीत्यत्र तु सुनोतिमेव प्रति 
क्रियायोगो न सावयति प्रतीति षत्वं भवति॥ 


सदिरप्रतेः॥ ६६ ॥ 
सदेः सकारस्य उपसर्गस्थाद्‌ निमित्तादप्रतेरुत्तरस्य मूर्धन्य आदेशो भवति । निषीदति । 
विषीदति । न्यषीदत्‌ । व्यषीदत्‌। निषसाद । विषसाद । अप्रतेरिति किम्‌ ? प्रतिसीदति॥ 
स्तन्भेः॥ ६७ ॥ 


उपसर्गादिति वर्तते। स्तन्भेः सकारस्य उपसर्गस्थाद्‌ निमित्तादुत्तरस्य मूर्धन्य 
आदेशो भवति। अभिष्टभ्नाति। परिष्टभ्नाति । अभ्यष्टभ्नात्‌ । पर्यष्टभ्नात्‌। अभितष्टम्भ। 
परितष्टम्भ । अप्रतेरित्येतदिह नानुवर्तते, तेनैतदपि भवति-प्रतिष्टभ्नाति । प्रत्यष्टभ्नात्‌ । 
प्रतितष्टम्भ।॥ 


अवाच्चालम्बनाविटूर्ययोः॥ ६८ ॥ 


अवशब्दादुपसगदत्तरस्य स्तन्भेः सकारस्य मूर्धन्य आदेशो भवत्यालम्बनेऽर्थ आविदूर्ये 
च । आलम्बनमाश्रयणम्‌। अविदूरस्य भाव आविदूर्यम्‌ । आलम्बने तावत्‌-भवष्टभ्यास्ते । 
अवष्टभ्य तिष्ठति । आविटूर्ये-भवष्टव्धा सेना । अवष्टब्धा शरत्‌। आलम्बनाविदूर्ययोरिति 
किम्‌ ? अवस्तव्धो वृषलः शीतेन । अनिणर्थं आरम्भः॥ 


वेश्च स्वनो भोजने॥ ६६ ॥ 


वेरुपसर्गादवाच्चोत्तरस्य भोजनार्थ स्वनतेः सकारस्य मूर्धन्यादेशो भवति । विष्वणति । 
व्यष्वणत्‌। विषष्वाण । अवष्वणति। अवाष्वणत्‌। अवषष्वाण। अभ्यवहारक्रिया- 
विशेषोऽभिधीयते, यत्र स्वननमस्ति। भोजन इति किम्‌ ? विस्वनति मृदङ्कः॥ 


परिनिविभ्यः सेवसितसयसिवुसहसुटस्तुस्वञ्जाम्‌॥ ७० ॥ 


परि नि वि इत्येतेभ्य उपसर्गभ्य उत्तरेषां सेव सित सय सिवु सह सुट्‌ स्तु स्वञ्ज 
इत्येतेषां सकारस्य मूर्धन्य आदेशो भवति । परिषेवते । निषेवते । विषेवते। पर्यषेवत । 


१ ~ ‹ अनिगर्थः ` इत्यपपाटो रै तारा०। 

न्यषेवत । व्यषेवत । परिषिषेविषते। निषिषेविषते। विषिषेविषते। सित-परिषितः। 
निषितः। विषितः। सय-परिषयः। निषयः। विषयः। सिव्‌-परिषीव्यति । निषीव्यति । 
विषीव्यति । पर्यषीव्यत्‌ । न्यषीव्यत्‌ । व्यषीव्यत्‌ । पर्यसीव्यत्‌। न्यसीव्यत्‌ । व्यसीव्यत्‌। 
सह-परिषहते। निषहते। विषहते। पर्यषहत । न्यषहत। व्यषहत। पर्यसहत । 
न्यसहत। व्यसहत। सुट्‌-परिष्करोति। पर्यष्करोत्‌। पर्यस्करोत्‌। स्तु-परिष्टोति । 
निष्टोति। विष्टौति। पर्यष्टोत्‌। न्यष्टौत्‌। व्यष्टौत्‌। पर्यस्तोत्‌। न्यस्तौत्‌। व्यस्तौत्‌। 
स्वञ्ज-"दंशसञ्जस्वञ्जाम्‌ ०' ( ६.४.२५ ) इति नलोपः। परिष्वजते। निष्वजते। 
विष्वजते। पर्यष्वजत, पर्यस्वजत । पूर्वेणैव सिद्धे स्तुस्वज्िग्रहणमुत्तरार्थम्‌, अड्व्यवाये 
विभाषा यथा स्यात्‌॥ 


सिवादीनां वाड्व्यवायेऽपि॥ ७१ ॥ 


अनन्तरसूत्रे सिवुसहसुट्स्तुस्वञ्जाम्‌ ( ८.३.७० ) इति सिवादयः। सिवादीनामड्‌- 
व्यवायेऽपि परिनिविभ्य उत्तरस्य सकारस्य वा मूर्धन्यो भवति। तथा चैवोदाहतम्‌॥ 


अनुविपर्यभिनिभ्यः स्यन्दतेरप्राणिषु॥ ७२ ॥ 


अनु वि परि अभि नि इत्येतेभ्य उत्तरस्य स्यन्दतेरप्राणिषु सकारस्य वा मूर्धन्यादेशो 
भवति। अनुष्यन्दते। विष्यन्दते। परिष्यन्दते। अभिष्यन्दते तैलम्‌। निष्यन्दते । 
अनुस्यन्दते। विस्यन्दते। परिस्यन्दते। अभिस्यन्दते । निस्यन्दते। अप्राणिष्विति किम्‌? 
अनुस्यन्दते मत्स्य उदके । प्राण्यप्राणिविषयस्यापि स्यन्दतेरयं विकल्पो भवति । अनुष्यन्देते 
मत्स्योदके, अनुस्यन्देते। अप्राणिष्विति पर्युदासोऽयम्‌, न प्रसज्यप्रतिषेधः॥ 


वेः स्कन्देरनिष्टायाम्‌॥ ७३ ॥ 


वेरुपसगादत्तरस्य स्कन्देः सकारस्य मूर्धन्यो वा भवत्यनिष्टायाम्‌। विष्कन्ता, 
विस्कन्ता। विष्कन्तुम्‌, विस्कन्तुम्‌। विष्कन्तव्यम्‌, विस्कन्तव्यम्‌। अनिष्टायामिति 
किम्‌? विस्कननः॥ 


परेश्च॥ ७४ ॥ 


परिशब्दात्‌ चोत्तरस्य स्कन्देः सकारस्य वा मूर्धन्यो भवति । परिष्कन्ता । परिष्कन्तुम्‌। 
परिष्कन्तव्यम्‌। परिस्कन्ता। परिस्कन्तुम्‌। परिस्कन्तव्यम्‌। पृथग्योगकरणसामर्थ्याद- 
निष्ठायामित्येतद्‌ नानुवर्तते । परिष्कण्णः, परिस्कननः॥ 


१ ~ * च › इति नास्ति है०। 

परिस्कन्दः प्राच्यभरतेषु ॥ ७५ ॥ 


परिस्कन्द इति मूर्धन्याभावो निपात्यते प्राच्यभरतेषु प्रयोगविषयेषु । पूर्वेण मूर्धन्ये 
प्राप्ते तदभावो निपात्यते । परिस्कन्दः। अन्यत्र परिष्कन्दः। अचि निपातनम्‌। अथवा 
निष्ठातकारस्य लोपः। भरतग्रहणं प्राच्यविशेषणम्‌॥ 


स्फुरतिस्फुलत्योरनिर्निविभ्यः॥ ७६ ॥ 


स्फुरतिस्फुलत्योः सकारस्य निस्‌ नि वि इत्येतेभ्य उत्तरस्य वा मूर्धन्यादेशो भवति । 
स्फुरति-निष्षफुरति, निस्स्फुरति । निष्फुरति, निस्फुरति । विष्फुरति, विस्फुरति । स्फुलति- 
निष्षफुलति, निस्स्फुलति। निष्फुलति, निस्फुलति। विष्फुलति, विस्फुलति॥ 


वेः स्कभ्नातेर्नित्यम्‌॥ ७७ ॥ 


वेरुत्तरस्य स्कभ्नातेः सकारस्य नित्यं मूर्धन्यादेशो भवति । विष्कभ्नाति । विष्कम्भिता। 
विष्कम्भितुम्‌। विष्कम्भितव्यम्‌॥ 


इणः षीध्वलुड्लिटां धोऽङ्कात्‌॥ ७८ ॥ 


मूर्धन्य इति वर्तते । इणन्तादङ्कादुत्तरेषां षीध्वलुड्ूलिटां यो धकारस्तस्य मूर्धन्यादेशो 
भवति । च्योषीट्वम्‌ | प्लोषीद्वम्‌। लुड्‌-अच्योदूवम्‌। अप्लोद्वम्‌। लिट्‌-चकरृटूवे। 
ववृटूवे । दण्कोः' ( ८.३.५७ ) इति वर्तमाने पुनरिणूग्रहणं कवर्गनिवृत््यर्थम्‌। पक्षीध्वम्‌। 
यक्षीध्वम्‌। षीध्वलुड्लिटामिति किम्‌ ? स्तुध्वे । अस्तुध्वम्‌। अङ्गादिति किम्‌ ? 
परिवेविषीध्वम्‌। अर्थवदुग्रहणाद्‌ ( परि० १४ ) अप्येतत्‌ सिद्धम्‌ ? तत्‌ तु नाधरितम्‌॥ 


विभाषेटः॥ ७६ ॥ 


इणः परस्मादिट उत्तरेषां षीध्वलुड्लिटां यो धकारस्तस्य मूर्धन्यादेशो भवति 
विभाषा। लविषीदूवम्‌, लविषीध्वम्‌। पविषीद्वम्‌, पविषीध्वम्‌। लुड्‌-अल- 
विद्वम्‌, अलविध्वम्‌। लिट्‌-लुलुविद्वे, लुलुविध्वे । इण इत्येव-आसिषीध्वम्‌। अथेह 
कथं भवितव्यम्‌-उपदिदीयिध्ये 2 केचिदाहुः-इणन्तादङ्ादुत्तरस्येट आनन्तर्य युटा 
व्यवहितमिति न भवितव्यं ठत्वेनेति। अपरेषां दर्शनम्‌-भङ्ादिति निवृत्तम्‌, इण इत्यनुवर्तते, 
ततश्च यकारादेव इणः परोऽनन्तर इडिति पक्षे भवितव्यं मूर्धन्येनेति॥ 


समासेऽङ्गुलेः सडः॥ ८० ॥ 


9 ~ ‹ स्तुध्वम्‌ ' इति न्यासे । 

सद्गसकारस्याङ्गुलेरुत्तरस्य मूर्धन्य आदेशो भवति समासे। अङ्गुलेः सङः 
अङ्गुलिषडः। अङ्गुलिषङ्गा यवागूः। अङ्गुलिषङ्खो गाः सादयति । समास इति किम्‌? 
अङ्गुलेः सङ्गं पश्य॥ 


भीरोः स्थानम्‌॥ ८१ ॥ 


स्थानसकारस्य भीरोरुत्तरस्य मूर्धन्यादेशो भवति । भीरुष्टानम्‌। समास इत्येव- 
भीरोः स्थानं पश्य॥ 


अग्नेः स्तुत्स्तोमसोमाः॥ ८२ ॥ 


अग्नेरुत्तरस्य स्तुत्‌ स्तोम सोम इत्येतेषां सकारस्य मूर्धन्यादेशो भवति समासे । 
अग्निष्टुत्‌। अग्निष्टोमः। अग्नीषोमौ । अग्नेदीर्घात्‌ सोमस्येष्यते। तेनेह न भवति- 
अग्निसोमौ माणवकौ । तथा च ज्योतिरग्निः, सोमो लताविशेषः। अग्निसोमौ तिष्ठतः। 
समास इत्येव- अग्नेः स्तोमः॥ 


ज्योतिरायुषः स्तोमः॥ ८३ ॥ 


ज्योतिस्‌ आयुस्‌ इत्येताभ्यामुत्तरस्य स्तोमसकारस्य मूर्धन्यादेशो भवति समासे । 
ज्योतिष्टोमः। आयुष्टोमः। समास इत्येव-ज्योतिः स्तोमं दर्शयति॥ 


मातृपितृभ्यां स्वसा॥ ८४ ॥ 


मात्र पित्र इत्येताभ्यामुत्तरस्य स्वसुसकारस्य समासे मूर्धन्यादेशो भवति । मातृष्वसा । 
पित्ृष्वसा॥ 


मातुःपितुभ्यमन्यतरस्याम्‌॥ ८५ ॥ 


मातुर्‌ पितुर्‌ इत्येताभ्यामृत्तरस्य स्वसृशब्दस्यान्यतरस्यां मूर्धन्यादेशो भवति समासे । 
मातुःष्वसा, मातुःस्वसा । पितुःष्वसा, पितुःस्वसा । मातुःपितुरिति रेफान्तयोरेतद्ग्रहणम्‌ । 
एकदेशविकृतस्यानन्यत्वात्‌ ( परि० ३७ ) विसर्जनीयान्तात्‌ सकारान्तात्‌ च षत्वं भवति । 
समास इत्येव--वाक्ये मा भूत्‌-मातुः स्वसेत्येव नित्यं भवति॥ 


9 - “ अङ्गुले ' इति बाल ०। 

२ ~ ^ भीरो ` इति बाल० । 

३ ~ { अग्नीषोमः ' इत्यपपाटो मुद्रितेषु । 

४ - खर्परे शरि विसर्जनीयलोपः' ( ८.३.३६ वा० )। 

अभिनिसः स्तनः शब्दसज्ञायाम्‌॥ ८६ ॥ 


अभिनिस्‌ इत्येतस्मादुत्तरस्य स्तनतिसकारस्य मूर्धन्यादेशो भवत्यन्यतरस्यां शब्द- 
संज्ञायां गम्यमानायाम्‌। अभिनिष्टानो वर्णः, अभिनिस्तानो वर्णः। अभिनिष्टानो 
विसर्जनीयः, अभिनिस्तानो विसर्जनीयः। शब्दसज्ञायामिति किम्‌ ? अभिनिस्स्तनति 
मृदङ्कः। समास इत्यतः प्रभृति निवृत्तम्‌॥ 


उपसर्गप्रादुभ्यामस्तिर्यच्परः॥ ८७ ॥ 


उपसर्गस्थाद्‌ निमित्तात्‌ प्रादुस्शब्दात्‌ चोत्तरस्य यकारपरस्याचूषरस्य चास्ति- 
सकारस्य मूर्धन्यो भवति। अभिषन्ति। निषन्ति। विषन्ति । प्रादुःषन्ति। अभिष्यात्‌। 
निष्यात्‌। विष्यात्‌। प्रादुःष्यात्‌। उपसर्गादिति किम्‌ ? दधि स्यात्‌। मधु स्यात्‌। 
अस्तीति किम्‌? अनुसृतम्‌। विसृतम्‌। अथासत्यपि अस्तिग्रहणे सकारमेव प्रत्युपसर्ग 
आश्रीयते, प्रादुःशब्दस्य च कृभ्वस्तिष्येव प्रयोग इत्यन्यत्राप्रसङः ? तथाप्येतत्‌ प्रत्युदाहर्तव्यम्‌- 
अनुसूते अनुसूः, अनुस्वोऽपत्यम्‌ आनुसेयः। शुभ्रादित्वाद्‌ ठक्‌ ( ४.१.१२३ )। 2 
लोपोऽकद्रूवाः' ( ६.४.१४७ ) इत्युवर्णलोपः। यच्पर इति किम्‌ ? निस्तः। विस्तः। 
प्रादुःस्तः॥ 


सुविनिर्दरभ्यः सुपिसूतिसमाः॥ ८८ ॥ 


सु वि निर्‌ दुर्‌ इत्येतेभ्य उत्तरस्य सुपि सूति सम इत्येतेषां सकारस्य मूर्धन्यादेशो 

भवति । सुपीति स्वपि कृतसप्रसारणो गृह्यते । सुषुप्तः। विषुप्तः। निःषुप्तः। दुःषुप्तः। 
सूतीति स्वरूपग्रहणम्‌। सुषूतिः। विषूतिः। निःषूतिः। दुःषूतिः। सम-सुषमम्‌। 
विषमम्‌। निःषमम्‌। दुःषमम्‌। 

सुपेः षत्वं स्वपेर्मा भूदिसुष्वापेति केन न । 

हलादिशेषान सुपिरिष्टं पूर्व॒॑प्रसारणम्‌॥ १॥ 

स्थादीनां नियमो नात्र प्राक्सितादुत्तरः सुपिः। 

अनर्थके विषुषुपुः षुपिभूतो दिरुच्यते॥ २॥ 


पूर्वत्रासिद्धीयमदिर्वचने' ( परि० ११७ ) इति कृते षत्वे ततो दिर्वचनम्‌॥ 


9 - ‹ खर्परे शरि विसर्जनीयलोपः' ( ८.३.३६ वा० ) । 
२ ~ शुभरादिषु न पट्यते। चतुष्पाद्भ्यो ठञ्‌" ( ४.१.१३५ ) इति केयटः। 
३ - ‹ सुपिभूतः ' इति मुद्रितेषु । 

निनदीभ्यां स्नातेः कोशले॥ ८६ ॥ 


नि नदी इत्येताभ्यामृत्तरस्य स्नातिसकारस्य मूर्धन्यादेशो भवति कोशले गम्यमाने । 
निष्णातः कटकरणे । निष्णातो रज्ुवर्तने। नद्यां स्नातीति नदीष्णः। (सुपि स्थः' (३. 
२.४ ) इत्यत्र सुपीति योगविभागात्‌ कप्रत्ययः। कोशल इति किम्‌ ? निस्नातः। नद्यां 
स्नातो नदीस्नात इति॥ 


सूत्रं प्रतिष्णातम्‌॥ €० ॥ 


प्रतिष्णातमिति निपात्यते, सूत्रं चेद्‌ भवति । प्रतिष्णात सूत्रम्‌। शुद्धमित्यर्थः। 
प्रतिस्नातमित्येवान्यत्र॥ 


कपिष्ठलो गोत्रे॥ ६१9 ॥ 


कपिष्ठल इति निपात्यते गोत्रविषये । कपिष्ठलो नाम स यस्य कापिष्टलिः पुत्रः। 
गोत्र इति किम्‌ ? कपेः स्थलं कपिस्थलम्‌॥ 


प्रष्टोऽग्रगामिनि॥ ६२ ॥ 


प्रष्ठ इति निपात्यतेऽग्रगामिन्यभिधेये । प्रतिष्ठत इति प्रष्टोऽश्वः। अग्रतो 
गच्छतीत्यर्थः। अग्रगामिनीति किम्‌ ? प्रस्थे हिमवतः पुण्ये । प्रस्थो व्रीहीणाम्‌॥ 


वृक्षासनयोर्विष्टरः॥ &३ ॥ 


विष्टर इति निपात्यते वृक्ष आसने च वाच्ये । विपूर्वस्य स्तृणातेः षत्वं निपात्यते । 
विष्टरो वृक्षः। विष्टरमासनम्‌। वृक्षासनयोरिति किम्‌ ? भलपिवाक्यस्य विस्तरः॥ 


छन्दानाम्नि च॥ ६४ ॥ 


विष्टार इति निपात्यते । विपूर्वात्‌ स्तु इत्येतस्माद्‌ धातोः छन्दोनाम्नि च ( ३.३. 
३४ ) इत्येवं विहितो घञ्‌ इति विष्टर इत्यपि प्रकृते विष्टार इत्यत्र विज्ञायते । विष्टारपदिक्तः 
छन्दः। विष्टारबृहती छन्दः। छन्दोनाम्नीति किम्‌ ? पटस्य विस्तारः॥ 


गवियुधिभ्यां स्थिरः॥ ६५ ॥ 
गवियुधिभ्यामुत्तरस्य स्थिरसकारस्य मूर्धन्यादेशो भवति । गविष्ठिरः। युधिष्टिरः। 


9 ~ ^ यस्य सः इति मुद्रितेषु व्यत्यस्तः पाटः। 
२ ~  विष्टारो बृहती ' इति मुद्रितेषु। 

गोशब्दादहलन्तादपि एतस्मादेव निपातनात्‌ सप्तम्या अलुग्‌ भवति॥ 
विकुशमिपरिभ्यः स्थलम्‌॥ ६६ ॥ 


वि कु शमि परि इत्येतेभ्य उत्तरस्य स्थलसकारस्य मूर्धन्यादेशो भवति । विष्टलम्‌। 
कुष्टलम्‌। शमिष्टलम्‌। परिष्टलम्‌॥ 


अम्बाम्बगोभूमिसव्यापदित्रिकुशेकुशङ्क्वङ्गुमञ्जिपुञ्जिपरमे- 
बर्हिर्दिव्यग्निभ्यः स्थः॥ 5७ ॥ 


अम्ब भम्ब गो भूमि सव्य अप दि त्रि कु शेकु शङ्कु अङ्गु मञ्जि पुञ्जि परमे 
बर्हिस्‌ दिवि अग्नि इत्येतेभ्य उत्तरस्य स्थशब्दसकारस्य मूर्धन्यादेशो भवति । अम्बष्टः। 
आम्बष्टः। गोष्टः। भूमिष्टः। सव्येष्टः। अपष्टः। दिष्टः । त्रिष्टः। कुष्टः। शेकुष्टः। 
शड्कुष्ठः। अङ्गुष्ठः । मञ्जिष्ठः। पुञ्जिष्टः। परमेष्टः। वर्हिष्ठः। दिविष्ठः। अग्निष्ठः 
॥ स्थास्थिन्स्थृणामिति वक्तव्यम्‌॥ सव्येष्टाः। परमेष्टी । सव्येष्टसारथिः॥ 


सुषामादिषु च॥ ६८ ॥ 


सुषामादिषु शब्देषु सकारस्य मूर्धन्यादेशो भवति । शोभनं साम यस्यासौ सुषामा 
ब्राह्मणः। दुष्षामा । निष्षामा । निष्षेधः। दुष्षेधः। सुशब्दस्य कर्मप्रवचनीयसंज्ञकत्वाद्‌ 
निरूदुर्‌शब्दयोश्च क्रियान्तरविषयत्वादनुपसग्त्वि सति पाटोऽयम्‌। 'तेधतेगतौ' ( ८.३. 
१११ ) इति वा प्रतिषेधवबाधनार्थः। सुषन्धिः। दुष्षन्धिः। निष्षन्धिः। सुष्टु । दुष्टु । 
तिष्ठतेरुणादिषु ( प० उ० १.२५ ) एतौ व्युत्पाद्येते । गौरिषक्थः संज्ञायाम्‌ ( ग० सू० १८२ 
)। डचापोः संज्ञाछन्दसोर्बहुलम्‌ ( ६.३.६३ ) इति पूर्वपदस्य हस्वत्वम्‌। प्रतिष्णिका । 
प्रतिष्णाशब्दादयं कन्‌ प्रत्ययः। जलाषाहम्‌। नोषेचनम्‌। दुन्दुभिषेवणम्‌। एति संज्ञायामगात्‌ 
( ग० सू० १८३ )। एकारपरस्य सकारस्य मूर्धन्यादेशो भवतीण्कोरुत्तरस्यागकारात्‌ परस्य 
संज्ञायां विषये। हरिषेणः। वारिषेणः। जानुषेणी । एतीति किम्‌ ? हरिसक्थम्‌। 
सज्ञायामिति किम्‌ ? पृथ्वी सेना यस्य स पृथुसेनो राजा । अगादिति किम्‌ ? विष्वक्सेनः। 
इण्कोरित्येव-सर्वसेनः। नक्षत्राद्‌ वा ( ग० सू० १८४ )। नक्षत्रवाचिनः शब्दादुत्तरस्य 
सकारस्य वा एति संज्ञायामगकाराद्‌ मूर्धन्यो भवति। रोहिणीषेणः, रोहिणीसेनः। 
भरणीषेणः, भरणीसेनः। अगकारादित्येव-शतभिषक्सेनः। अविहितलक्षणो मूर्धन्यः 
सुषामादिषु द्रष्टव्यः॥ 


9 - “ सव्येष्ठा सारथिः ' इति पद०। तु०-सव्यष्टरसारथी ( श० ब्रा० ५.३.१.८ )। 

हस्वात्‌ तादौ तद्धिते॥ && ॥ 


हस्वाटुत्तरस्य सकारस्य मूर्धन्यादेशो भवति तादौ तद्धिते परतः। तरप्‌ तमप्‌ तय 
त्व तल्‌ तस्‌ त्यप्‌ एतानि प्रयोजयन्ति । तरप्‌-सर्पिष्टरम्‌। यजुष्टरम्‌ । तमप्‌-सर्पिष्टमम्‌। 
यजुष्टमम्‌। तय-चतुष्टये ब्राह्मणानां निकेताः। त्व-सर्प्ष्ट्वम्‌। यजुष्ट्वम्‌। तल्‌- 
सर्पिष्टा। यजुष्टा। तसू-सर्षिष्टः। यजुष्टः। त्यप्‌-आविष्ट्योँ वर्धते ( ऋ० १.६५. 
८)। हस्वादिति किम्‌ ? गीस्तरा। धूस्तरा। तादाविति किम्‌ ? सर्पिस्साद्‌ भवति । 
प्रत्ययसकारस्य सात्पदाद्योः" ( ८.३.१०६ ) इति सत्यपि प्रतिषेधे प्रकृतिसकारस्य स्यात्‌ । 
तद्धित इति किम्‌? सर्पिस्तरति ॥ तिडन्तस्य प्रतिषेधो वक्तव्यः॥ भिन्युस्तराम्‌। 
छिन्दुस्तराम्‌॥ 


निसस्तपतावनासेवने॥ १०० ॥ 


निसः सकारस्य मूर्धन्यादेशो भवति तपतो परतोऽनासेवनेऽर्थे । आसेवनं पुनः पुनः 
करणम्‌ । निष्टपति सुवर्णम्‌ । सकरृदगिनिं स्पर्शयतीत्यर्थः। अनासेवन इति किम्‌ ? निस्तपति 
सुवर्णं सुवर्णकारः। पुनः पुनरग्निं स्पर्शयतीत्यर्थः। निष्टप्तं१ रक्षो निष्टप्ता अरातयः (मा० 
सं० १.७ ) इत्यत्र सदप्यासेवनं न विवक्ष्यते, छान्दसो वा वर्णविकारः॥ 


युष्मत्तत्ततक्षुःष्वन्तःपादम्‌॥ १०१ ॥ 


युष्मत्‌ तत्‌ ततक्षुस्‌ इत्येतेषु तकारादिषु परतः सकारस्य मूर्धन्यादेशो भवति, स 
चेत्‌ सकारोऽन्तःपादं भवति। युष्मदादेशास्त्वम्‌, त्वाम्‌, ते, तव । अग्निष्ट्वं नामासीत्‌ । 
त्वा-अग्निष्ट्वा वर्धयामसि। ते- अग्निष्टे विश्वमानय । तव-अभृप्स्व॑ग्े सधिष्टव 
( ऋ० ८,४३.६ )। तत्‌-अ१ैग्नष्टदिश्वफमापुंणाति ( ऋ० १०.२.४ )। ततक्षुस्‌- 
द्यावपृथिवी निंष्टतशृक्षुः ( ऋ० १०.३१.७ )। अन्तःपादमिति किम्‌ ? यन्म॑ आत्मनां 
मिन्दाभूदषिनस्तत्पुन४राहांजतिवेदा विच॑र्षणिः ( तै० सं० ३.२.५.४ )॥ 


यजुष्येकेषाम्‌॥ १०२ ॥ 


यजुषि विषये युष्मत्तत्ततक्ुःषु परत एकेषामाचार्याणां मतेन सकारस्य मूर्धन्यादेशो 
भवति। अभृर्चिर्भिष्ट्वम्‌ ( मा० सं० १२.३२), अर्चिर्भिस्त्वम्‌। अग्निष्टेऽग्रम्‌, अशग्निस्तेऽ- 
गरम्‌ ( तै० सं० ३.५.६.२ )। अग्निष्टत्‌ ( तै० सं० १.१.१४.५ ), अभग्निस्तत्‌ ( तै० सं० 
३.२.५.४ )। अर्चिर्भिष्टतक्षुः, अर्चिर्भिस्ततक्षुः॥ 

स्तुतस्तोमयोश्छन्दसि॥ १०३ ॥ 


एकेषामिति वर्तते । स्तुत स्तोम इत्येतयोः सकारस्य छन्दसि विषये मूर्धन्यादेशो 
भवल्येकेषामाचार्याणां मतेन । त्रिभिष्टुतस्य, त्रिभिस्तुतस्य । गोष्टोमं ( तै० सं० ७.४. 
११.१ ) षोडशिनम्‌, गोस्तोमं षोडशिनम्‌ ( तु०-आ० भ्रौ० &€.५.२ ) । पूर्वपदादित्येव 
सिद्धे प्रपञ्चार्थमिदम्‌॥ 


पूर्वपदात्‌॥ १०४ ॥ 


छन्दसीति वर्तते, एकेषामिति च । पूर्वपदस्थाद्‌ निमित्तादुत्तरस्य सकारस्य 
मूर्धन्यादेशो भवति छन्दसि विषय एकेषामाचार्याणां मतेन । दिषन्धिः ( मै० सं० ३.८.२), 
दिसन्धिः। त्रिंषन्धि¶: ( मै० सं० ३.८.२ ), त्रिसन्धिः। मधुष्टानम्‌ , मधुस्थानम्‌। 
दिषाहस्रं चिन्वीत ( तै० सं० ५.६.८.२ ), दिसाहस्रं चिन्वीत। असमासेऽपि यत्‌ 
पूर्वपदं तदषीह गृह्यते । त्रिःषमृद्धत्वाय, त्रिःसमृद्धत्वाय॥ 


सुजः॥ १०९ ॥ 


सुजिति निपात इह गृह्यते, तस्य पूर्वपदस्थाद्‌ निमित्तादुत्तरस्य मूर्धन्यादेशो भवति 
छन्दसि विषये। अभृभी षु ण१: सखीनाम्‌ ( ऋ० ४.३१.३ )। ऊर्ध्व ऊ षु णं ऊरभृतये 
( ऋ० १.२६.१२ )॥ 


सनोतेरनः॥ १०६ ॥ 


सनोतेरनकारान्तस्य सकारस्य मूर्धन्यादेशो भवति। गोषाः ( ऋ० &€.२.१० )। 
नृषाः ( ऋ० ६.२.१० )। अन इति किम्‌ ? गोसनिं वाच॑मुदेयम्‌ ( शौ० सं० ३.२०.१०)। 
पूर्वपदादित्येव सिद्धे नियमार्थमिदम्‌ । अत्र केचित्‌ सवनादिपाठाद्‌ गोसनिर्नियमस्य फलं न 
भवतीति सिसानयिषतीति प्रत्युदाहरन्ति । सिसनिषतेरप्रत्ययः, सिसनीरित्यपरे॥ 


सहेः पृतनर्ताभ्यां च॥ १०७ ॥ 


१ - सूंभिषटतंस्य१ ( मै० सं० १.३.३६ )। 

२ ~ ^ परस्य › इति है०। 

३ - मधुष्टालंम्‌ ( मे० सं० १.११.७)। 

४ - त्रिष्षमृदधत्वाय ( तै० सं० २.४.११.९ ), तु० - एे० ब्रा० २.१६। 

५- “इकः सुजीति दीर्घः। नश्च धातुस्थोरुषुभ्य इति णत्वम्‌ ` इत्यधिक बाल० । 
६ ~ ˆ वाचमुदीरयन्‌ ' इति बाल० । 

पृतना ऋत इत्येताभ्यामुत्तरस्य सहिसकारस्य मूर्धन्यादेशो भवति । प्तनाषाहम्‌ 
( ऋ० ६.७२.५ )। ऋताषाहम्‌। केचित्‌ सहेः इति योगविभागं कुर्वन्ति। ऋतीषह॑म्‌ 
(ऋ० ६.१४.४ ) इत्यत्रापि यथा स्यात्‌ । ऋतिशब्दस्य पूर्वपदस्य “संहितायाम्‌ ( ६.३.११६) 
एतद्‌ दीर्घत्वम्‌ , षत्वं च । अवग्रहे तु ऋति सहम्‌ इत्येव भवति। चकारोऽनुक्त- 
समुच्चयार्थः। तेन ऋतीषहम्‌ ( ऋ० ६.१४.४ ) इति सिद्धम्‌॥ 


न रपरसूपिसूृजिस्पृशिस्पृहिसवनादीनाम्‌॥ १०८ ॥ 


रेफपरस्य सकारस्य सुपि सृजि स्पृशि स्पृहि सवनादीनां च मूर्धन्यो न भवति । 
रपर-विस्रसिकायाः काण्डाभ्यां जुहोति ( मै सं० २.६.१ )। विस्रब्धः कथयति । सृपि- 
पुरा क्रूरस्यं विसृपः ( मा० सं० १.२८ )। सृजि-वाचो विसर्जनात्‌ । स्पशि-दिवि- 
स्पशम्‌ ( ० १,१४२.८ )। स्पृहि-नि्पृहं कथयति। सवनादीनाम्‌-सवनेसवने। 
सूतेसूते। सामेसामे। सवनमुखेसवनमुखे। कि स्यतीति किसंकिसम्‌। अनुसवनमनु- 
सवनम्‌। गोसनिं ( शौ० सं० ३३.२०.१० ) गोसनिम्‌। अश्वसनिमश्वसनिम्‌। 
पूर्वपदात्‌" ( ८.३.१०४ ) इति प्राप्तेः प्रतिषेधः। अश्वसनिग्रहणमनिणोऽपि षत्वम- 
स्तीति ज्ञापनार्थम्‌ । तेन जलाषाहमश्वषाहमित्येतत्‌ सिद्धं भवति । क्वचिदेव गणपाटः- 
सवनेसवने। अनुसवनेऽनुसवने। सज्ञायां बृहस्पतिसवः। शकुनिसवनम्‌। सोमेसोमे। 
सूतेसूते। संवत्सरेसवत्सरे। किसंकिसम्‌। विसंविसम्‌। मुसलमुसलम्‌। गोसनिम- 
श्वसनिम्‌। सवनादिः॥ 


सात्पदाद्योः॥ १०६ ॥ 


सादित्येतस्य पदादेश्च मूर्धन्यादेशो न भवति। विभाषा साति कार्त्स्ये' ( ८.४. 
५८२) । प्रत्ययसकारत्वात्‌ प्राप्तिः, पदादेश्चादेशसकारत्वात्‌। सात्‌-भग्निसात्‌। दधिसात्‌। 
मधुसात्‌। पदादेः--दधि सिञ्चति। मधु सिञ्चति॥ 


सियो यडि॥ ११० ॥ 


सिचः सकारस्य यडि परतो मूर्धन्यादेशो न भवति । सेसिच्यते। अभिसेसिच्यते। 
'उपसर्गात्‌०" ( ८.३.६५ ) इति या प्राप्तिः सा पदादिलक्षणमेव प्रतिषेधं बाधते, न सिचो 
यडीति। तस्मादयं प्रतिषेधः सर्वत्र भवति। यडीति किम्‌ ? अभिषिषिक्षति॥ 


१ - ‹ षत्वं च ` इति नास्ति है०। 
२ ~ “ इति ` इति नास्ति है०। 

सेधतेर्गतो॥ १११ ॥ 


गतौ वर्तमानस्य सेधतेः सकारस्य मूर्धन्यादेशो न भवति। अभिसेधयति गाः। 
परिसेधयति गाः। गताविति किम्‌ ? शिष्यमकार्यात्‌ प्रतिषेधयति॥ 


प्रतिस्तब्धनिस्तब्धौ च॥ ११२ ॥ 


प्रतिस्तब्ध निस्तब्ध इत्येतौ मूर्धन्यप्रतिषेधाय निपात्येते । स्तन्भेः" ( ८.३.६७ ) 
इति प्राप्तं षत्वं प्रतिषिध्यते । प्रतिस्तब्धः। निस्तब्धः॥ 


सोटः॥ ११३ ॥ 


सदहिरयं सोड्भूतो गृह्यते, तस्य सकारस्य मूर्धन्यादेशो न भवति। परिसोढा। 
परिसोटुम्‌। परिसोटव्यम्‌। सोडभूतग्रहणं किम्‌ ? परिषहते॥ 


स्तम्भुसिवुसहां चडि॥ ११४ ॥ 


स्तम्भ सिवु सह इत्येतेषां चडि परतः सकारस्य मूर्धन्यादेशो न भवति । स्तन्भेः" 
( ८.३.६७ ) इति परिनिविभ्यः ०" ( ८.३.७० ) इति च प्राप्तो मूर्धन्यः प्रतिषिध्यते । 
स्तम्भु-पर्यतस्तम्भत्‌। अभ्यतस्तम्भत्‌। सिवु-पर्यसीषिवत्‌। न्यसीषिवत्‌। सह- 
पर्यसीषहत्‌। व्यसीषहत्‌ ॥ स्तम्भुसिवुसहां चडि उपसर्गादिति वक्तव्यम्‌॥ उपसर्गाद्‌ 
या प्राप्तिस्तस्या एव प्रतिषेधो यथा स्यात्‌, अभ्यासाद्‌ या प्राप्तिस्तस्या मा भूदिति । तथा 
चैवोदाहतम्‌॥ 


सुनोतेः स्यसनोः॥ ११५ ॥ 


सुनोतेः सकारस्य मूर्धन्यादेशो न भवति स्ये सनि च परतः। अभिसोष्यति। 
परिसोष्यति। अभ्यसोष्यत्‌। पर्यसोष्यत्‌। सनि किमुदाहरणम्‌ ? सुसूषति। नैतदस्ति 
प्रयोजनम्‌, अत्र स्तौतिण्योरेव षण्यभ्यासात्‌" ( ८.३.६१ ) इति नियमाद्‌ न भविष्यति । इदं 
तर्हि, अभिसुसूषति। एतदपि नास्ति, स्थादिष्वभ्यासेन चाभ्यासस्य" ( ८.३.६४ ) इति 
नियमात्‌। इद तर्हि, अभिसुसूषतेरप्रत्ययोऽभिसुसूरित्युदाहरणमिति। अत्र हि सन्‌ षभूतो 
न भवतीत्यभ्यासात्‌ प्राप्तिरस्ति। स्यसनोरिति किम्‌ ? सुषाव॥ 


9 - “ सोढभूतः ' इत्यपपाटो रै०। 

२ ~ “ परिसोढः ' इति मुद्रितेषु । 

३ ~ ( अभिसुसूषति ` इत्यपपाटः तारा० है०। 
४ ~ ˆ अभिसुसूषते ' इति मुद्रितेषु । 

सदिष्वञ्जोः परस्य लिटि॥ ११६ ॥ 


सदि ष्वञ्जि इत्येतयोधर्त्विोर्लिटि परतः सकारस्य परस्य मूर्धन्यो न भवति। 
अभिषसाद । परिषसाद । निषसाद । विषसाद । परिषस्वजे, परिषस्वजाते, परिषस्वजिरे । 
अभिषस्वजे। स्वञ्जेः सयोगान्तादपि विभाषा लिटः कित्त्वमिच्छन्ति ( १.२.६ वा० ) इति 
पक्षेऽनुषङ्कलोपः॥ 


निव्यभिभ्योऽइव्यवाये वा छन्दसि॥ ११७ ॥ 


नि वि अभि इत्येतेभ्य उपसर्गभ्य उत्तरस्य सकारस्यादव्यवाये छन्दसि विषये 
मूर्धन्या- देशो न भवति वा । न्यषीदत्‌ पिता नः, न्यसीदत्‌ । व्यषीदत्‌ पिता नः, व्यसीदत्‌ । 
अभ्यषीदत्‌, अभ्यसीदत्‌। सदिष्वञ्जोरिति तदिह नानुवर्तते। सामान्येनैव एतदचनम्‌ । 
न्यष्टौत्‌, न्यस्तौत्‌, अभ्यष्टौत्‌, अभ्यस्तोत्‌ इत्येतदपि सिद्धं भवति॥ 


॥ इति श्रीवामनविरचितायां काशिकायां वृत्तावष्टमाध्यायस्य तृतीयः पादः॥ 


गी ® मि 


॥ अष्टमाध्यायस्य चतुर्थः पादः॥ 


रषाभ्यां नो णः समानपदे॥ १ ॥ 


रेफषकाराभ्यामृत्तरस्य नकारस्य णकारादेशो भवति, समानपदस्थौ चेद्‌ 
निमित्तनिमित्तिनौ भवतः। आस्तीर्णम्‌। विशीर्णम्‌। अवगृर्णम्‌। षकारात्‌-कुष्णाति । 
पुष्णाति । मुष्णाति। षग्रहणमुत्तरार्थम्‌, ष्टुत्वेनैव हि सिद्धमेतत्‌। समानपद इति किम्‌ ? 
अग्निर्नयति । वायुर्नयति ॥ ऋवणच्चिति वक्तव्यम्‌॥ तिसृणाम्‌। चतसृणाम्‌ । मातृणाम्‌। 
पितृणाम्‌। रश्रुतिसामान्यनिर्देशात्‌ सिद्धम्‌। ऋवर्णभक्त्या च व्यवधानेऽपि णत्वं 
भवतीति क्षुभ्नादिषु ( ८.४.३६ ) नृनमनतृप्नोतिग्रहणं ज्ञापकम्‌। अथवा ऋवर्णादपि णत्वं 
भवतीत्येतदेवानेन ज्ञाप्यते॥ 


9 ~ तदचनम्‌' इति मुद्रितेषु । 
२ ~ “वा ' इत्यधिक है०। 
३ - “ अवर्णभक्त्या ' इति है०। “ अवर्णभाग्‌ ' इति न्यासे । ‹ वर्णभक्त्या इति तारा०, पद० । 

अट्कुप्वाडुनुम्व्यवायेऽपि॥ २ ॥ 


अट्‌ कु पु आङ्‌ नुम्‌ इत्येते्व्यवायेऽपि रेफषकाराभ्यामुत्तरस्य नकारस्य णकार 
आदेशो भवति। अड्व्यवाये तावत्‌-करणम्‌। हरणम्‌। किरिणा । गिरिणा । कुरुणा । 
गुरुणा । कवर्गव्यवाये-भकेण। मूर्खेण । गर्गेण । अर्घेण । पवर्गव्यवाये-दर्पेण । 
रेफेण । गर्भेण । चर्मणा । वर्मणा । आइव्यवाये-पर्याणद्धम्‌ । निराणद्म्‌। अड्व्यवाय 
इति सिद्ध आदङ्ग्रहणं ¶पदव्यवाये० ( ८.४.३८ ) इत्यस्य प्रतिषेधस्य बाधनार्थम्‌ । 
नुम्व्यवाये-वबृहणम्‌। बृहणीयम्‌। नुम्प्रहणमनुस्वारोपलक्षणार्थं द्रष्टव्यम्‌। तेन तृंहणम्‌, 
तृहणीयमित्यत्रानुस्वारव्यवाये नुमभावेऽपि णत्वं भवति । सत्यपि च नुमि यत्रानुस्वारो न 
श्रूयते तत्र न भवति-प्रेन्वनम्‌, प्रेन्वनीयमिति। व्यवायोपलक्षणार्थत्वादडादीनामिह 
व्यस्तैः समस्तैश्च व्यवायेऽपि णत्वं भवति॥ 


पूर्वपदात्‌ सज्ञायामगः॥ ३ ॥ 


पूर्वपदस्थाद्‌ निमित्तादुत्तरस्य गकारवर्जिताद्‌ नकारस्य णकार आदेशो भवति 
सज्ञायां विषये । द्ुणसः। वार्धणसः। खरणसः। शूर्पणखा । सज्ञायामिति किम्‌ ? चर्मनासिकः। 
अग इति किम्‌ ? ऋगयनम्‌। केचिदेतद्‌ नियमार्थं वर्णयन्ति-पूर्वपदात्‌ संज्ञायामेव णत्वं 
नान्यत्रेति । समासेऽपि हि समानपदे निमित्तनिमित्तिनोभवादस्ति पूर्वेण प्राप्तिरिति। स 
च नियमः पूर्वपदसंबन्धादुत्तरपदस्थस्यैव णत्वं निवर्तयति चर्मनासिक इति, न तद्धितपूर्व- 
पदस्थस्य-खारपायणः, मातृभोगीणः, करणप्रिय इति। अग इति योगविभागेन णत्व- 
प्रतिषेधः, न नियमप्रतिषेध इति। अपरे तु पूर्वसूत्रे समानमेव यद्‌ नित्यं पदं तत्‌ समान- 
पदमित्याश्रयन्ति, समानग्रहणात्‌। तेषामप्राप्तमेव णत्वमनेन विधीयते। समासे हि 
पूर्वपदोत्तरपदविभागादसमानपदत्वमप्यस्तीति॥ 


वनं पुरगामिश्रकासिधकाशारिकाकोटराग्रेभ्यः॥ ४ ॥ 


पूर्वपदात्‌ संज्ञायामिति वर्तते। पुरगा मिश्रका सिध्रका शारिका कोटरा अग्र 
इत्येतेभ्यः पूर्वपदेभ्य उत्तरस्य वननकारस्य णकारादेशो भवति संज्ञायां विषये । पुरगावणम्‌। 
मिश्रकावणम्‌। सिध्रकावणम्‌। शारिकावणम्‌। कोटरावणम्‌। अग्रेवणम्‌। सिद्धे 
सत्यारम्भो नियमार्थः-एतेभ्य एव परस्य वननकारस्य णकारादेशो भवति, नान्येभ्य इति । 
कुबेरवनम्‌। शतधारवनम्‌। असिपत्रवनम्‌॥ 


प्रनिरन्तःशरेकषुष्लक्षाम्रकार््यखदिरपीयुक्षाभ्योऽसज्ञायामपि॥ ५ ॥ 
9 ~ "च ' इति नास्ति दै०। 

प्र निर्‌ अन्तर्‌ शर इक्षु प्लक्ष आम्र कार्ष्य खदिर पीयृक्षा इत्येतेभ्य उत्तरस्य 
वननकारस्य संज्ञायामसज्ञायामपि णकारादेशो भवति । प्र- प्रवणे यष्टव्यम्‌ । निर्‌-निर्वणे 
प्रतिधीयते । अन्तर्‌-अन्तर्वणे। शर-शरवणम्‌। इक्षु-इक्षुवणम्‌। प्लक्ष-प्लक्षवणम्‌। 
आम्र-आम्रवणम्‌। कार्ष्य--कार््यवणम्‌। खदिर-खदिरवणम्‌। पीयृक्षा-पीयुक्षावणम्‌॥ 


विभाषौषधिवनस्पतिभ्यः॥ ६ ॥ 


वनमित्येव । भषधिवाचि यत्‌ पूर्वपदं वनस्पतिवाचि च तत्स्थाद्‌ निमित्तादुत्तरस्य 
वननकारस्य णकार आदेशो भवति विभाषा । ओषधिवाचिभ्यस्तावत्‌-दूर्वावणम्‌, टूर्वावनम्‌ । 
मूर्वावणम्‌, मूर्वावनम्‌ । वनस्पतिभ्यः-शिरीषवणम्‌, शिरीषवनम्‌। बदरीवणम्‌, बदरीवनम्‌ 
॥ क्यक्षरत्यक्षरेभ्य इति वक्तव्यम्‌॥ इह मा भूत्‌-देवदारुवनम्‌। भद्रदारुवनम्‌ 
॥ इरिकादिभ्यः प्रतिषेधो वक्तव्यः॥ इरिकावनम्‌। तिमिरवनम्‌ । 
फली वनस्पतिर्ञयो वृक्षाः पुष्पफलोपगाः। 
ओषध्यः फलपाकान्ता लता गुल्माश्च वीरुधः॥ इति । 


सत्यपि भेदे वृक्षवनस्पत्योरिहाभेदेन ग्रहणं द्रष्टव्यम्‌॥ 
अह्ोऽदन्तात्‌॥ ७ ॥ 


अदन्तं यत्‌ पूर्वपदं तत्स्थाद्‌ निमित्तादुत्तरस्याह्लो नकारस्य णकार आदेशो भवति । 
पूर्वाह्नः। अपराह्नः। अदन्तादिति किम्‌ ? निरहः। दुरह्ः। अहयोऽह एतेभ्यः" ( ५.४. 
८८ ) इत्यह्ादेशः। अह्व इत्यकारान्तग्रहणाद्‌ दीर्घाह्णी शरदित्यत्र न भवति॥ 


वाहनमाहितात्‌॥ ८ ॥ 


आहितवाचि यत्‌ पूर्वपदं तत्स्थाद्‌ निमित्तादुत्तरस्य वाहननकारस्य णकार आदेशो 
भवति । इक्षुवाहणम्‌। शरवाहणम्‌ । दर्भवाहणम्‌। वाहने यद्‌ आरोपितमुद्यते तदाहितमुच्यते । 
आहितादिति किमू ? दाक्षिवाहनम्‌। दाक्षिस्वामिक वाहनमित्यर्थः॥ 


पानं देशे॥ ६ ॥ 


पाननकारस्य पूर्वपदस्थाद्‌ निमित्तादुत्तरस्य देशाभिधाने णकार आदेशो भवति । 
पीयत इति पानम्‌। कृत्यल्युटो बहुलम्‌" ( ३.३.११३ ) इति कर्मणि त्युट्‌ । क्षीरं पानं येषां 
ते क्षीरपाणा उशीनराः। मनुष्याभिधानेऽपि देशाभिधानं गम्यते। सुरापाणाः प्राच्याः। 


9 - तु०° - चरक सूत्र° १.७१॥ मनु० १.४६ -- ४८॥ 
२ ~ इदमेकदेशिमतम्‌, युवादिप्रतिषेधेन ( ८.४.११ वा० ) सिद्धत्वात्‌ 

सौवीरपाणा बाहीकाः। कषायपाणा गान्धाराः। देश इति किम्‌ ? दाक्षीणां पानं 
दाक्षिपानम्‌॥ 


वा भावकरणयोः॥ १० ॥ 


भावे करणे च यः पानशब्दस्तदीयस्य नकारस्य णकार आदेशो भवति वा पूर्वपदस्थाद्‌ 
निमित्तादुत्तरस्य । क्षीरपाणं वर्तते, क्षीरपानम्‌। कषायपाणम्‌, कषायपानम्‌। सुरापाणम्‌, 
सुरापानम्‌। करणे-क्षीरपाणः कसः, क्षीरपानः ॥ वाप्रकरणे गिरिनद्यादीनामुपसंख्यानम्‌॥ 
गिरिणदी, गिरिनदी। चक्रणदी, चक्रनदी । चक्रणितम्बा, चक्रनितम्बा॥ 


प्रातिपदिकान्तनुम्विभक्तिषु च॥ 9१ ॥ 


वेति वर्तते । प्रातिपदिकान्ते नुमि विभक्तौ च यो नकारस्तस्य पूर्वपदस्थाद्‌ निमित्ता- 
दुत्तरस्य वा णकार आदेशो भवति । प्रातिपदिकान्ते तावत्‌-माषवापिणौ, माषवापिनौ । 
नुमि-माषवापाणि, माषवापानि । व्रीहिवापाणि, व्रीहिवापानि। विभक्तौ-माषवापेण, 
माषवापेन । व्रीहिवापेण, व्रीहिवापेन । पूर्वपदाधिकारादुत्तरपदस्य प्रातिपदिकस्थो योऽन्त्यो 
नकारस्तस्येदं णत्वमिष्यते। इह हि न भवति- गर्गाणां भगिनी गर्गभगिनी । यदा 
त्वेवं भवति-गर्गाणां भगो गर्गभगः। गर्गभगोऽस्या अस्तीति गर्गभगिणीति। तदा 
मातुभोगीणवद्‌ नित्यमेव णत्वेन भवितव्यम्‌। माषवापिणी, माषवापिनीत्यत्र तु 
"गतिकारकोपपदानां कृद्भिः सह समासवचनं प्राक्‌ सुबुत्पत्तेः" ( परि० ७८ ) इति 
कृदन्तेनैव समासे सति प्रातिपदिकस्योत्तरपदस्यैव सतो नकारो भवति। तथा चात्र 
नुम्ग्रहणं कृतम्‌। स हि समुदायभक्तत्वादुत्तरपदस्यान्तो न भवति ॥ युवादीनां प्रतिषेधो 
वक्तव्यः॥ आर्ययूना । क्षत्रिययूना । प्रपक्वानि । दी्घही शरत्‌॥ 


एकाजुत्तरपदे णः॥ १२ ॥ 


एकाजुत्तरपदं यस्य स एकाजुत्तरपदः, तस्मिनेकाजुत्तरपदसमासे प्रातिपदिकान्त- 
नुम्विभक्तिषु पूर्वपदस्थाद्‌ निमित्तादुत्तरस्य नकारस्य णकार आदेशो भवति। वृत्रहणौ, 
वृत्रहणः। नुमि-क्षीरपाणि । सुरापाणि । विभक्तौ-क्षीरपेण । सुरापेण । ण इति वर्तमाने 
पुनर्णग्रहणं विकल्पाधिकारनिवृत्ेर्विस्पष्टीकरणार्थम्‌॥ 


कुमति च॥ १२३ ॥ 
कवर्गवति चोत्तरपदे प्रातिपदिकान्तनुम्विभक्तिषु पूर्वपदस्थाद्‌ निमित्तादुत्तरस्य 


१ - ^ चात्र ` इति नास्ति बाल०। 

नकारस्य णकारादेशो भवति । वस्रयुगिणौ, वस्त्रयुगिणः। स्वर्गकामिणौ । वृषगामिणौ । 
नुमि-वस्त्रयुगाणि। खरयुगाणि। विभक्तो-वस्त्रयुगेण । खरयुगेण॥ 


उपसर्गादसमासेऽपि णोपदेशस्य ॥ १४ ॥ 


ण उपदेशे यस्यासौ णोपदेशः। णोपदेशस्य धातोर्यो नकारः तस्य उपसर्गस्थाद्‌ 
निमित्तादुत्तरस्य णकारादेशो भवत्यसमासेऽपि समासेऽपि । प्रणमति । परिणमति । प्रणायकः। 
परिणायकः। उपसगदिति किम्‌ ? प्रगता नायका अस्माद्‌ देशात्‌ प्रनायको देशः। 
असमासेऽपीति किम्‌ ? पूर्वपदाधिकारात्‌ समास एव स्यादिति तदधिकारनिवृत्तियो- 
तनार्थम्‌। णोपदेशस्येति किम्‌ ? प्रनर्दति। प्रनर्दकः॥ 


हिनुमीना॥ १५ ॥ 


हिनु मीना इत्येतयोरुपसर्गस्थाद्‌ निमित्तादुत्तरस्य नकारस्य णकारादेशो भवति । 
प्रहिणोति, प्रहिणुतः। प्रमीणाति, प्रमीणीतः। हिनुमीनाग्रहणे विकृतस्यापि भवति, 
अजादेशस्य स्थानिवत्त्वात्‌॥ 


आनि लोट्‌॥ १६ ॥ 


आनीत्येतस्य लोडादेशस्योपसर्गस्थाद्‌ निमित्तादुत्तरस्य नकारस्य णकारादेशो भवति । 
प्रवपाणि। परिवपाणि। प्रयाणि। परियाणि। लोडिति किम्‌ ? प्रवपानि मासानि॥ 


नेर्गदनदपतपदधुमास्यतिहन्तियातिवातिद्रातिप्सातिवपतिवहतिशाम्यति- 
चिनोतिदेग्धिषु च॥ १७ ॥ 


नि इत्येतस्योपसर्गस्थाद्‌ निमित्तादुत्तरस्य नकारस्य णकारादेशो भवति गद नद 
पत पद घु मा स्यति हन्ति याति वाति द्राति प्साति वपति वहति शाम्यति चिनोति देग्धि 
इत्येतेषु परतः। गद-प्रणिगदति। परिणिगदति। नद-प्रणिनदति। परिणिनदति । 
पत-प्रणिपतति। परिणिपतति। पद-प्रणिपद्यते। परिणिपद्यते। घु-प्रणिददाति । 
परिणिददाति । प्रणिदधाति । परिणिदधाति। माड्-प्रणिमिमीते । परिणिमिमीते | मेड- 
प्रणिमयते। परिणिमयते। मा इति मादमेडोर्ग्रहणमिष्यते । स्यति-प्रणिष्यति । परिणिष्यति। 
हन्ति-प्रणिहन्ति। परिणिहन्ति। याति-प्रणियाति। परिणियाति। वाति-प्रणिवाति । 
परिणिवाति। द्राति-प्रणिद्राति। परिणिद्राति। प्साति-प्रणिप्साति। परिणिप्साति। 
वपति-प्रणिवपति। परिणिवपति। वहति-प्रणिवहति। परिणिवहति। शाम्यति- 


9 - “हिनुमीनाग्रहणे ..........; स्थानिवत्त्वात्‌ ' इति पाठो न स्यात्‌, न्यासपदमञ्जरीभ्यां स्वातच्येणोपपादितत्वात्‌ । 

प्रणिशाम्यति। परिणिशाम्यति। चिनोति-प्रणिचिनोति। परिणिचिनोति। देग्धि- 
प्रणिदेग्धि । परिणिदेग्धि । अडव्यवायेऽपि नेर्गदादिषु णत्वमिष्यते । प्रण्यगदत्‌ । परिण्यगदत्‌॥ 


शेषे विभाषाकखादावषान्त उपदेशे॥ १८ ॥ 


नेरिति वर्तते, उपसर्गदिति च । अककारादिरखकारादिरषान्त उपदेशे यो धातुः 
शेषस्तस्मिन्‌ परत उपसर्गस्थाद्‌ निमित्तादुत्तरस्य नेर्नकारस्य विभाषा णकार आदेशो भवति । 
प्रणिपचति, प्रनिपचति । प्रणिभिनत्ति, प्रनिभिनत्ति। भकखादाविति किम्‌ ? प्रनिकरोति । 
प्रनिखादति। अषान्त इति किम्‌ ? प्रनिपिनष्टि । उपदेशग्रहणं किम्‌ ? इह च प्रतिषेधो 
यथा स्यात्‌-प्रनिचकार, प्रनिचखाद, प्रनिपेक््यतीति । इह च मा भूत्‌-विशेः-प्रणिवेष्टा॥ 


अनितेः॥ १६ ॥ 


अनितेर्नकारस्योपसर्गस्थाद्‌ निमित्तादुत्तरस्य णकारादेशो भवति । प्राणिति । 
पराणिति॥ 


अन्तः ॥ २० ॥ 


अनितेरिति वर्तते। उपसर्गस्थाद्‌ निमित्तादुत्तरस्यानितिनकारस्य पदान्ते वर्तमानस्य 
णकारादेशो भवति। हे प्राण्‌। हे पराण्‌। पदान्तस्य ( ८.४.२७ ) इति प्रतिषेधस्याप- 
वादोऽयम्‌। अन्तश्च पदापेक्षो गृ्यते। केचित्‌ तु पूर्वसूत्र एवैतदन्तग्रहणं 
सामीप्यार्थमभिसंबध्नन्ति। निमित्तसमीपभूतस्य एकवर्णव्यवहितस्यानितिनकारस्य 
पदान्ते वर्तमानस्य णकारादेशो यथा स्यात्‌। इह मा भूत्‌-पर्यनितीति। तेर्दितीयमपि 
पदान्तस्य णत्वार्थमन्तग्रहणमाश्रयितव्यमेव । येषां तु पर्यणितीति भवितव्यमिति दर्शनम्‌, 
तेषां पूर्वसूत्रे नार्थोऽन्तग्रहणेन॥ 


उभौ साभ्यासस्य ॥ २१ ॥ 


साभ्यासस्यानितेरुपसर्गस्थाद्‌ निमित्तादुत्तरस्योभयोर्नकारयोर्णकार आदेशो भवति । 
प्राणिणिषति। प्राणिणत्‌। पराणिणिषति। पराणिणत्‌। पूर्वत्रासिद्धीयमदिर्वचने' 
( परि० ११७ ) इत्येतस्मिन्‌ सति पूर्वेणैव कृतणत्वस्य दिर्वचने कृते सिद्धमेतदन्तरेणापि 


१ - ˆ अषकारान्तश्च ' इति मुद्रितेषु । 

२- "स › इत्यधिक ह° तारा० । तदपार्थकम्‌ । 

३ ~ “विशे: इति नास्ति है०। 

४ ~ ' प्रणिवेक्ष्यति ' इत्यधिक मुद्रितेषु । तत्‌ त्वयुक्तम्‌ । 

५ - “ निमित्तसमीपस्थस्य ' इति रै “ निमित्तसमीपस्य इति बाल० । 

वचनम्‌ ? एतत्‌ तु नाश्रयितव्यमिति सूत्रमिदमारभ्यते तेन भजढदिति सिद्धं भवति॥ 
हन्तेरत्पूर्वस्य ॥ २२ ॥ 


अकारपूर्वस्य हन्तिनिकारस्य उपसर्गस्थाद्‌ निमित्तादुत्तरस्य णकार आदेशो भवति । 
प्रहण्यते। परिहण्यते। प्रहणनम्‌। परिहणनम्‌। अप्ूर्वस्येति किम्‌ ? प्रप्नन्ति। 
परिघ्नन्ति। तपरकरणं किम्‌ ? चिणि-प्राघानि। पर्यघानि॥ 


वमोर्वा॥ २३ ॥ 


हन्तेरिति वर्तते । वकारमकारयोः परतो हन्तिनकारस्योपसर्गस्थाद्‌ निमित्तादुत्तरस्य 
वा णकारादेशो भवति। प्रहण्वः, प्रहन्वः। परिहण्वः, परिहन्वः। प्रहण्मः, प्रहन्मः। 
परिहण्मः, परिहन्मः॥ 


अन्तरदेशे॥ २४ ॥ 


अन्तःशब्दादुत्तरस्य हन्तिनकारस्यापूर्वस्य णकारादेशो भवति अदेशाभिधाने। अन्त- 
हण्यते। अन्तर्हणनं वर्तते। अदेश इति किम्‌ ? अन्तर्हननो देशः। अ्ूर्वस्येत्येव- 
अन्तर््नन्ति। तपरकरणम्‌ इत्येव-अन्तरघानि॥ 


अयनं च॥ २५ ॥ 


अन्तरदेश इति वर्तते। भयननकारस्य चान्तःशब्दाटुत्तरस्य णकारादेशो भवत्यदेशा- 
भिधाने। अन्तरयणं वर्तते। अन्तरयणं शोभनम्‌। अदेश इत्येव-अन्तरयनो देशः॥ 


छन्दस्यृदवग्रहात्‌॥ २६ ॥ 


पूर्वपदादिति वर्तते। ऋकारान्तादवग्रहात्‌ पूर्वपदादुत्तरस्य णकारादेशो भवति 
छन्दसि विषये। नृमणाः ( ऋ० १.१६७.५ )। पितृयाणम्‌ (ऋ० १०.२.७)। अत्र हि 
नृऽमनांः, पित्रऽयानम्‌ इति ऋकारोऽवगृद्यते। अवग्रहग्रहणं किमर्थमुच्यते, यावता 
संहिताधिकार आध्यायपरिसमाप्तेः ( ८.२.१०८ ) इत्युक्तम्‌ ? विषयोपलक्षणार्थमवग्रह- 
ग्रहणम्‌-अवगृह्यमाणाद्‌ यथा स्यात्‌, अनवगृह्यमाणाद्‌ मा भूत्‌। अपदान्ते चावग्रहो 
नास्ति॥ 


१ ~ ^ तेन.........भवति ` इति पाठोऽत्र न स्यात्‌ , न्यासपदमजञ्ज्योः स्वातच्व्येण व्याख्यातत्वात्‌ । 
२ - किमू ' इति है०। 
३ - ' नृमणाः , पितृयाणम्‌ ' इति मुद्रितेषु । 

नश्च धातुस्थोरुषुभ्यः॥ २७ ॥ 


नस्‌ इत्येतस्य नकारस्य णकारादेशो भवति धातुस्थाद्‌ निमित्तादुत्तरस्योरुशब्दात्‌ 
षुशब्दात्‌ च छन्दसि विषये। धातुस्थात्‌ तावत्‌ - अग्ने१ रक्षां ण: ( ऋ० ७.१५.१३ )। 
शिक्षां णो अस्मिन्‌ ( ऋ० ७.३२.२६ )। उरुशब्दात्‌--उषरु ण॑स्कृधि ( ऋ० ८,७५.११ )। 
षुशब्दात्‌-अ१भी षु ण9: सखीनाम्‌ ( ऋ० ४.३१.३ )। ऊर्ध्व ऊ षुणं ऊतये (ऋ० १.३६. 
१३ )। अस्मदादेशोऽयं नसुशब्दो "बहुवचनस्य वस्नसौ" ( ८.१.२१ ) इति॥ 


उपसर्गाद्‌ बहुलम्‌ ॥ २८ ॥ 


उपसर्गस्थाद्‌ निमित्तादुत्तरस्य नसो नकारस्य णकारादेशो भवति बहुलम्‌ । प्रणः 
शूद्रः। प्रणसः। प्रणो राजा। न च भवति-ग्र नं मुञ्चतम्‌ ( ऋ० ६.७४.४ )। 
बहुलग्रहणाद्‌ भाषायामपि भवति । प्रणसं मुखम्‌। “उपसर्गाच्च ( ५.४.११६ ) इति 
नासिकाया नसादेशः॥ 


कृत्यचः॥ २६ ॥ 


कृत्स्थो यो नकारोऽच उत्तरस्तस्योपसर्गस्थाद्‌ निमित्तादुत्तरस्य णकारादेशो भवति । 
अन, मान, अनीय, अनि, इनि, निष्ठादेश एते णत्वं प्रयोजयन्ति। अन- प्रयाणम्‌ । 
परियाणम्‌। प्रमाणम्‌। परिमाणम्‌। मान-प्रयायमाणम्‌। परियायमाणम्‌। अनीय- 
प्रयाणीयम्‌। परियाणीयम्‌। अनि-अप्रयाणिः। अपरियाणिः। इनि-प्रयायिणौ। 
परियायिणौ । निष्ठादेशः ~ प्रहीणः। परिहीणः, प्रहीणवान्‌ । परिहीणवान्‌। अच इति 
किम्‌ ? प्रमग्नः। परिभुग्नः। भुजो कौटिल्ये" ( तुदा० १२७ ), अस्य निष्टाप्रत्ययः। 
भोदितश्च' ( ८.२.४५ ) इति निष्टानत्वम्‌, “चोः कुः" ( ८.२.३० ) इति कुत्वे सिद्धं 
परिभुग्न इति ॥ कृत्स्थस्य णत्वे निर्विण्णस्योपसंख्यानं कर्तव्यम्‌॥ निर्विण्णोऽस्मि 
खलसङेन । निर्विण्णोऽहमत्र वासेन॥ 


णर्विभाषा॥ ३० ॥ 


ण्यन्ताद्‌ यो विहितः कृत्प्रत्ययः तत्स्थस्य नकारस्योपसर्गस्थाद्‌ निमित्तादुत्तरस्य 
विभाषा णकारादेशो भवति। प्रयापणम्‌, प्रयापनम्‌। परियापणम्‌, परियापनम्‌। 
प्रयाप्यमाणम्‌, प्रयाप्यमानम्‌। प्रयापणीयम्‌, प्रयापनीयम्‌। अप्रयापणिः, अप्रयापनिः। 
प्रयापिणौ, प्रयापिनौ । विहितविशेषणं किम्‌ ? प्रयाप्यमाणमित्यत्र यका व्यवधानेऽपि यथा 
स्यादिति॥ 

हलश्येजुपधात्‌॥ ३१ ॥ 


कृत्यच इति वर्तते । हलाविर्यो धातुरिजुपधस्तस्मात्‌ परो यः कृ्मत्ययः तत्स्थस्य 
नकारस्याच उत्तरस्योपसर्गस्थाद्‌ निमित्तादुत्तरस्य विभाषा णकारादेशो भवति । प्रकोपणम्‌, 
प्रकोपनम्‌। परिकोपणम्‌, परिकोपनम्‌। हल इति किम्‌ ? प्रेहणम्‌ । प्रोहणम्‌। इजुपधादिति 
किम्‌ ? प्रवपणम्‌। परिवपणम्‌। कृत्यच इति नित्ये प्राप्ते विकल्पः। अच इत्येव- 
परिभुग्नः। इजुपधस्य सर्वस्य हलन्तत्वादिह हत्ग्रहणमादिविशेषणम्‌॥ 


इजादेः सनुमः॥ ३२ ॥ 


हल इति वर्तते। तेनेह साम्यात्‌ तदन्तविधिः। इजादेः सनुमो हलन्ताद्‌ धातो- 
विहितो यः कृत्‌ तत्स्थस्य नकारस्योपसर्गस्थाद्‌ निमित्तादुत्तरस्य णकारो भवति । प्रेडखणम्‌ । 
परेङ्खणम्‌। प्रेहृणम्‌। परेङणम्‌ । प्रोम्भणम्‌। परोम्भणम्‌। सिद्धे सत्यारम्भो नियमार्थः- 
इजादेरेव सनुमः, नान्यस्मादिति । प्रमदनम्‌ । परिमङ्गनम्‌ । हल इत्यधिकाराद्‌ ण्यन्ते नित्यं 
विध्यर्थमेतद्‌ न भवति॥ 


वा निसनिक्षनिन्दाम्‌॥ ३३ ॥ 


उपसर्गादिति वर्तते। निस निक्ष निन्द इत्येतेषां नकारस्योपसर्गस्थाद्‌ निमित्तादुत्तरस्य 
वा णकारादेशो भवति । प्रणिसनम्‌, प्रनिसनम्‌। प्रणिक्षणम्‌, प्रनिक्षणम्‌। प्रणिन्दनम्‌, 
प्रनिन्दनम्‌। णोपदेशत्वादेतेषां नित्ये प्राप्ते विकल्पः॥ 


न भाभूपूकमिगमिप्यायीवेपाम्‌॥ ३४ ॥ 


भाभू पू कमि गमि प्यायी वेप इत्येतेषामुपसर्गस्थाद्‌ निमित्तादुत्तरस्य कृत्स्थस्य 
नकारस्य णकारादेशो न भवति । भा-प्रभानम्‌। परिभानम्‌। भू-ग्रभवनम्‌। परिभवनम्‌। 
पू-प्रपवनम्‌। परिपवनम्‌। पूग्रहणेन पृञग्रहणं द्रष्टव्यम्‌। पूडो हि भवत्येव णत्वम्‌- 
प्रपवणं सोमस्येति। कमि-प्रकमनम्‌ । परिकमनम्‌। गमि-प्रगमनम्‌। परिगमनम्‌ । 
प्यायी-प्रप्यायनम्‌ | परिप्यायनम्‌। वेप-प्रवेपनम्‌। परिवेषनम्‌ ॥ ण्यन्तानां भादीनामुप- 
संख्यानं कर्तव्यम्‌॥ प्रभापनम्‌। परिभापनम्‌॥ 


षात्‌ पदान्तात्‌॥ ३८५ ॥ 


षकारात्‌ पदान्तादुत्तरस्य नकारस्य णकारादेशो न भवति । निष्पानम्‌ । दुष्पानम्‌। 
सर्पिष्पानम्‌। यजुष्पानम्‌। षादिति किम्‌ ? निर्णयः। पदान्तादिति किम्‌ ? कुष्णाति । 
पुष्णाति। पदे अन्तः पदान्त इति सप्तमीसमासोऽयम्‌, तेनेह न भवति-सुसर्षिष्केण । 

सुयजुष्केण । शेषाद्‌ विभाषा" ( ५.४.१५४ ) इति कप्‌॥ 
नशेः षान्तस्य ॥ ३६ ॥ 


नेति वर्तते। नशेः षकारान्तस्य णकारादेशो न भवति । प्रनष्टः। परिनष्टः। 
षान्तस्येति किम्‌ ? प्रणश्यति। परिणश्यति। अन्तग्रहणं षान्तभूतपूर्वमात्रस्यापि यथा 
स्यात्‌-प्रनड्क्ष्यति। परिनट्क्षयति॥ 


पदान्तस्य ॥ ३५ ॥ 


पदान्तो यो नकारस्तस्य णकारादेशो न भवति। वृक्षान्‌। प्लक्षान्‌। अरीन्‌ 
गिरीन्‌॥ 


पदव्यवायेऽपि॥ ३८ ॥ 


पदेन व्यवायः पदव्यवायः पदव्यवधानम्‌। पदेन व्यवायेऽपि सति निमित्त- 
निमित्तिनोर्नकारस्य णकारादेशो न भवति । माषकुम्भवापेन । चतुरङ्योगेन । प्रावनद्धम्‌। 
पर्यवनद्धम्‌ । प्र गां नयामः। परि गां नयामः ॥ पदव्यवायेऽतद्धित इति वक्तव्यम्‌॥ 
इह मा भूत्‌-आरद्रगोमयेण । शुष्कगोमयेण । गोश्च पुरीषे" ( ४.३.१४५ ) इति मयद्‌ । 
स्वादौ पूर्वं पदमिति गोशब्दः पूर्वपदम्‌, तेन व्यवायः॥ 


क्षुभ्नादिषु च॥ ३६ ॥ 


नेति वर्तते । क्षुभ्ना इत्येवमादिषु शब्देषु नकारस्य णकारादेशो न भवति । क्षुभ्नाति । 
अजादेशस्य स्थानिवदूभावादिहापि प्रतिषेधो भवति-क्षुभ्नीतः, श्षुभ्नन्ति। नृनमनः। 
पूर्वपदात्‌ संज्ञायाम्‌०' ( ८.४.३ ) इति प्राप्तिः। छन्दस्युदवग्रहात्‌" ( ८.४.२६ ) इति च 
प्राप्नोति। नन्दिन्‌, नन्दन, नगर एतान्युत्तरपदानि सज्ञायां प्रयोजयन्ति। हरिनन्दी । 
हरिनन्दनः। गिरिनगरम्‌ । नृतिर्यङि प्रयोजयति । नरीनृत्यते । तृप्नु- तृप्नोति । नर्तन, गहन, 
नन्दन, निवेश, निवास, अग्नि, अनूप एतान्युत्तरपदानि प्रयोजयन्ति । परिनर्तनम्‌, परिगहनमिति 
सज्ञायां पूर्वपदात्‌ संज्ञायाम्‌०' ( ८.४.३ ) इति प्राप्नोति । परिनन्दनमित्यत्र उपसर्गद- 
समासेऽपि ०* ( ८.४.१४ ) इति प्राप्नोति। शरनिवेशः, शरनिवासः, शराग्निः, दर्भानूप 
इत्येताः सज्ञाः। आचार्यादणत्वं च ( ग० सू० १८९ )। आचार्यभोगीनः। आचार्यानी । 


१ - “पदान्तस्य नकारस्य › इति है०। 
२ - “नृति यड प्रयोजयन्ति ' इति है०। 

इरिकादिभ्यो वनोत्तरपदेभ्यः सज्ञायाम्‌ ( ग० सू० १८६ )। इरिका, तिमिर, समीर, कुबेर, 
हरि, कर्मार इत्युत्तरपदवनशब्दस्थस्य संज्ञायाम्‌ । क्षुभ्नादिराकृतिगणः। अविहितलक्षणो 
णत्वप्रतिषेधः क्षुभ्नादिषु द्रष्टव्यः॥ 


स्तोः श्चुना श्चुः॥ ४० ॥ 


सकारतवर्गयोः शकारचवगभ्यां सन्निपाते शकारचवर्गावादेशो भवतः। स्तोः 
श्चुनेति यथासंख्यमत्र नेष्यते। सकारस्य शकारेण चवर्गेण द्वाभ्यामपि संनिपाते शकारो 
भवति। तवर्गस्यापि च शकारेण चवर्गेण च संनिपाते चवर्गो भवति। आदेशे तु 
यथासंख्यमिष्यते। सकारस्य शकारः, तवर्गस्य च चवर्ग इति। सकारस्य शकारेण 
संनिपाते वृक्षश्शेते। प्लक्षश्शेते। तस्यैव चवर्गेण--वृक्षश्चिनोति। प्लक्षश्चिनोति। 
वृक्षश्‌ छादयति। प्लक्षश्छादयति। तवर्गस्य शकारेण-अग्निचिच्छेते। सोमसुच्छेते । 
तस्यैव चवर्गेण-भग्निचिच्विनोति। सोमसुच्विनोति। अग्निचिच्छादयति। सोमसुच्छादयति । 
अग्निचिज्जयति । सोमसुज्जयति। अग्निचिज््ञकारः। सोमसुज्ञ्ञकारः। अग्निचिञ्जकारः। 
सोमसुञ्जकारः। मस्जेः-मज्जति । भ्रस्नेः- भृज्जति । व्रस्वेः-वृश्चति। यजेः-यज्ञः। 
याचेः-याच्जा। शात्‌" ( ८.४.४४ ) इति प्रतिषेधो ज्ञापकः संख्यातानुदेशाभावस्य । 
स्तोः श्चाविति सप्तमीनिर्देशो न कृतः, पूर्वेण परेण च श्चुना संनिपाते श्चुत्वं यथा 
स्यादिति॥ 


ष्टुना ष्टुः॥ ४१ ॥ 


स्तोरिति वर्तते। सकारतवर्गयोः षकारटवगभ्यां संनिपाते षकारटव्गवादेशौ 
भवतः। अत्रापि तथैव सख्यातानुदेशाभावः। षकारेण सकारस्य-वृक्षष्षण्डे । प्लक्षष्षण्डे । 
तस्यैव टवर्गेण--वृक्षष्टीकते। प्लक्षष्टीकते। वृक्षष्टकारः। प्लक्षष्टकारः। तवर्गस्य 
षकारेण-पेष्टा । पेष्टुम्‌। पेष्टव्यम्‌ । कृषीष्ट । कृषीष्ठाः । तस्यैव टवर्गेण-अभग्निचिटीकते। 
सोमसुटीकते। अग्निचिट्टकारः। सोमसुट्टकारः। अग्निचिड्डीनः। सोमसुड्डीनः। 
अग्निचिड्‌ टौकते। सोमसुड्‌ टौकते। अग्निचिण्णकारः। सोमसुण्णकारः। अत्‌ट- 
अटति। अद्‌ड-अडइति॥ 


न पदान्ताट्‌ टोरनाम्‌॥ ४२ ॥ 


पदान्ताट्‌ टवगदुत्तरस्य स्तोः ष्टुत्वं न भवति नामित्येतद्‌ वर्जयित्वा । श्वलिट्‌ 


१ ~ “ इरिकादीनि वनोत्तरपदानि › इति पाठान्तरम्‌ । 
२- "व्रश्चेः ' इति मुद्रितेषु । 
३ - " तत्रापि ' इति है०। 

साये। मधुलिट्‌ तरति । पदान्तादिति किम्‌ ? ईड स्तुतो ( अदा० € ) - डि । टोरिति 
किमू ? सर्षिष्टमम्‌। अनामिति किम्‌ ? षण्णाम्‌। अत्यल्पमिदमुच्यते ॥ अनाम्नवति- 
नगरीणामिति वक्तव्यम्‌॥ षण्णाम्‌। षण्णवतिः। षण्णगरी॥ 


तोः षि॥ ४३ ॥ 


नेति वर्तते। तवर्गस्य षकारे यदुक्तं तद्‌ न भवति। अग्निचित्‌ षण्डे। भवान्‌ 
षण्डे। महान्‌ षण्डे॥ 


शात्‌॥ ४४ ॥ 
तोरिति वर्तते। शकारादुत्तरस्य तवर्गस्य यदुक्त तद्‌ न भवति । प्रश्नः। विश्नः॥ 
यरोऽनुनासिकेऽनुनासिको वा॥ ४५ ॥ 


पदान्तग्रहणमनुवर्तते। यरः पदान्तस्यानुनासिके परतो वानुनासिक अदेशो भवति । 
वाड्‌ नयति, वाग्‌ नयति । श्वलिणु नयति, श्वलिड्‌ नयति । अग्निचिन्‌ नयति, अग्निचिद्‌ 
नयति । त्रिष्टुम्‌ नयति, त्रिष्टुब्‌ नयति । पदान्तस्येत्येव-वेदिम । क्षुभ्नाति ॥ यरोऽनुनासिके 
प्रत्यये भाषायां नित्यवचनं कर्तव्यम्‌॥ वाड्मयम्‌। त्वड्मयम्‌। व्यवस्थितविभाषा- 
विज्ञानात्‌ सिद्धम्‌॥ 


अयो रहाभ्यां दे॥ ४६ ॥ 


यर इति वर्तते। अच उत्तरौ यौ रेफहकारौ ताभ्यामुत्तरस्य यरो दे भवतः। 
अक्कः। मकर्कः। ब्रहम्मा। अपह्नुते । अच इति किम्‌ ? किन्‌ हनुते । किम्‌ हयलयति॥ 


अनचि च॥ ४७ ॥ 


अच इति वर्तते, यर इति च । अनच्परस्य अच उत्तरस्य यरो दे भवतः। दद्ध्यत्र । 
मद्ध्वत्र । अच इत्यैव-स्मितम्‌। ध्मातम्‌ ॥ यणो मयो दे भवत इति वक्तव्यम्‌॥ 
केचिदत्र यण इति पञ्चमी मय इति षष्ठीति व्याचक्षते। तेषामुल्क्का, वत्म्मीक इत्युदा- 
हरणम्‌। अपरे तु यण इति षष्टी मय इति पञ्चमीति । तेषां दध्यत्र, मध्व्वत्रत्युदाहरणम्‌ 
॥ शरः खयो दे भवत इति वक्तव्यम्‌॥ अत्रापि यदि शर इति पञ्चमी खय इति षष्टी, 


१ ~ ` अनच्परस्य ` इति नास्ति बाल०। 
२ ~ "देवा › इति रै० , तारा०। 
३ ~ ' अनचि परतः ' इत्यधिकं बाल०। 

तदा स्त्थाली स्त्थातेत्युदाहरणम्‌। अथवा खय उत्तरस्य शरो दे भवतः। वत्स्सः। इक्षुः । 
वस्पीरम्‌। अप्स्सराः ॥ अवसाने च यरो दे भवत इति वक्तव्यम्‌॥ वाक्क्‌, वाक्‌ । 
त्वक्क्‌, त्वक्‌। षट्ट्‌, षट्‌। तत्त्‌, तत्‌॥ 


नादिन्याक्रोशे पुत्रस्य॥ ४८ ॥ 


आदिनी परत आक्रोशे गम्यमाने पुत्रशब्दस्य न दे भवतः। (अनचि चः ( ८.४. 
४७) इति प्राप्तिः प्रतिषिध्यते । पुत्रादिनी त्वमसि पापे। आक्रोश इति किम्‌ ? तत्त्वकथने 
दिर्वचनं भवत्येव । पुत्रानत्तीति पुत््रादिनी शिशुमारी व्याघ्री ॥ तत्परे चेति वक्तव्यम्‌॥ 
पत्रपत्रादिनी त्वमसि पापे ॥ वा हतजग्धपर इति वक्तव्यम्‌॥ पुत्रहती, पुत्रहती । 
पुत्रजग्धी, पुत्रजग्धी ॥ चयो दितीयाः शरि पौष्करसादेः॥ चयो दितीया भवन्ति शरि 
परतः पौष्करसादेराचार्यस्य मतेन । तकारस्य थकारः-वथूसः। ककारस्य खकारः- 
ख्षीरम्‌। पकारस्य फकारः-अषूसराः॥ 


शरोऽचि॥ ४६ ॥ 


नेति वर्तते। शरोऽचि परतो न दे भवतः। “भचो रहाभ्याम्‌०' ( ८.४.४६ ) इति 
प्राप्तिः प्रतिषिध्यते। कर्षति । वर्षति। आदर्शः। अक्षदर्शः। अचीति किम्‌ ? दश्श्यते॥ 


त्रिप्रभृतिषु शाकटायनस्य ॥ ८० ॥ 


त्रिप्रभृतिषु वर्णेषु संयुक्तेषु शाकटायनस्याचार्यस्य मतेन दित्वं न भवति । इन्द्रः। 
चन्द्रः। मनद्द्रः। राष्ट्रम्‌ । भ्रष्टरम्‌॥ 


सर्वत्र शाकल्यस्य॥ ५८१ ॥ 


शाकल्यस्याचार्यस्य मतेन सर्वत्र दिर्वचनं न भवति। अर्कः। मर्कः। ब्रह्मा। 
अपटहुते॥ 


दीरघदाचार्याणाम्‌॥ ५२ ॥ 


दीघदत्तरस्याचार्याणां मतेन न दित्वं भवति । दात्रम्‌ । पात्रम्‌ । मूत्रम्‌ । सूत्रम्‌॥ 


१ - ‹ आकर्षः ` इति है०। 
२ - ° दर्शः ` इति न्यासपद०। 
३ - ‹ उष्टरः ' इति है०। 

ञ्लला जश्‌ अशि॥ ५३ ॥ 


इलां स्थाने जशादेशो भवति ञ्जशि परतः। लब्धा। लब्धुम्‌। लब्धव्यम्‌ 
दोग्धा । दोग्धुम्‌। दोग्धव्यम्‌। बोद्धा। बोद्धुम्‌। बोद्धव्यम्‌। अशीति किम्‌ ? ठत्तः। 
दत्थः। दध्मः॥ 


अभ्यासे चर्च॥ ५४ ॥ 


अभ्यासे वर्तमानानां लां चरादेशो भवति, चकाराद्‌ जशू च । चिखनिषति । 
चिच्छित्सति। टिटकारयिषति। तिष्ठासति । पिफकारयिषति । बुभूषति । जिघत्सति । 
इटौकिषते। प्रकृतिचरां प्रकृतिचरो भवन्ति-चिचीषति। टिटीकिषते। तितनिषति । 
प्रकृतिजशां प्रकृतिजशो भवन्ति-जिजनिषते। बुबुधे । ददौ । डिड्ये॥ 


खरि च॥ ५८ ॥ 


खरि च परतो ञ्जलां चरादेशो भवति । जशूग्रहणं नानुवर्तते पूर्वसूत्रे चानुकृष्टत्वात्‌ 
( परि० ७८ )। भेत्ता। भेततुम्‌। भेत्तव्यम्‌। युयुत्सते। आरिप्सते। आलिप्सते॥ 


वावसाने॥ ५६ ॥ 


इलां चरिति वर्तते। अवसाने वर्तमानानां जलां वा चरादेशो भवति। वाक्‌, 
वाग्‌। त्वक्‌, त्वग्‌ । श्वलिट्‌, श्वलिद्‌ । त्रिष्टुप्‌, त्रिष्टुब्‌॥ 


अणोऽप्रगृह्यस्यानुनासिकः॥ ८७ ॥ 


अणोऽप्रगृह्यसंज्ञस्यावसाने वर्तमानस्य वानुनासिकादेशो भवति । दर्धिं, दधि । 
मधुं, मधु । कुमारीं, कुमारी। अण इति किम्‌ ? कर्तृ । हर्तृ । अप्रगृह्यस्येति किम्‌ ? 
अग्नी । वायू॥ 


अनुस्वारस्य ययि परसवर्णः॥ ५८ ॥ 


अनुस्वारस्य ययि परतः परसवर्ण आदेशो भवति । शङ्िता । शद्तुम्‌। शङ्ितव्यम्‌। 
उञ्छिता। उञ्छितुम्‌। उञ्छितव्यम्‌। कुण्डिता। कुण्डितुम्‌। कुण्डितव्यम्‌। नन्दिता । 
नन्दितुम्‌ । नन्दितव्यम्‌। कम्पिता । कम्पितुम्‌। कम्पितव्यम्‌ । इह कुर्वन्ति, कृषन्ति इत्यत्र 
णत्वस्यासिद्धत्वात्‌ पूर्वं नकारस्यानुस्वारः क्रियते । तस्यापि परसवर्णेन पुनर्नकार एव 


9 ~ ‹ वृषन्ति ' इत्यपपाटो मुद्रितेषु । 

भवति । तस्याप्यसिद्धत्वात्‌ पुनर्णत्वं न भवति । एवमनुस्वारीभूतो णत्वमतिक्रामतीति । 
ययीति किम्‌ ? आक्रस्यते। आचिक्रसते॥ 


वा पदान्तस्य॥ ५६ ॥ 


पदान्तस्यानुस्वारस्य ययि परतो वा परसवणदिशो भवति । तड्‌ कथञ्‌ चित्रपक्षण्‌ 
उयमानन्‌ नभःस्थम्‌ पुरुषोऽवधीत्‌, तं कथं चित्रपक्षं उयमानं नभःस्थं पुरुषोऽवधीत्‌॥ 


तोर्ति॥ ६० ॥ 


तवर्गस्य लकारे परतः परसवणदिशो भवति। अग्निचिल्लुनाति। सोमसुल्लुनाति । 
भर्वोल्लुनाति। महोल्लुनाति॥ 


उदः स्थास्तम्भोः पूर्वस्य ॥ ६१ ॥ 


सवर्ण इति वर्तते। उद उत्तरयोः स्था स्तम्भ इत्येतयोः पूर्वसवणदिशो भवति । 
उत्त्थाता । उत््थातुम्‌ । उत्त्थातव्यम्‌। स्तम्भेः खल्वपि-उत्तम्भिता । उत्तम्भितुम्‌। उत्तम्भित- 
व्यम्‌ । स्थास्तम्भोरिति किमू ? उत्स्नाता ॥ उदः पूर्वसवर्णत्वे स्कन्देश्छन्दस्युपसंख्यानम्‌॥ 
अग्न दूरमुत्कन्द ॥ रोगे चेति वक्तव्यम्‌॥ उत्कन्दको नाम रोगः। कन्दतेर्वा धात्वन्तरस्येतद्‌ 
रूपम्‌॥ 


ञ्चयो होऽन्यतरस्याम्‌॥ ६२ ॥ 


ञ्य उत्तरस्य हकारस्य पूर्वसवणदिशो भवत्यन्यतरस्याम्‌ । वाग्घसति, वाग्‌ हसति । 
श्वलिड्‌ ठसति, श्वलिड्‌ हसति। अग्निचिद्धसति, अग्निचिद्‌ हसति। सोमसुद्धसति, 
सोमसुद्‌ हसति । त्रिष्टुब्भसति, त्रिष्टुब्‌ हसति । ञ्य इति किम्‌ ? प्राड्‌ हसति । भवान्‌ 
हसति॥ 


शश्छोऽटि॥ ६३ ॥ 


मय इति वर्तते, अन्यतरस्यामिति च । ञ्य उत्तरस्य शकारस्यारि परतश्छकारादेशो 
भवत्यन्यतरस्याम्‌ । वाक्छेते, वाक्‌ शेते। अग्निचिच्छेते, अग्निचित्‌ शेते। सोमसुच्छेते, 
सोमसुत्‌ शेते। श्वलिट्‌ छेते, श्वलिट्‌ शेते । त्रिष्टुप्‌ छेते, त्रिष्टुप्‌ शेते ॥ छत्वममीति 


9 - * आचिक्रस्यते ` इत्यपपाटो मुद्रितेषु । 
२ ~ (उत्कन्द इति सविसर्ग मुद्रितेषु, लोटो रूपं यथान्यासम्‌ । 
३ - पदान्तादित्यपि पूर्वम्‌ ( ८.३.२८ ) उक्तम्‌ । 


६२४ काशिका 


वक्तव्यम्‌॥ कि प्रयोजनम्‌ ? तच्छ्लोकेन, तच्छमश्रुणेत्येवमर्थम्‌॥ 
हलो यमां यमि लोपः॥ ६४ ॥ 


अन्यतरस्यामिति वर्तते । हल उत्तरेषां यमां यमि परतो लोपो भवत्यन्यतरस्याम्‌ । 
शय्या इत्यत्र दौ यकारौ, क्रमजस्त्रृतीयः, तत्र मध्यमस्य वा लोपो भवति। शय्या, शय्य्या । 
अदितेरपत्यमादित्य इत्यत्र तकारात्‌ पर एको यकारः, यणो मयः० ( ८.४.४७ वा० ) इति 
क्रमजो दितीयः, तत्र मध्यमस्य वा लोपो भवति-आदित्यः, आदित्ययः। आदित्यो देवता 
अस्य स्थालीपाकस्येति आदित्यः, आदित्यः, आदित्य्य इति। अत्रापि दौ यकारौ, 
क्रमजस्तृतीयः, तत्र मध्यमस्य मध्यमयोर्वा लोपो भवति । हल इति किम्‌ ? अन्नम्‌। 
यमामिति किम्‌ ? अर््यम्‌। यमीति किम्‌ ? शार्डुम्‌॥ 


मरो अरि सवर्णे॥ ६५ ॥ 


हल इति वर्तते, अन्यतरस्यामिति च । हल उत्तरस्य रो रि सवर्णे परतो लोपो 
भवत्यन्यतरस्याम्‌ । प्रत्तम्‌, अवत्तमित्यत्र त्रयस्तकाराः, क्रमजश्चतुर्थः। तत्र मध्यमस्य 
मध्यमयोर्वा लोपो भवति । मरुत्त इत्यत्र चत्वारस्तकाराः, क्रमजः पञ्चमः। तत्र मध्यमस्य 
मध्यमयोर्मध्यमानां वा लोपो भवति । मरुच्छब्दस्य द्युपसंख्यानसामर्थ्यात्‌ ( १.४.५६ वा०) 
भच उपसर्गात्‌ तः' ( ७.४.४७ ) इति तत्वं भवति । इर इति किम्‌ ? शार्हुम्‌ । रीति 
किम्‌ ? प्रियपञ्च्जा। अल्लोपस्य च पूर्वत्रासिद्धे न स्थानिवत्‌ ( महाभाष्य १.१५४ ) इति 
स्थानिवद्भावप्रतिषेधादच्र चकारस्य जकारे लोपः स्यातू। सवर्ण इति किम्‌? तर्प्ता । 
तर्प्तुम्‌ । तर्प्तव्यम्‌। सवर्णग्रहणसामर्ध्यादिह संख्यातानुदेशो न भवति, सवर्णमात्रे लोपो 
विज्ञायते। तेन शिण्डि पिण्डि इति ठकारे उकारस्य लोपो भवति॥ 


उदात्तादनुदात्तस्य स्वरितः॥ ६६ ॥ 


उदात्तादत्तरस्यानुदात्तस्य स्वरितादेशो भवति । गार्ग्यः। वा्स्यः। पचति । पटं 
ति। अस्य स्वरितस्यासिद्धत्वाद्‌ अनुदात्तं पदमेकवर्जम्‌" ( ६.१.१५८ ) इत्येतद्‌ न प्रवर्तते । 
तेनोदात्तस्वरितावुभावपि श्रूयेते॥ 


नोदात्तस्वरितोदयमगार्ग्यकाश्यपगालवानाम्‌॥ ६७ ॥ 


१ - यथासंख्यविज्ञानाद्‌ माहात्म्यादिषु न दोषः। 
२ ~ ^ आननम्‌ ' इति है०, तारा०। 
३ ~ “ अग्निः ' इत्यधिक है०, तारा०, तत्तु न युक्तम्‌। 


काशिका ६२५ 


उदात्तोदयस्य स्वरितोदयस्य चानुदात्तस्य स्वरितो न भवति । पूर्वेण प्राप्तः प्रति- 
षिध्यते, अगार्ग्यकाश्यपगालवानां मतेन । उदात्त उदयो यस्मात्‌ स उदात्तोदयः। उदात्तपर 
इत्यर्थः। एवं स्वरितोदयः। उदात्तोदयस्तावत्‌-गाग्यैस्तत्रं। वात्स्य¶स्तत्रं। तत्रशब्द 
आदयुदात्तः। तस्मिननुदात्ते परतो गार्ग्यशब्दः स्वरितो न भवति । स्वरितोदयः-गार्म्य: 
क्व॑ । वातस्य: क्वं । क्वशब्दः स्वरितः। तस्मिन्‌ परतोऽनुदात्तः स्वरितो न भवति। 
अगार्ग्यकाश्यपगालवानामिति किम्‌ ? गार्ग्यस्तत्रं। गार्ग्यः क्वं। तेषां हि मतेन 
स्वरितो भवत्येव । उदात्तस्वरितपरस्येति वक्तव्य उदयग्रहणं मङ्कलार्थम्‌। अनेकाचार्य- 
संकीर्तनं पूजार्थम्‌॥ 


ज ञअ॥ ६८ ॥ 


एकोऽत्र विवृतः, अपरः संवृतः। तत्र विवृतस्य संवृतः क्रियते । अकारो विवृतः 
संवृतो भवति । वृक्षः। प्लक्षः। इह शास्रे कार्यार्थमकारो विवृतः प्रतिज्ञातः ( अइउण्‌ ), 
तस्य तथाभूतस्यैव प्रयोगो मा भूदिति संवृतप्रत्यापत्तिरियं क्रियते। दीर्घप्लुतयोश्चानेन 
विवृतेनाकारेण ग्रहणं नेष्यते। तेन तयोः संवृतो न भवति। संवृतेन च सर्वगुणस्य 
मात्रिकस्य ग्रहणमिष्यते। तेन सर्वगुणः प्रत्यापद्यते॥ 
इष्ट्युपसंख्यानवती शुद्रगणा विवृतगूढसूत्रार्था । 
वयुत्पन्नरूपसिद्धिर्वृत्तिरियं काशिका नाम ॥ 


॥ इति श्रीवामनकृतकाशिकावृत्तावष्टमाध्यायस्य तुरीयः पादः समाप्तश्चायमध्यायो ग्रन्थश्च 


